

సంపుటము-IV

సమావేశము-III - 15వ శాసన సభ

సంచిక 4



వెల : రూ.16-00

11 డిసెంబరు, 2019

బుధవారం (మూడవ రోజు)

(శక సంవత్సరము-1941

మార్గశిర - 15)

ఆంధ్రప్రదేశ్ శాసనసభ కార్యకలాపాలు  
**ANDHRA PRADESH  
LEGISLATIVE ASSEMBLY DEBATES**

అధికార నివేదిక  
OFFICIAL REPORT

విషయ సూచిక

| క్రమ సంఖ్య | విషయం                                                                                        | పేజీ నం. |
|------------|----------------------------------------------------------------------------------------------|----------|
| 1.         | సభ ప్రారంభం (ఉ.గం.9.00 లకు)                                                                  | 01-01    |
| 2.         | వాగ్రూప ప్రశ్నలు - సమాధానాలు                                                                 | 01-65    |
| 3.         | వాయిదా తీర్మానం - తిరస్కరణ<br>(రాష్ట్రంలో బస్ చార్జీల పెంపు గురించి)                         | 65-65    |
| 4.         | స్వల్పవ్యవధి ప్రశ్నలు - సమాధానాలు                                                            | 65-78    |
| 5.         | స్వల్పవ్యవధి చర్చ<br>(గ్రామ వాలంటీర్ల వ్యవస్థ, గ్రామ సెక్రటేరియట్ వ్యవస్థ మరియు ఉపాధి కల్పన) | 78-115   |
| 6.         | సభ వాయిదా(మధ్యాహ్నం గం. 3.31 ని.లకు)                                                         | 115-115  |

ఆంధ్రప్రదేశ్ శాసనసభ  
ప్రధాన అధికారులు

|                        |   |                                                                                                                                                                                                    |
|------------------------|---|----------------------------------------------------------------------------------------------------------------------------------------------------------------------------------------------------|
| గౌరవ సభాపతి            | ః | శ్రీ తమ్మినేని సీతారాం                                                                                                                                                                             |
| గౌరవ ఉప సభాపతి         | ః | శ్రీ కోన రఘువతి                                                                                                                                                                                    |
| కార్యదర్శి(ఇన్‌చార్జ్) | ః | శ్రీ పి.బాలకృష్ణమాచార్యులు                                                                                                                                                                         |
| ఉప కార్యదర్శి          | ః | శ్రీ ఎం. విజయరాజు                                                                                                                                                                                  |
| సహాయ కార్యదర్శులు      | ః | శ్రీ పి.వి.నుబ్బారెడ్డి<br>శ్రీ కె.రాజకుమార్<br>శ్రీమతి ఆర్.వనితారాణి<br>శ్రీమతి డా.వెంకటేశ్వరి<br>శ్రీ కె.వెంకటేశ్వరరావు<br>శ్రీ డి.జగన్మోహన్‌రావు<br>శ్రీమతి కె. భారతి<br>శ్రీమతి డి. విజయకుమారి |
| చీఫ్ రిపోర్టర్         | ః | శ్రీమతి ఆర్.ఎస్. శైలజ                                                                                                                                                                              |



**ఆంధ్రప్రదేశ్ శాసనసభ**  
**బుధవారం, డిసెంబర్ 11, 2019**

\* \* \*

(సభ ఉదయం 9.00 గంటలకు సమావేశమైనది. గౌరవ సభాపతి అధ్యక్షస్థానంలో ఉన్నారు)

మిస్టర్ స్పీకర్ (MR.SPEAKER): క్వశ్చన్ అవర్, మినిస్టర్ ఫర్ ఎనర్జీ..

(టీడీపీ సభ్యులు “పెంచిన ఆర్టీసీ ఛార్జీలను వెంటనే తగ్గించాలి ” అనే పేవర్ ప్లకార్డులను సభలో ప్రదర్శిస్తూ బ్లాక్ బ్యాండ్లను ధరించి నినాదాలను చేయసాగారు)

శ్రీ కింజరాపు అచ్చెన్నాయుడు (SRI KINJARAPU ATCHANNAIDU) (టెక్నాలి): (మైక్ లేకుండా) మీరు ఆర్టీసీని దోచేస్తున్నారు.

**గని - శకునాలలో సౌర విద్యుచ్ఛక్తి కేంద్రం**

**ప్రశ్న నెం.444 (21)**

**శ్రీ కాటసాని రాం భూపాల్ రెడ్డి, ఎమ్మెల్యే,**

**గౌరవనీయులైన ఇంధన శాఖామంత్రి గారు దయచేసి ఈ క్రింది సమాచారం తెలియజేస్తారా?**

- అ) ఇంకా విడుదల కావాల్సిన నిధులతోపాటు గని - శకునాల వద్ద సౌర విద్యుత్ ప్లాంటును ఏర్పాటు చేయడానికి సౌర విద్యుత్ సంస్థ ద్వారా సామాజిక బాధ్యతా పథకం క్రింద ఇప్పటి వరకు విడుదలైన నిధుల పరిమాణం ఎంత?
- ఆ) ఇంకా చేయాల్సిన పనుల వివరాలతోపాటు నిధులతో చేసిన పనుల వివరాలు, చేయాలని ప్రతిపాదించిన పనుల వివరాలేమిటి?
- ఇ) స్థానికులతో పాటు వారిలో ఎంత మందికి ఉపాధిని కల్పించడమైంది?
- ఈ) ఉపాధి కల్పన విషయంలో స్థానికులకు ఏదైనా అన్యాయం జరిగిందా?
- ఉ) అయితే, ఆ వివరాలేమిటి?

**గౌరవనీయులైన ఇంధన శాఖ మంత్రి (శ్రీ బాలినేని శ్రీనివాసరెడ్డి):**

- అ) కర్నూలు సోలార్ పార్కు కోసం ఎపిఎస్పిసిఎల్ ద్వారా స్థానిక ప్రాంతీయాభివృద్ధి (సిఎస్ఆర్) నిమిత్తం ఇప్పటివరకు రూ.11.38 కోట్ల మొత్తాన్ని విడుదల చేయడమైంది. కొనసాగుతున్న పనుల కోసం రూ.4.41 కోట్ల మొత్తాన్ని ఇంకా విడుదల చేయాల్సి ఉంది. పనుల పురోగతి ఆధారంగా ఈ మొత్తాన్ని కలెక్టర్ వద్ద డిపాజిట్ చేయడమవుతుంది.

- అ) వివరాలను సభా సమక్షంలో ఉంచడమైంది.
- ఇ) ఈ తేదీ వరకు కర్నూలు సోలార్ పార్కులో 989 మంది అభ్యర్థులు నియమితులయ్యారు. 989 మంది అభ్యర్థులలో 864 మంది స్థానిక గ్రామాల నుండి వచ్చిన వారే.
- ఈ) లేదండీ.
- ఉ) ఈ ప్రశ్న ఉత్పన్నం కాదు.

**Annexure to the Question No.(b ) of the LAQ No.444(S)**

| ANDHRA PRADESH SOLAR POWER CORPORATION LIMITED                                 |                                                                                                                                  |                              |         |
|--------------------------------------------------------------------------------|----------------------------------------------------------------------------------------------------------------------------------|------------------------------|---------|
| KURNOOL ULTRA MEGA SOLAR PARK (1000 MW)                                        |                                                                                                                                  |                              |         |
| LOCAL AREA DEVELOPMENT - STATEMENT SHOWING THE DETAILS OF WORKS UNDER PROGRESS |                                                                                                                                  |                              |         |
| S.No.                                                                          | Name of the Work                                                                                                                 | Value of the Work (In Lakhs) | Remarks |
| 1                                                                              | Providing New bore and Motor at Bramhanapalle village                                                                            | 2.00                         |         |
| 2                                                                              | Providing GI Pipeline at New Buildings area at Brahmanapalle (V) of Orvakal (M)                                                  | 10.00                        |         |
| 3                                                                              | Providing new Bore well and Motor at Gummithamthanda (V) of Brahmanapalle (GP) of Orvakal (M)                                    | 4.00                         |         |
| 4                                                                              | Providing GI pipelines at Gummithamthanda (V) of Brahmanapalli (GP)                                                              | 5.00                         |         |
| 5                                                                              | Providing new bore well and motor at Thippayapalle (V) of Orvakal (M)                                                            | 2.00                         |         |
| 6                                                                              | Providing new OHSR tank with capacity of 90000 lts for sc colony and village at Sakunala of orvakal (M)                          | 27.50                        |         |
| 7                                                                              | Replacement of New GI pipelines at Sakunala(v) of Orvakal(M)                                                                     | 15.00                        |         |
| 8                                                                              | Providing New SVS (40 KL OHSR) to Gani Village of Gadivemula (M)                                                                 | 32.00                        |         |
| 9                                                                              | Construction of Pump Rooms with RO plants with Pumping machinery at SC colony and BC Colony in Gani Village of Gadivemula Mandal | 15.00                        |         |
| 10                                                                             | Providing drinking water facility to MPPS School, Urdu School and SPCL School in Gani Village of Gadivemula Mandal               | 1.50                         |         |
| 11                                                                             | Construction of toilet block for Boys and Girls at ZPH High School in Gani Village of Gadivemula Mandal                          | 5.50                         |         |
| 12                                                                             | Construction of Compound wall to Muslim Burial Ground @ Hussainapuram in Orvakal Mandal (APSPCL Share of 50%)                    | 8.50                         |         |
| 13                                                                             | Construction of Compound wall to Hindu Smasana Vatika @ Hussainapuram in Orvakal Mandal (APSPCL Share of 50%)                    | 10.00                        |         |
| 14                                                                             | To Organise capacity building training for unemployed youth in Gadivemula and Orvakal Mandals.                                   | 31.20                        |         |
| 15                                                                             | Construction of Rural Live Stock Unit at Gani                                                                                    | 24.00                        |         |
| 16                                                                             | Providing road facilities to Gani village                                                                                        | 60.00                        |         |
| 17                                                                             | Construction of Anganawadi center in Kummari Peta at Gani Village                                                                | 9.00                         |         |
| 18                                                                             | Construction of Anganwadi Center in Boya peta at Gani Village                                                                    | 9.00                         |         |
| 19                                                                             | Construction of Anganwadi Center in Y.K.Thanda H/o Gani Village                                                                  | 9.00                         |         |
| 20                                                                             | Providing SVS to Y.K.Thanda village in Gani G.P                                                                                  | 28.00                        |         |
| 21                                                                             | Construction of Community Sanitary complex in Gani village                                                                       | 2.00                         |         |
| 22                                                                             | Construction of Dhobi ghat at Gani village                                                                                       | 6.00                         |         |
| 23                                                                             | Construction of 60 KL OHSR at Thippayapalle(V) of Orvakal(M)                                                                     | 21.00                        |         |
| 24                                                                             | Providing GI Pipe line in the Different Streets at Thippayapalle (V) of Orvakal (M)                                              | 4.99                         |         |
| 25                                                                             | Providing GI Pipeline from OHSR to Ramana Reddy House at Thippayapalle (V) of Orvakal (M)                                        | 4.99                         |         |
| 26                                                                             | Providing GI Pipe line from OHSR to Magbul Basha House at Thippayapalle (V) of Orvakal (M)                                       | 4.99                         |         |
| 27                                                                             | Providing GI Pipe line from Ramana Reddy House to Magbul Basha House and Sluice Valves at Thippayapalle(V) of Orvakal (M)        | 4.00                         |         |
| 28                                                                             | Providing Basic Amenities to Kasturba Gandhi Balikala Vidyalayas at various villages.                                            | 107.55                       |         |
| 29                                                                             | Providing Urgent repairs to Primary Health Centre in Hussainapuram (V)                                                           | 10.00                        |         |
| Total Amount in Lakhs                                                          |                                                                                                                                  | 473.72                       |         |

| ANDHRA PRADESH SOLAR POWER CORPORATION LIMITED                            |                                                                                                         |                              |         |
|---------------------------------------------------------------------------|---------------------------------------------------------------------------------------------------------|------------------------------|---------|
| KURNOOL ULTRA MEGA SOLAR PARK (1000 MW)                                   |                                                                                                         |                              |         |
| LOCAL AREA DEVELOPMENT - STATEMENT SHOWING THE DETAILS OF WORKS COMPLETED |                                                                                                         |                              |         |
| S.No.                                                                     | Name of the Work                                                                                        | Value of the Work (In Lakhs) | Remarks |
| 1                                                                         | Carrying out of repairs to the school buildings on the eve of Nandyala elections                        | 0.99                         |         |
| 2                                                                         | Construction of internal roads, side drains, culverts in Gani village                                   | 333.75                       |         |
| 3                                                                         | Construction of internal roads, side drains, culverts in Sekunala village                               | 228.50                       |         |
| 4                                                                         | Providing Compound walls for girls high school Kota Kondakur village, Allagadda Mandal                  | 56.25                        |         |
| 5                                                                         | Construction of compound walls to 10 Girls High school in various mandals of Kurnool District           | 49.35                        |         |
| 6                                                                         | Pucca internal roads, drainage system and culverts from NH to Hussainapuram village                     | 21.50                        |         |
| 7                                                                         | Construction of compound wall to MP elementary school at Hussainapuram village                          | 13.00                        |         |
| 8                                                                         | Providing CC roads and drains in Thippayapalli village                                                  | 37.25                        |         |
| 9                                                                         | Major Repairs to Class rooms of Siddeque Aided UPS School, Jillella                                     | 10.40                        |         |
| 10                                                                        | Procurement of One Life Support Ambulance to Transport the Emergency Patients                           | 35.50                        |         |
| 11                                                                        | Construction of Compound wall to Jumaldinne (V) of Kosigi Mandal                                        | 8.30                         |         |
| 12                                                                        | Providing Infrastructure facilities to ZPHS Ahobilam (V) of Allagadda Mandal                            | 18.75                        |         |
| 13                                                                        | Repairs to Drainage system in KGBV of Gadivemula (V) & M                                                | 1.75                         |         |
| 14                                                                        | Purchase of Equipment to the New Maternity Block in the MCH block of the Hospital, Kurnool              | 10.00                        |         |
| 15                                                                        | Construction of compound wall to ZPHS Yemmiganuru                                                       | 8.64                         |         |
| 16                                                                        | Providing of new traffic towing/recovery van for the police department, Kurnool from LAD fund of APSPCL | 30.30                        |         |
| 17                                                                        | Providing New RO Plant at Government Social Welfare College, B.Camp, Kurnool                            | 2.64                         |         |
| 18                                                                        | Blood Bank Equipment for IRCS Blood Bank, Kurnool                                                       | 30.00                        |         |
|                                                                           | <b>Total Amount in Lakhs</b>                                                                            | <b>896.87</b>                |         |

| ANDHRA PRADESH SOLAR POWER CORPORATION LIMITED                                 |                                                                                                                    |                              |         |
|--------------------------------------------------------------------------------|--------------------------------------------------------------------------------------------------------------------|------------------------------|---------|
| KURNOOL ULTRA MEGA SOLAR PARK (1000 MW)                                        |                                                                                                                    |                              |         |
| LOCAL AREA DEVELOPMENT - STATEMENT SHOWING THE DETAILS OF WORKS TO BE TAKEN UP |                                                                                                                    |                              |         |
| S.No.                                                                          | Name of the Work                                                                                                   | Value of the Work (In Lakhs) | Remarks |
| 1                                                                              | Providing Basic amenities and other expenditure for the office of the sub-collector Nandyal                        | 6.45                         |         |
| 2                                                                              | Construction of compound wall to ZPHS at Sakunala (V) of Orvakal mandal                                            | 20.80                        |         |
| 3                                                                              | Construction of compound wall and 1 <sup>st</sup> floor over the existing building of the MRO office Orvakal       | 20.00                        |         |
| 4                                                                              | Construction of compound wall at west and south side of Edgah of Thippayapalli (V) of Orvakal (M)                  | 4.75                         |         |
| 5                                                                              | Construction of compound wall at North and East side of Edgah of Thippayapalli (V) of Orvakal (M)                  | 5.00                         |         |
| 6                                                                              | Levelling of ground to AP Model School at Bhanumukkala (V) of Banaganapalle(M)                                     | 3.77                         |         |
| 7                                                                              | Levelling of Ground at Model School in Sirivella                                                                   | 1.32                         |         |
| 8                                                                              | Providing Gravel on newly formed roads to AP Model School in Sirivella                                             | 0.25                         |         |
| 9                                                                              | Levelling of ground in AP Model School in Kotakandukur (V)                                                         | 0.55                         |         |
| 10                                                                             | Providing Gravel on newly formed roads on AP Model of Kotakandukur (V) of Allagadda (M)                            | 0.77                         |         |
| 11                                                                             | Completion of incomplete CDPO Building (balance work finishing items) Civil at Kurnool (Urban)                     | 5.00                         |         |
| 12                                                                             | Completion of incomplete CDPO Building (balance work Electriciation, water supply and sanitary) at Kurnool (Urban) | 5.00                         |         |
| 13                                                                             | Completion of incomplete MMS Building at B.Thandrapadu (V)                                                         | 3.50                         |         |
| 14                                                                             | Providing approach road to veterinary Poly Clinic Centre at Kurnool                                                | 5.00                         |         |
| 15                                                                             | Providing CC Pavement to veterinary Poly Clinic Centre at Kurnool                                                  | 5.00                         |         |
| 16                                                                             | Providing entrance gate to veterinary Poly Clinic Centre at Kurnool                                                | 5.00                         |         |
| 17                                                                             | Providing CC Road at veterinary Poly Clinic Building to Old Building Kurnool                                       | 4.00                         |         |
| 18                                                                             | Construction of compound wall to CDPO (Urban) office building South & West side at Kurnool (V) & M                 | 5.00                         |         |
| 19                                                                             | Construction of compound wall to CDPO (Urban) office building North side at Kurnool (V) & M                        | 5.00                         |         |
| 20                                                                             | Construction of compound wall to CDPO (Urban) office infront of Building at Kurnool (V) & M                        | 5.00                         |         |
| 21                                                                             | Providing infrastructure facilities to PRI Sub- division office Building at Dhone(V & M)                           | 19.50                        |         |
| 22                                                                             | Construction of compound wall to Sevalal temple , muslim minority burial ground in Bramhanapalli                   | 27.50                        |         |
| 23                                                                             | Construction of compound wall toTahsildar office, Gadivemula                                                       | 5.00                         |         |
| 24                                                                             | Construction of OHSR and GI Pipe Line in Thippayapalli village                                                     | 39.70                        |         |
| 25                                                                             | Providing RO Plant at Govt Social welfare college at B.Camp Kurnool                                                | 3.80                         |         |



|    |                                                                                                                                                              |               |  |
|----|--------------------------------------------------------------------------------------------------------------------------------------------------------------|---------------|--|
| 26 | Repairs to the already existing RO Plant in Girls High School, B.Camp, Kurnool                                                                               | 0.80          |  |
| 27 | Formation of strom of cart tracks along the boundary of the solar park                                                                                       | 25.00         |  |
| 28 | Arranging of additional pumps to Manchalakatta irrigation tank to lift the water from SRBC                                                                   | 85.00         |  |
| 29 | Emergency repair to the road from KG road to the Exam Center for Village Secretariat at ZP High School in Padidempadu (V) of Kodumur (M)                     | 4.96          |  |
| 30 | Emergency repair to the road from Nidzur (V) to the Exam Center for Village Secretariat at ZP High School at New Housing Colony in Kurnool (M), Kurnool Dist | 4.95          |  |
| 31 | Contribution of compound wall to ZPHS, Kambalapadu(v) of Krishnagiri (M)                                                                                     | 10.00         |  |
| 32 | Repairs of 15 No's toilets at Silver Jubilee Govt Degree college, Kurnool                                                                                    | 4.18          |  |
| 33 | Construction of 5 toilet No's at Govt Degree College, Banaganapalli                                                                                          | 3.00          |  |
| 34 | Procurement of planting material for raising of 11 KM in Gani and Sekunala Solar Park                                                                        | 9.89          |  |
| 35 | Procurement of planting material for raising of 11 KM in Gani and Sekunala Solar Park                                                                        | 0.80          |  |
| 36 | Raising and maintenance of 11 KM avenue plantation in Gani and Sekunala Solar Park                                                                           | 3.56          |  |
| 37 | Raising and maintenance of 11 KM avenue plantation in Gani and Sekunala Solar Park                                                                           | 0.62          |  |
| 38 | Raising of 11 KM avenue plantation in Gani and Sekunala Solar Park in December 2016 and January 2017                                                         | 3.74          |  |
| 39 | Levelling of ground in AP Model School at Gospadu (v) and (M)                                                                                                | 6.50          |  |
| 40 | FDR repairs to CD work on road from PGB road to Chennur of Sirvella Mandal                                                                                   | 5.00          |  |
| 41 | Laying of water supply lines and syntax tanks from bore well to toilets connections at Govt Regional Eye hospital, Kurnool                                   | 10.00         |  |
| 42 | Construction of Community hall                                                                                                                               | 30.00         |  |
|    | <b>Total Amount in Lakhs</b>                                                                                                                                 | <b>414.66</b> |  |

శ్రీ కాటసాని రాంభూపాల్ రెడ్డి (SRI KATASANI RAMBHUPAL REDDY)(పాణ్యం): అధ్యక్షా తమరి ద్వారా గౌరవ మంత్రిగారిని కోరేదేమంటే పాణ్యం నియోజకవర్గంలోని రెండు మండలాలకు సంబంధించిన సోలార్ పార్కును దాదాపు 5,932 ఎకరాలలో 24 కిలో మీటర్ల పరిధిలో ఏర్పాటు చేయడం జరిగింది. దీంట్లో జరిగిన అన్యాయం ఏమంటే ఎవరైతే రైతులు సాగులో ఉన్నారో, వాళ్లందరు అంతకుముందు అధికారంలో ఉన్న తెలుగుదేశం ప్రభుత్వంలో అప్పటి కలెక్టర్ గారు ప్రభుత్వానికి ఏదో డబ్బులు మిగిలిస్తున్నాడనే ఉద్దేశంతో, సాగులో ఉన్న రైతులందరికీ అన్యాయం చేసి, వాళ్లందరి భూములను resume చేసుకుని వాళ్లందరికీ నష్టపరిహారం ఇవ్వకుండా చాలా ఇబ్బంది పెట్టడం జరిగింది. దానితోబాటు శకునాల గ్రామానికి సంబంధించి కొంత మంది నాయకుల భూములకు మాత్రమే కలెక్టర్ గారు ఎన్ ఓసిని ఇవ్వడం జరిగింది. కానీ, పేద ప్రజలకు సంబంధించిన భూములకు మాత్రం ఎన్ ఓసిని ఇవ్వకుండా రైతులకు అన్యాయం చేయడం జరిగింది. దాంతోపాటు గని గ్రామంలో మేమందరం ధర్నాలు చేయడం వలన ఆ గ్రామస్థులకు కొంతవరకు న్యాయం చేయడం జరిగింది. నేను తమరి ద్వారా రైతు బాంధవుడిగా ఉన్న గౌరవ ముఖ్యమంత్రి గారిని కోరేదేమంటే ఎవరైతే పేద రైతులు ఉన్నారో ఆ నష్టపోయిన రైతులందరికీ నష్టపరిహారాన్ని ఇప్పించమని కోరుతున్నాను. దానితోబాటు మంత్రి గారు మాట్లాడుతూ 989 మందికి ఉద్యోగాలను ఇచ్చాము.

దాంట్లో 864 మంది స్థానిక గ్రామాల నుండి వచ్చిన వారున్నారని చెబుతున్నారు. కానీ ఎవరైతే రైతులు నష్టపోయారో వాళ్ల పిల్లలకు ఎంత మందికి ఉద్యోగాలను ఇచ్చారో చెప్పమని కోరుతున్నాము. దాంతోబాటు చివరికి కసుపు ఊడ్చే ఉద్యోగాలు లేకపోతే ఆ ప్యానెల్ ను క్లీన్ చేసేవి ఇచ్చారు తప్ప, ఇంజనీరింగ్ అయిపోయి ఎంబీఏలు అయిపోయిన వాళ్లకు కూడా ఉద్యోగాలు ఇవ్వని పరిస్థితిలో వాళ్లు ఉండటం జరుగుతోంది. ఈ మధ్యనే అక్కడ గ్రామాల్లో ఉండే రైతులందరూ మాకు అన్యాయం జరుగుతోంది, మాకు ఉద్యోగాలు ఇవ్వలేదని వాళ్ల కంపెనీ దగ్గరకు పోయి ధర్నా చేస్తే వాళ్ల మీద అన్యాయంగా కేసులు పెట్టడం జరిగింది. వీటన్నింటినీ దృష్టిలో పెట్టుకుని నేను మంత్రి గారిని కోరేదేమంటే, ఎవరైతే భూములను కోల్పోయిన రైతులు ఉన్నారో వాళ్లందరికీ న్యాయం చేయమని కోరుతున్నాము. దాంతోబాటు పునరావాసం విషయంలో అక్కడ ఉన్న రైతులందరికీ అన్యాయం జరిగింది. ఎంత మంది రైతులు భూములను కోల్పోయారో వాళ్లందరికీ పునరావాసాన్ని కల్పించాల్సిన అవసరం ఉంది. కానీ అంతకు ముందున్న అధికారులు చేసిన తప్పుల వల్ల మొత్తం రైతులందరికీ అన్యాయం జరిగింది. ఆ రైతులకు మీరు న్యాయం చేయడానికి అవకాశం ఉందా? ఇరిగేషన్ ప్రాజెక్టుల్లో గానీ మరొక ప్రాజెక్టుల్లో గానీ ఎవరైతే భూములను కోల్పోతున్నారో వాళ్లందరికీ పునరావాసం కల్పించినాము. దీంట్లో కూడా పండించుకునే భూములను సోలార్ కొరకు ఇవ్వడం జరిగింది కాబట్టి అటువంటి రైతులకు న్యాయం చేయమని కోరుతున్నాను. దానితోబాటు స్థానికులకే ఉద్యోగాలను ఇచ్చే విధంగా మరోసారి అధికారులతో ఒక సమావేశాన్ని ఏర్పాటు చేసి, వాళ్లు భూములను కోల్పోయిన ఎంత మంది రైతులకు ఉద్యోగాలను ఇచ్చారో చెప్పాల్సిందిగా తమరి ద్వారా గౌరవ మంత్రి గారిని కోరుతున్నాను.

శ్రీ బాలినేని శ్రీనివాసరెడ్డి (వాసు) (SRI BALINENI SRINIVASA REDDY) (VASU): అధ్యక్షా, సోలార్ పార్కు అభివృద్ధి కోసం ఈ క్రింది భూములను గుర్తించడం జరిగింది. శకునాల గ్రామంలో 1,727 ఎకరాల ప్రభుత్వ భూమిని, 1079 ఎకరాల అసైన్డ్ భూమిని, 148 ఎకరాల పట్టా భూమిని, 25 ఎకరాల ఎండోమెంటు భూమిని గుర్తించడం జరిగింది. మొత్తం 2981 ఎకరాలను గుర్తించడం జరిగింది. గని గ్రామంలో ప్రభుత్వ భూమి 1630 ఎకరాలు, అసైన్డ్ భూమి 637 ఎకరాలు, పట్టా భూమి 319 ఎకరాలు ఉంది. ఎండోమెంటు భూమి ఏమీ లేదు. మొత్తం 2,587 ఎకరాలు గని గ్రామంలో తీసుకోవడం జరిగింది. ఈ సోలార్ పార్క్ కోసం భూసేకరణ కార్యక్రమం పూర్తయ్యింది. ఎక్స్‌గ్రేషియా పంపిణీ కోసం అవసరమైన మొత్తాన్ని ఇప్పటికే జిల్లా కలెక్టర్ దగ్గర జమ చేయడం కూడా జరిగింది. టోటల్ గా అక్కడ ఉన్న సమస్యలన్నింటినీ క్లీయర్ చేయడం జరుగుతుంది.

అలాగే, శకునాల గ్రామంలో పేదలకు ఎన్ ఓ సిని ఇవ్వలేదు. ఎంత మంది రైతు కుటుంబాల వారికి ఉద్యోగాలను ఇచ్చారని గౌరవ సభ్యులు అడిగారు. కేవలం క్లీనింగ్ చేసే ఉద్యోగాలను మాత్రమే ఇవ్వడం జరిగింది. భూములను కోల్పోయిన స్థానిక రైతు కుటుంబాలకు ఉద్యోగాలను ఇచ్చారా లేదా తెలియజేయమని అడిగారు. కేవలం క్లీనింగ్ ఉద్యోగాలను మాత్రమే ఇచ్చారు. దీనికి సంబంధించిన

విషయాల మీద ఎమ్మెల్యే గారితో అధికారులతో కూర్చోని ఎవరైతే స్థానికులకు ఉద్యోగాలను ఇవ్వాలి ఉంటుందో వారితో చర్చించి తగిన న్యాయం చేయడం జరుగుతుంది.

శ్రీ కాటసాని రాంభూపాల్ రెడ్డి (SRI KATASANI RAMBHUPAL REDDY): అధ్యక్షా, గౌరవ మంత్రి గారిని కోరేదేమంటే ఏవైతే ఈ భూములను తీసుకున్నారో ఆ భూములన్నీ డిస్పూట్ లో పెట్టి, ఆ డిస్పూట్లను తిరుపతి కోర్టులో ఫైల్ చేసి రైతులందరికీ అన్యాయం చేయాలని చూస్తున్నారు. డబ్బులు ఇవ్వమని హైకోర్టు చెప్పినా ఆ కేసులన్నింటినీ తిరుపతికి పంపించి ఆ రైతులకు అన్యాయం చేసే పరిస్థితి ఉంది. మన రాష్ట్ర ముఖ్యమంత్రి రైతు బాంధవుడు, ప్రతి ఒక్క విషయంలో రైతులకు న్యాయం జరుగుతోంది. కానీ ఇక్కడ సోలార్ విషయంలో మాత్రం రైతులు ఎవరైతే భూములను కోల్పోయారో ఆ రైతులందరికీ న్యాయం చేయడం గౌరవ మంత్రి గారిని కోరుతున్నాను. ఈ కేసులను తిరుపతి పరిధి నుంచి తప్పించి స్థానిక కలెక్టర్ దగ్గర విచారణ చేసే విధంగా చూడాలి. ఒక వేళ డిస్పూట్ ల్యాండ్ ఉంటే అటువంటివి నిలబెట్టండి. మిగిలిన భూములన్నింటికీ నష్టపరిహారాన్ని ఇచ్చే విధంగా చర్యలను తీసుకోండి. దానితోబాటు రిహాబిలిటేషన్ విషయంలో కూడా చాలా మంది రైతులకు అన్యాయం జరుగుతోంది. తమరి ద్వారా గౌరవ మంత్రిగారిని కోరేదేమంటే, ఎవరైతే రైతులకు సంబంధించినంతవరకు రిహాబిలిటేషన్ ఇవ్వలేదో ఆయా రైతులందరికీ ఇప్పించే ఏర్పాట్లు చేయాలని తమరి ద్వారా మంత్రిగారిని కోరుతున్నాను.

శ్రీ బాలినేని శ్రీనివాసరెడ్డి (SRI BALINENI SRINIVASA REDDY) (VASU): అధ్యక్షా భూములను కోల్పోయిన రైతులందరికీ రిహాబిలిటేషన్ చేసే కార్యక్రమం చేస్తాము. అన్ని అంశాలను సానుకూలంగా పరిశీలించి తప్పకుండా రైతులకు న్యాయం చేయడం జరుగుతుంది.

#### ఉ 9.10

గౌరవ సభ్యులు చెప్పినట్లుగా ముఖ్యమంత్రి గారు రైతుల వక్షపాతి. అందులో ఏమాత్రం సందేహం లేదు. భూములు కోల్పోయిన రైతులకు పునరావాస, సహాయ కార్యక్రమాలు చేయడం జరుగుతుంది. స్థానిక జిల్లా కలెక్టరును సంప్రదించి సమస్యలన్నిటినీ పరిష్కరించగలమని తమద్వారా గౌరవ సభ్యులకు తెలియజేస్తున్నాను.

మిస్టర్ స్పీకర్ (MR. SPEAKER): క్వశ్చన్ నంబరు 392. మినిస్టర్ ఫర్ ఎడ్యుకేషన్

#### అన్ ఎయిడెడ్ ఆధ్యాపకులకు జీతాలు

ప్రశ్న నంబరు : 392(22)

సభ్యులు శ్రీ డా. నిమ్మల రామానాయుడు, ఎమ్మెల్యే,

గౌరవనీయులైన విద్యా శాఖ మంత్రి గారు దయచేసి ఈ క్రింది సమాచారం తెలియజేస్తారా:

(అ) ఎయిడెడ్ కళాశాలలో పనిచేస్తున్న అన్ ఎయిడెడ్ అధ్యాపకులకు సముచిత జీతాలు లేని విషయం వాస్తవమేనా :

(ఆ) రాష్ట్రంలోని అన్ ఎయిడెడ్ అధ్యాపకుల సంఖ్య ఎంత

(ఇ) వారి సర్వీసులను ఎప్పటిలోగా రెగ్యులరైజ్ చేసి, ఉద్యోగ భద్రత కల్పించడమవుతుంది

**గౌరవనీయులైన విద్యాశాఖ మంత్రి (డా. ఎ. నురేష్) :**

(అ) ఈ ప్రశ్న ఉత్పన్నం కాదు

(ఆ) అన్ ఎయిడెడ్ అధ్యాపకులు సంఖ్య 746

(ఇ) ఈ ప్రశ్న ఉత్పన్నం కాదు

డా. నిమ్మల రామానాయుడు(DR. NIMMALA RAMA NAIDU) (పాలకొల్లు): ధన్యవాదాలు అధ్యక్షా, ఆంధ్రప్రదేశ్ లో విద్యను అందించే విషయంలో ఎయిడెడ్ కళాశాల ప్రాధాన్యత అందరికీ తెలిసినదే. అటువంటి ఎయిడెడ్ కళాశాలలో ఎవరైతే అధ్యాపకులు పనిచేస్తున్నారో వారు పదవీ విరమణ చేసిన తరువాత వారి స్థానంలో కొత్త అధ్యాపకుల నియామకాలు ఎవైతే చేపట్టాల్సి ఉందో 2005వ సంవత్సరంలో ప్రభుత్వ ఉత్తర్వుల నంబరు 35 ద్వారా ఆ ఖాళీలను భర్తీ చేయకుండా నిషేధించడం జరిగింది. అటువంటి పరిస్థితుల్లో అక్కడున్న యాజమాన్యాలు పార్ట్ టైమ్, అన్ ఎయిడెడ్ లెక్చరర్స్ ను పనిలోకి తీసుకుని వారికి నెలకు రూ. 5000, రూ.8,000 జీతం ఇచ్చి విద్యాబోధన చేస్తున్నారు. ఇది ఎంత దారుణం అంటే ఈరోజు పారిశుధ్య కార్మికులు పొందుతున్న జీతం నెలకు రూ.18000/- అయితే దానితో సమానంగా కూడా ఈ లెక్చరర్స్ కు రావడం లేదు. వీరికి ఎటువంటి గ్రాంటు, ప్రావిడెంట్ ఫండ్, పింఛను లేవు. ఇటువంటి పరిస్థితుల్లో చాలీచాలని జీతంతో ఈ లెక్చరర్స్ పనిచేస్తున్నారు. ఇతరత్ర మెరుగైన అవకాశాలు దొరకడం, తక్కువ జీతం వంటి కారణంగా వారు వేరే చోటుకు తరలి వెళుతున్నారు. తద్వారా పనిచేస్తున్న కళాశాల్లో విద్యాబోధన కుంటుపడి నాణ్యమైన విద్యను కోల్పోవాల్సి వస్తోంది. ఎయిడెడ్ కళాశాల్లో అధికంగా ఎస్సీ, ఎస్టీ, బీసీ మైనారిటీ విద్యార్థులు చదువుకుంటూ ఉంటారు. ముఖ్యంగా కళాశాల యాజమాన్యాలు సిబ్బందికి జీతాలు ఇచ్చి నిర్వహించలేని పరిస్థితులు ఉన్నాయి. ఆ కళాశాలలు విలువైన ఆస్తులుగా ఉన్నాయి, ఆ ఆస్తులు అన్యాయానికి అయ్యే పరిస్థితులు ఏర్పడుతాయి. తమద్వారా కోరుకునేది ఏమనగా ఎయిడెడ్ లెక్చరర్స్ కు నెలకు ఒక్కొక్కరికి రూ.1.00 లక్ష నుండి రూ.1.50 లక్షల వరకు జీతాలు ఇస్తున్నారు. ప్రభుత్వ కళాశాల లెక్చరర్స్ జీతాలు తోపాటుగా ఎయిడెడ్ కళాశాలలో పనిచేస్తున్న పార్ట్ టైమ్ లెక్చరర్స్ కు కనీసం రూ.40,000/- ఇవ్వవల్సిందిగా తమ ద్వారా మంత్రి గారిని కోరుతున్నాను. అలాగే ప్రభుత్వ కళాశాల్లో పనిచేస్తున్న కాంట్రాక్ట్ లెక్చరర్స్ ప్రభుత్వ ఉత్తర్వులు నంబరు 142 ద్వారా భర్తీ అయ్యారు. 2018-19లో వీరి పదవీ విరమణ వయస్సు ఇతర ప్రభుత్వ ఉద్యోగుల తరహాలోనే 58 సంవత్సరాలు నుండి 60 సంవత్సరాలకు పెంచాలని సంవత్సరాంతం (12 నెలలపాటు) జీతాలు



ఇన్స్టాలని 2018-19 సంవత్సరంలో మంత్రి కమిటీ సిఫార్స్ చేసింది. దీనిని అమలు చేయని కారణంగా కాంట్రాక్ట్ లెక్కరన్స్ ట్రైబ్యునల్స్ను ఆశ్రయించగా, ట్రైబ్యునల్ కూడా వారికి అనుకూలంగా ఉత్తర్వులు ఇచ్చింది. దయయించి ఆ ఉత్తర్వులను అమలు చేయవల్సిందిగా తమద్వారా మంత్రి గారిని కోరుతున్నాను. అలాగే యూనివర్సిటీస్లో అసిస్టెంట్ ప్రొఫెసర్స్, అసోసియేట్ ప్రొఫెసర్స్, టీచింగ్ అసిస్టెంట్స్ వంటి సుమారు 1700 మంది ఈ రాష్ట్రంలో ఉన్న యూనివర్సిటీస్లో కాంట్రాక్ట్ బేసిస్పై పనిచేస్తున్నారు. వీరంతా ఆనాడు సెలక్షన్ కమిటీ ద్వారానే యూజీసీ నార్మ్స్ ప్రకారం, రోస్టర్ పాయింట్ మేరకు భర్తీ అయ్యారు. వీరంతా పీహెచ్డీ, నెట్, ప్లెట్ వంటి అర్హత పరీక్షలు పాస్ అయ్యారు. వారు ఈ రాష్ట్రానికి ఉపయోగపడే విధంగా రీసెర్చ్ ప్రాజెక్ట్స్ ఏవైతే ఉన్నాయో వాటిలో కూడా పని చేస్తున్నారు. తేది 18-02-2019న జీఓ నం.24 ద్వారా వీరినందరికీ టైమ్స్కేల్ ఇచ్చే విధంగా ఉన్న ప్రభుత్వ ఉత్తర్వులను అమలు పరచవలసిందిగా తమద్వారా మంత్రి గారిని కోరుతున్నాను. ఎందుకంటే అధ్యక్షా, ఇప్పటికే వీరికి 40 నుండి 50 సంవత్సరాలు వయస్సు దాటింది పదవీ విరమణ వయస్సు దగ్గర పడుతోంది. వీరిపట్ల మానవతా దృక్పథంతో పరిశీలించాల్సిందిగా తమద్వారా కోరుతున్నాను.

శ్రీ కొట్టు సత్యనారాయణ (SRI KOTTU SATYANARAYANA) (తాడేపల్లిగూడెం): అధ్యక్షా, ఎయిడెడ్ కళాశాల సమన్య చాలా పట్టణాలలో ఉంది. పనిచేస్తున్న లెక్చరర్స్ పేరుమీద గ్రాంట్స్ వస్తున్న కారణంగా ఆ లెక్చరర్స్ పదవీ విరమణ పొందిన తరువాత ఆ పోస్ట్ రద్దు కావడం జరుగుతుంది, కళాశాల నిర్వహణ ఇబ్బందికరంగా తయారవుతుంది. స్థానికుల విరాళాలతో ఆ కళాశాలలు ఏర్పడుతుంటాయి. మా తాడేపల్లిగూడెంలో కూడా D.R. Goenka Women's Junior College ఉంది. ఆ ఎయిడెడ్ కళాశాల ప్రస్తుత సుమారు రూ.100కోట్లు విలువ కలిగిన ఆస్తి. 1974-75వ సంవత్సరంలో పట్టణం మధ్యలో 07 ఎకరాలు భూమి కొని కళాశాలకు ఇవ్వడం జరిగింది. ప్రస్తుతం ఆ కళాశాల నిర్వహణ కష్టంగా ఉంది. ఆ కళాశాల నిర్వహణ యాజమాన్య సభ్యులు వేరే సంస్థలకు ఆ ఆస్తిని అత్యంత సునాయాసంగా ధారాదత్తం చేసే పరిస్థితిలో ఉంది. తాడేపల్లి గూడెం పట్టణ ప్రజలు దానిపై ఆందోళనగా ఉన్నారు. తమద్వారా గౌరవ విద్యాశాఖ మంత్రి గారిని కోరుకునేది ఏమనగా ఆ ఆస్తి ట్రాన్స్ఫర్ కాకుండా ఆ కళాశాల నిర్వహణ బాధ్యతను ప్రభుత్వం చేపట్టేందుకుగల అవకాశాలను పరిశీలించి ఆ ఆస్తిని కాపాడాల్సిందిగా కోరుతున్నాను.

శ్రీ సామినేని ఉదయభాను(SRI SAMINENI UDAYA BHANU): అధ్యక్షా, రాష్ట్రంలోని ఎయిడెడ్ కళాశాలల్లో పనిచేస్తున్న పార్ట్ టైమ్ ఉద్యోగులు ఇబ్బందులకు గురౌతున్నారు, చాలా కాలంగా ఆందోళన చేస్తున్నారు. ప్రస్తుత ముఖ్యమంత్రి గారు ఆనాడు పాదయాత్ర చేస్తున్న సమయంలో వచ్చి హామీ కూడా ఇచ్చారు. పార్ట్ టైమ్ లెక్చరర్స్ పీజీ, పీహెచ్సీ డిగ్రీలు చదువుకుని పదివేల రూపాయలు కన్నా తక్కువ జీతంతోనే పనిచేస్తున్నారు. వారి స్కేల్స్ మార్చి కనీసం రూ.20,000/-లు నెలజీతం ఇచ్చి ఆదుకోవాల్సిందిగా తమద్వారా విద్యాశాఖ మంత్రి గారిని కోరుకుంటున్నాను.

డా.ఆదిమూలపు సురేశ్ (DR. AUDIMULAPU SURESH): అధ్యక్షా, గౌరవ సభ్యులు అడిగిన ప్రశ్న ప్రధానంగా ఎయిడెడ్ పాఠశాలలు, కళాశాలల్లో పనిచేస్తున్న అధ్యాపకుల వేతనాలు గురించి. ప్రభుత్వం సామాజిక బాధ్యతలో భాగంగా ప్రైవేట్ రంగంలో కూడా విద్యా సంస్థలను ప్రోత్సహించాలనే ఉద్దేశంతో గ్రాంట్ ఇన్ ఎయిడ్ను ఇవ్వడం జరిగింది. ఇటువంటి స్కూల్స్ క్రమేణా పెరగడం వలన పాఠశాలలు, కళాశాలల్లో పనిచేస్తున్న అధ్యాపకుల స్థితిగతులు ప్రభుత్వ అధ్యాపకులకు ఇచ్చే తరహాలోనే జీత భత్యాలన్నీ కొనసాగించడం జరిగింది. తద్వారా ప్రభుత్వంపై ఆర్థిక భారం పడిన విషయం గౌరవ సభ్యులకు తెలుసు అనుకుంటున్నాను. ఎయిడెడ్ కళాశాలల్లో పనిచేస్తున్న అధ్యాపకుల జీత, భత్యాలు ఇతర స్థితిగతుల విషయంలో It is solely the responsibility of the Managements. ఎందుకంటే ఆ విధంగా రూల్స్ ఉన్నాయి. Andhra Pradesh Educational Institutions (Establishment, Recognition, Administration and Control of Institutions of Higher Education) Rules, 1987. దీని ప్రకారం Payment of salaries to staff - The educational agency of any private institutions shall pay salaries to its staff as per the Government scales of pay by following such procedure as may be prescribed by Government from time to time. అధ్యక్షా, ఇది జరగటం లేదు అన్నది అందరికీ తెలుసు. అరకొర జీతాలతో అధ్యాపకులను నియమించుకోవడం జరుగుతోంది.

ఉ.9.20

అరకొర జీతాలతో వారిని తీసుకోవడం, తరవాత ఎప్పుడైనా కూడా ఒకవేళ ఆ పోస్టులు గ్రాంట్ ఇన్ ఎయిడ్ కింద వస్తే అవి మీకే ఇస్తామని చెప్పడం, ఈవిధంగా unethical way of engaging the staff జరుగుతున్న మాట వాస్తవం. అధ్యక్షా, ఇక్కడ ప్రధానంగా ప్రభుత్వ ఉపాధ్యాయులు ఎవరైతే ఉన్నారో, ఉపాధ్యాయులు in general or may be teaching faculty in general వారియొక్క స్థితిగతుల్ని మెరుగుపరుస్తాం అని మేనిఫెస్టోలో గౌరవ ముఖ్యమంత్రిగారు చాలా స్పష్టంగా చెప్పడం జరిగింది. ఆ మేనిఫెస్టోలో భాగంగానే, ఈరోజు నవరత్నాల్లో భాగంగా, విద్యా నవరత్నాల్లో కూడా మేము ఉపాధ్యాయుల స్థితిగతులు అనే ఐటమ్ పెట్టుకుని, it has extended to the entire teaching community. అంటే డిగ్రీ కాలేజీ కానివ్వండి, జూనియర్ కాలేజీ కానివ్వండి, హైస్కూల్స్ కానివ్వండి. అందరి ఉపాధ్యాయుల స్థితిగతులకు సంబంధించి ఈరోజు ఒక రెడ్రెసెల్ ఏజెన్సీని ఏర్పాటుచేయడం జరిగింది. School Education Regulatory and Monitoring Commission, Higher Education Regulatory and Monitoring Commission. ఈ రెండూ కమిషన్లు they are established by an Act of Legislature. ఉపాధ్యాయుల స్థితిగతులను మెరుగుపరచడానికి ఇప్పుడు ఇవన్నీ దీని పరిధిలోకి తీసుకురావడం జరిగింది. అధ్యక్షా, ఈ టీచింగ్ కమ్యూనిటీలో గత ప్రభుత్వంలో different nomenclature తో guest lecturers, part time lecturers, contract lecturers అని రకరకాల పేర్లతో వాళ్లను ఎంగేజ్ చేసుకున్న మాట వాస్తవం. వాళ్లందరినీ రెగ్యులరైజ్ చేయాలి, వాళ్లు 20, 25 సంవత్సరాల నుంచి పనిచేస్తున్నారు కాబట్టి, వారియొక్క స్థితిగతులు, వారియొక్క

జీవనప్రమాణాలను ప్రభుత్వపరంగా సోషల్ రెస్పాన్సిబిలిటీగా తీసుకోవలసిన అవసరం ఉంది. Precisely దానిని అడ్డన్ చేస్తూ గౌరవ ముఖ్యమంత్రివర్యులు Group of Ministers ను ఏర్పాటుచేయడం జరిగింది. Group of Ministers తో ఒక కమిటీని ఏర్పాటుచేస్తూ regularization of all contract employees. దాని పరిధిలో ఎంతవరకు అవకాశం ఉంటే అంతవరకు కచ్చితంగా వాటిని పరిశీలిస్తామని కూడా మీద్వారా గౌరవ సభ్యులందరికీ తెలియజేస్తున్నాను. ఈ ఎయిడెడ్ ఇనిస్టిట్యూషన్స్ లో unfilled vacancies చాలా కాలం నుంచి ఉన్నాయి. ఒక వేకెన్సీ వచ్చిన వెంటనే ఆ వేకెన్సీని ఫిలప్ చేయకుండా అట్లానే వదిలిపెట్టిన పరిస్థితి మాత్రం వాస్తవం. ఇంతకుముందు ఏదైనా ప్రమోషన్ ఇచ్చి, ఆ ప్రమోషన్ లో కూడా within that aided post లోంచి లోయర్ గ్రేడ్ నుంచి హయ్యర్ గ్రేడ్ కు పోయినప్పుడు ఆ లోయర్ గ్రేడ్ will be left unfilled. ఆవిధంగా చాలా పోస్టులు అన్ ఫిల్డ్ గా ఉన్న మాట వాస్తవం. ముఖ్యంగా స్కూల్స్ లో. This is affecting the teacher student ratio. ఈ టీచర్ స్టూడెంట్ రేషియో దెబ్బతినడం వల్ల నాణ్యతా ప్రమాణాలు పడిపోతున్నాయి. ఒక దస్తం కూడా ప్రభుత్వం దగ్గరకు వచ్చింది. అది గౌరవ ముఖ్యమంత్రిగారి పరిశీలనలో ఉంది. Filling up of these posts in Aided Institutions ను కచ్చితంగా పరిశీలన చేసి సానుకూలంగా స్పందిస్తాము. విద్యా ప్రమాణాలను ముఖ్యంగా ప్రైవేటు ఇనిస్టిట్యూషన్స్ స్కూల్స్ కానివ్వండి, జూనియర్ కాలేజీలు కానివ్వండి, డిగ్రీ కాలేజీలు కానివ్వండి, ప్రొఫెషనల్ కాలేజీలు కానివ్వండి, అగ్రికల్చర్ కానివ్వండి, ఇంజనీరింగ్ కానివ్వండి, Ag.BSc., MBA వీటన్నింటిలో నాణ్యతా ప్రమాణాలు చాలా చాలా క్షీణించిన మాట వాస్తవం. కేవలం ఫీజు రీయింబర్స్ మెంట్ ఉంది కాబట్టి ఈ కాలేజీలు సస్టెయిన్ అవుతున్నాయనే ఒక రిపోర్టు కూడా మా దగ్గర ఉంది. Precise గా ఈ సమస్యను అడ్డన్ చేయడానికే ఈ Regulatory and Monitoring Commission కూడా వారి పనిచేయడం ప్రారంభించింది. కచ్చితంగా రాబోయే రోజుల్లో మేము ఏదైతే మానిఫెస్టోలో చెప్పడం జరిగిందో గౌరవ ముఖ్యమంత్రివర్యులు చాలా స్పష్టంగా చెప్పారు. నాణ్యతా ప్రమాణాలు, మౌలికసౌకర్యాలు పెంచాలి, ఉపాధ్యాయుల స్థితిగతులను మెరుగుపరచాలని ఏవైతే చెప్పామో వీటిని తప్పకుండా we will address in due course.

శ్రీ గోరంట్ల బుచ్చయ్య చౌదరి(SRI GORANTLA BUTCHIAH CHOWDARY) (రాజమండ్రి గ్రామీణం): అధ్యక్షా, తమద్వారా గౌరవ మంత్రిగారికి విజ్ఞప్తి చేస్తున్నాను. ముఖ్యమంత్రిగారు కూడా ఇక్కడే ఉన్నారు. రాజమహేంద్రవరంలో వీరేశలింగంపంతులుగారు పెట్టిన సంస్థలు ఉన్నాయి. అవన్నీ ఎండోమెంట్స్ పరిధిలోకి వచ్చాయి. ఎయిడెడ్ పోస్టులన్నీ కూడా దాదాపు వాళ్లంతా రిటైర్ అయిపోయారు. ప్రస్తుతం పోస్టులు లేక ఆ సంస్థలన్నీ మూలన పడుతున్నాయి. దానిమీద ప్రత్యేక దృష్టి పెట్టి కనీసం గ్రాంట్ ఇన్ ఎయిడ్ పోస్టులు ఇస్తారా? లేదా గవర్నమెంట్ లో అబ్జార్వ్ చేస్తారా? గతంలో యూనివర్సిటీ తీసుకుంటామన్నారు తర్వాత ఆగిపోయింది. నన్నయ యూనివర్సిటీవాళ్లు తీసుకుంటామన్నారు. దానిమీద నేను మంత్రిగారికి విజ్ఞప్తి చేస్తున్నాను. దయచేసి

సంఘసంస్కర్త వీరేశలింగం పంతులుగారు పెట్టిన ఆ సంస్థల్ని ప్రభుత్వం అయినా తీసుకోవాలి, లేదా ఎయిడ్ పోస్టులైనా శాంక్షన్ ఇవ్వాలి. దానిమీద ఒక నిర్ణయం చెప్పమని విజ్ఞప్తి చేస్తున్నాను.

డా. ఆదిమూలపు సురేశ్ (DR. AUDIMULAPU SURESH): అధ్యక్షా, గౌరవ సభ్యులు చెప్పినట్లు వారిదగ్గరే కాదు, రాష్ట్రంలో చాలా చోట్ల ఈ ప్రైవేటు ఎయిడెడ్ కాలేజీలు కానివ్వండి, అన్ ఎయిడెడ్ కాలేజీలు కానివ్వండి, కొన్ని మేనేజ్మెంట్స్ వారు ఆ management irregular functioning వలన అలాంటి ఇనిస్టిట్యూషన్స్ మీద చాలా ఫిర్యాదులు వచ్చాయి. అంటే ఉదాహరణకు నెల్లూరులో ఒకటి, అట్లాగే శ్రీకాళహస్తిలో ఒక ఇంజనీరింగ్ కాలేజీ దేవస్థానం పరిధిలో ఈ ఇనిస్టిట్యూషన్స్ను టేకోవర్ చేయాలని, అట్లాగే వారు చెప్పినట్లు రాజమహేంద్రవరంలో, కచ్చితంగా ఎక్కడైతే మీకు inefficient management, bad management or irregularities, తమరు దృష్టికి తెచ్చినట్లు ఎక్కడైతే కబ్జాలు, భూఆక్రమణలు జరుగుతున్నాయో ఆ ప్రావర్టీస్ అన్నిటి మీదా ఒకదాని తర్వాత ఒకటి, ఎక్కడైతే ఫిర్యాదుల వచ్చాయో, మీరు చెప్పినట్లు నెల్లూరులో ఒకటి, శ్రీకాళహస్తిలో ఒకటి వాటిమీద విచారణ జరిపించి కచ్చితంగా వాటిని ప్రభుత్వం టేకోవర్ చేస్తుందని కూడా మీద్వారా తెలియజేస్తున్నాను.

మిస్టర్ స్పీకర్ (MR.SPEAKER): మినిస్టరు గారూ, ప్రత్యేకంగా ప్రముఖ సంఘసంస్కర్త వీరేశలింగం గారి ఆధ్వర్యంలో ఆనాడు ఏర్పాటుచేసిన విద్యాలయాల పరిస్థితి ఈరోజు దీనంగా ఉంది, దానిమీద ప్రభుత్వం స్టాండ్ ఏంటున్నది సభ్యులు అడుగుతున్నారు.

డా. ఆదిమూలపు సురేశ్ (DR. AUDIMULAPU SURESH): కచ్చితంగా దానిమీద ఆర్జెడి స్థాయి అధికారులను మేము నియమించి దానిమీద రిపోర్టును తెప్పించుకుని తగు చర్యలు తీసుకుంటాము.

శ్రీ కొట్టు సత్యనారాయణ (SRI KOTTU SATYANARAYANA): అధ్యక్షా, మంత్రిగారిని మీద్వారా నేను కోరేదేమంటే అక్కడ విలువైన ఆస్తులను పరిరక్షించాలి, అలాగే తాడేపల్లిగూడెంకు ఒక డిగ్రీ కాలేజీ కూడా శాంక్షన్ అయింది. ఆ డిగ్రీ కాలేజీకి సైట్ అలాట్ చేయాలి, భవనాలు నిర్మించడానికి నిధులు ఇవ్వాలి. దాంట్లో ఉన్న పోస్టులన్నింటికీ గవర్నమెంట్ స్కేల్తోనే భర్తీ చేయాలి. ఇటువంటి పరిస్థితిలో అక్కడున్న ఆస్తిని ప్రభుత్వం హెండ్లవర్ చేసుకుని దానిని ఉపయోగించుకోవడం ద్వారా రూ.100కోట్లు విలువ గల ఆస్తి సేవ్ అవుతుంది. అలాగే అక్కడ అన్యాయం అవ్వకుండా ఉంటుంది. దయచేసి మీద్వారా మంత్రిగారిని కోరేదేమంటే దానిమీద దృష్టి పెట్టి తాడేపల్లిగూడెంలో ఉన్న ఎయిడెడ్ కాలేజీని ప్రభుత్వం స్వాధీనం చేసుకోవడమో, లేకపోతే ఉన్న కాలేజీని ప్రభుత్వమే నడిపించటమనేది చేయాలని మీద్వారా గౌరవ మంత్రిగారిని కోరుతున్నాను.

డా. ఆదిమూలపు సురేశ్ (DR. AUDIMULAPU SURESH): దానిమీద కూడా రిపోర్టు తెప్పించుకుంటాము. ఆర్జెడి స్థాయి అధికారులతో ఎంక్వైరీ చేయించి పూర్తి వివరాలు

తీసుకుంటాము. ఎందుకంటే రాష్ట్రంలో చాలాచోట్ల గవర్నమెంట్ కాలేజీలు శాంక్షన్ అయి ఉండి they are working from the last five to ten years. స్టిల్, పోస్టులు శాంక్షన్ లేని పరిస్థితిలు ఉన్నాయి. అవన్నీ రెగ్యులరైజ్ చేయాల్సిన అవసరం ఉంది. పర్మిక్యులర్ గా ఎయిడెడ్ కాలేజీ ఏదైతే ఉందో దానిమీద రిపోర్టు తెప్పించుకుని కచ్చితంగా మేము చర్యలు తీసుకుంటాము.

MR. SPEAKER: Now, Question No.657 is withdrawn at the request of the Member. క్వశ్చన్ నం.524, ఆయన ఇంకా ఇప్పుడు ఫ్లోట్ లో వస్తున్నారు. కాబట్టి దానిని లాస్ట్ క్వశ్చన్ కు యాడ్ చేస్తున్నాము. ఇప్పుడు Question No.591.

### పిడుగురాళ్ల పట్టణానికి బైపాస్ రోడ్డు

ప్రశ్న నెం. 591(25)

శ్రీ కాసు మహేష్ రెడ్డి, ఎం.ఎల్.ఎ.,

గౌరవనీయులైన రోడ్డు & భవనాల శాఖ మంత్రిగారు దయచేసి ఈ క్రింది సమాచారం తెలియజేస్తారా:

- అ) 7 సంవత్సరాలు గడిచినప్పటికీ నార్కేట్ పల్లి - అద్దంకి రహదారి పై పిడుగురాళ్ల పట్టణం కోసం బైపాస్ రోడ్డు పూర్తి కాలేదన్న విషయం వాస్తవమేనా;
- ఆ) అయితే అందుకు గల కారణాలేమిటి మరియు ఎప్పటిలోగా అది పూర్తవుతుంది;
- ఇ) బై-పాస్ రోడ్డు పూర్తికానప్పటికీ టోల్-రుసుంను వసూలు చేసేందుకు ఏదైనా నిబంధన ఉన్నదా;
- ఈ) అయితే, ఆ వివరాలేమిటి?

గౌరవనీయులైన రోడ్డు & భవనాల శాఖ మంత్రి (శ్రీ ధర్మాన కృష్ణదాస్):

- అ) అవునండీ.
- ఆ) భూసేకరణ పరిష్కారం మరియు ఆర్ ఓబి కి సంబంధించి దక్షిణ మధ్య రైల్వేతో కొన్ని సమస్యలు పెండింగులో ఉండడం ఆలస్యానికి కారణాలుగా ఉన్నాయి. పూర్తి రూపంలో మిగతా స్థలాన్ని అందచేసిన తేదీ నుండి 18 నెలల తరువాత బై-పాస్ పనిని పూర్తిచేయడం జరుగుతుంది.
- ఇ) అవునండీ.
- ఈ) ప్రాజెక్టులోని ఒక భాగం పూర్తికానప్పటికీ రాయితీ ఒప్పందంలోని 10.3.5, 14.3, 15.1 మరియు 27.1 ఖండాల ద్వారా పూర్తయినటువంటి రోడ్డు పొడవునకు టోల్ రుసుం వసూలుకు అనుమతి ఉన్నది. తదనుగుణంగా, 125 కిలోమీటర్ల ప్రాజెక్టు పొడవుకు గాను, 117 కిలోమీటర్ల పొడవునకు మాత్రమే టోల్ రుసుంను వసూలు చేయడం జరుగుతున్నది.



శ్రీ కాసు మహేశ్ రెడ్డి (SRI KASU MAHESH REDDY)(గురజాల): అధ్యక్షా, ఉమ్మడి ఆంధ్రరాష్ట్రంలో పది సంవత్సరాల క్రితమే వెనుకబడిన మిర్యాలగూడ, నల్గొండ, దాచేపల్లి, పిడుగురాళ్ల, నకిరకల్లు, అద్దంకి ఈ ప్రాంతాల్ని అభివృద్ధి చెందాలని ఆరోజున డా.వై.ఎస్.రాజశేఖరరెడ్డిగారు బ్రహ్మాండమైన అద్దంకి, నార్కట్ పల్లి హైవే అభివృద్ధి పనులు చేపట్టారు. నాలుగు సంవత్సరాల్లో సుమారు రూ.2,000కోట్లతో 2008కల్లా 212 కిలోమీటర్లు జరిగిన హైవేలో 206 కిలోమీటర్లు పూర్తయింది. ఏడు సంవత్సరాల నుంచి కేవలం ఆరు కిలోమీటర్ల పిడుగురాళ్ల బైపాస్ రోడ్డును నిర్మిస్తూనే ఉన్నారు. అది పిడుగురాళ్ల పట్టణానికి ఈరోజు ఒక శాపంలా తయారయింది. సుమారు లక్షమంది నివసిస్తారు, రోజుకు 20 నుంచి 30,000 మంది ఫ్లోటింగ్ పాపులేషన్, రెండు కిలోమీటర్ల పిడుగురాళ్ల మెయిన్ రహదారి ఈ హైవేకు ఉంది. 10,000 వెహికల్స్, భారీవాహనాలు వస్తున్నాయి. కాలుష్యం, యాక్సిడెంట్లు, అసలు ఆ హైవేలో వెళ్తున్న వాళ్లందరూ కూడా ఇదేంట్రా బాబూ ఈ ఖర్మ, హాయిగా హైదరాబాదు నుంచి చెన్నై, నెల్లూరు, ఒంగోలు రాజశేఖరరెడ్డిగారు చేపట్టిన పథకం ద్వారా బ్రహ్మాండంగా వెళ్తున్నాం. కానీ ఈ ఆరు కిలోమీటర్లు మరి ఎందుకు పూర్తిచేయట్లేదు అని అడుగుతున్నారు. దానిని మంత్రిగారి దృష్టికి కూడా తీసుకెళ్లాను.

ఉ.9.30

సెక్రటరీ గారిని పదిసార్లు కలసి చెప్పాను, భూసమస్య ఉందని చెబుతున్నారు. నెలలోనే భూసమస్యలను సగం వరకు పరిష్కరించాం. పిడుగురాళ్ల పట్టణంలో చాలా తీవ్రమైన సమస్యగా ఉంది. త్వరగా చేపట్టాలని కోరుతున్నాను. అంతేకాదు ఈ రహదారిపై ఒక్క వాహనం ఆగినా, అంబులెన్స్ కూడా వేరే రహదారికి పోలేని పరిస్థితి ఉంది.

మరొక విషయం ఏమంటే రెండు కిలోమీటర్లు ఉన్న ప్రధాన రహదారి అస్తవ్యస్తంగా గుంటలమయం అయిపోయింది. దయచేసి పిడుగురాళ్ల పట్టణంలో రెండు కిలోమీటర్లు ఉన్న ప్రధాన రహదారిని తక్షణమే మరమ్మత్తులు చేయండి. అలాగే బైపాస్ రోడ్డుని కనీసం వచ్చే సంవత్సరానికి పూర్తి చేస్తే బాగుంటుంది. ఏదైతే ముఖ్యమంత్రి గారు అభిలషిస్తున్నారో, పట్టుదలతో, ఇచ్చిన మాటను నిలబెట్టుకోడానికి ఎన్ని అవరోధాలు వచ్చినా, ఎన్ని ఆటంకాలు వచ్చినా ముందుకు పోతున్నారు. అదే స్ఫూర్తితో మనమందరం పనిచేద్దాం. పిడుగురాళ్లబైపాస్ రోడ్డుని వచ్చే సంవత్సరానికి పూర్తి చేయాలని, ఒక బ్రహ్మాండమైన హైవేను మా ప్రాంతానికి అందుబాటులోకి తేవాలని ఆరోజు రాజశేఖర్ రెడ్డి గారు కలగన్నారో, ఆ కలను సాకారం చేద్దామని ఈరోజు మంత్రివర్యులను కోరుతున్నాను.

శ్రీ ధర్మాన కృష్ణదాస్ (SRI DHARMANA KRISHNADAS): గౌరవ శాసనసభ్యులు చెప్పిన మాట వాస్తవం.

- ఈ రోడ్డును బిఓటి (బోల్) ప్రాతి పదకన చేపట్టుటకు, M/s. NAM Expressway Ltd. వారికి 23.07.2010న అప్పగించబడినది.
- రహదారి మొత్తము పొడవు 213 కి.మీ. రాష్ట్ర విభజన తరువాత, తెలంగాణా ప్రభుత్వము, ఆంధ్రప్రదేశ్ ప్రభుత్వము మరియు M/s. NAM Expressway Ltd. (రాయితీదారు) వారి మధ్య తైప్పాక్షిక ఒప్పందము జరిగినది.
- దానికి అనుగుణముగా, 87.83 కి.మీ రహదారి తెలంగాణా రాష్ట్రమునకు, (కి.మీ 0/0 నుండి కి.మీ 87/830 వరకు) 125.03 కి.మీ రహదారి ఆంధ్రప్రదేశ్ రాష్ట్రమునకు (కి.మీ 87/830 నుండి కి.మీ 212/860 వరకు) చెందియున్నది.
- ఆంధ్రప్రదేశ్‌లోని 125 కి.మీ రహదారికి గానూ, రాయితీదారు 117 కి.మీ నాలుగు వరుసల రహదారిని పూర్తిచేసినారు. మిగతా 8 కి.మీ రహదారి భూసేకరణలో జాప్యము వలన, కోర్టు కేసుల వలన, రైల్వే వంతెనలకు రైల్వే వారి నుంచి అనుమతులు మంజూరు వలన ఇంకనూ పూర్తిచేయవలసియున్నది.
- రైల్వే శాఖ వారు ఆర్‌ఓబి నిర్మాణము ప్రస్తుతము ఉన్న ట్రాక్‌ల వరకే కాకుండా వారి మొత్తము స్థలం వరకు చేపట్టవలెనని ఒత్తిడి చేయుచున్నారు. అందువలన కి.మీ 125/262 వద్ద ఆర్‌ఓబి పొడవు 51.00 నుండి 60.553 మీటర్లకు పెరిగినది మరియు కి.మీ 163/830 వద్ద ఆర్‌ఓబి పొడవు 30 మీటర్ల నుండి 91 మీటర్లకు పెరిగినది. అంతే కాకుండా శ్లాబ్ నిర్మాణము ప్రీస్ట్రెస్డ్ కాంక్రీటు కాకుండా కాంపోజిట్ స్టీల్ మరియు కాంక్రీటుతో చేపట్టవలెనని ఒత్తిడి చేయుచున్నారు. పై రెండు కారణాల వలన ఆర్‌ఓబిల నిర్మాణానికి అయ్యే ఖర్చు రూ. 4.12 కోట్ల నుండి రూ. 21.55 కోట్లకు పెరుగుచున్నది. పై పెరుగుదల పరిధి యొక్క మార్పు క్రింద ప్రభుత్వపరిశీలనలో ఉన్నది.
- ఈ ప్రాజెక్టు రోడ్డు 11.3.2014 నుండి ఆపరేషన్‌లో ఉన్నది. కన్సెషన్ అగ్రిమెంట్ 10.3.5, 14.3.15.1 మరియు 27.1 క్లాజుల ప్రకారము బోల్ రుసుము, పూర్తి అయిన 117 కి.మీ మీద మాత్రమే వసూలు చేయబడుచున్నది.
- పిడుగురాళ్ల బైపాస్, కి.మీ 120/745 నుండి కి.మీ 126/980 వరకు మొత్తము 6.235 కి.మీ, ప్రాజెక్టు యొక్క అంతర్భాగము 6.235 కి.మీ బైపాస్‌కు గానూ, ఇప్పటి వరకు 4.20 కి.మీ మేరకు నాలుగు వరుసల రహదారి పూర్తి అయినది.
- భూసేకరణ సమస్య వలన 880 మీటర్ల రహదారి నిర్మాణము ఆగిపోయినది. భూమిని స్వాధీనము చేసుకున్న తరువాత, త్వరలో ఇది చేపట్టబడును.
- బైపాస్‌లోని కి.మీ 125/262 వద్ద రైల్వే వంతెన నిర్మాణములో ఉన్నది.
- అబట్‌మెంట్ మరియు అప్రోచ్‌ల నిర్మాణము పురోగతిలో ఉన్నది.

- రైల్వే వారి నుంచి అనుమతులు మంజూరు అయిన వెంటనే, రైల్వే వంతెన బ్రిడ్జి పోర్వన్, నిర్మాణము త్వరలో చేపట్టబడును .

సభ్యులు చెప్పిన విషయాలను తప్పకుండా ప్రయోగిస్తేగా తీసుకుని, వీలైనంత తొందరగా సభ్యులు చెప్పిన పనులను పూర్తి చేయడానికి ప్రయత్నం చేస్తాం.

MR.SPEAKER: Question No.519, Minister for Agriculture.

(At that juncture Minister for Agriculture was not available in the House)

మంత్రి గారు వచ్చిన తరువాత టేక్ అప్ చేద్దాం. Question No.671 & 567 withdrawn at the request of the Members, Question No.527 Minister for Education.

### ప్రభుత్వ పాఠశాలల్లో ఆంగ్ల మాధ్యమం

ప్రశ్న నెం. 527(28)

శ్రీమతి ఆదిరెడ్డి భవానీ, శ్రీ పి.జి.వి.ఆర్.నాయుడు, డా. డోలా శ్రీ బాల వీరాంజనేయస్వామి, శ్రీ అనగాని సత్యప్రసాద్, శ్రీ అశోక్ బెందలం, శ్రీ వాసువల్లి గణేష్ కుమార్, ఎమ్మెల్యేలు

గౌరవనీయులైన పాఠశాల విద్యా శాఖ మంత్రి గారు దయచేసి ఈ క్రింది సమాచారం తెలియజేస్తారా;

- అ) రాష్ట్రంలోని ప్రభుత్వ పాఠశాలల్లో ఒకటవ తరగతి నుండి ఎనిమిదవ తరగతి వరకు ఆంగ్ల మాధ్యమాన్ని ప్రవేశపెట్టాలని ప్రభుత్వం నిర్ణయించిన విషయం వాస్తవమేనా;
- ఆ) ఆంగ్ల మాధ్యమంలో బోధించేందుకు శిక్షణ పొందిన మరియు సన్నద్ధులైన ఉపాధ్యాయులు లేరనే విషయాన్ని ప్రభుత్వం గుర్తించిందా;
- ఇ) అయితే, రెండు మాధ్యమాలలో బోధించడానికి ప్రభుత్వం చేపట్టిన చర్యలేమిటి?

గౌరవనీయులైన పాఠశాల విద్యా శాఖ మంత్రి (డా. ఆదిమూలపు సురేశ్):

- అ) లేదండీ, 2020-21 విద్యా సంవత్సరం నుండి అన్ని యాజమాన్యాల క్రింద గల పాఠశాలల్లో 1 నుండి VI తరగతుల వరకు ఆంగ్ల మాధ్యమాన్ని ప్రవేశపెట్టడం కోసం 20.11.2019 తేదీ గల జి.ఓ.ఎం.ఎస్.నెం.85 ద్వారా ప్రభుత్వం ఉత్తరువులను జారీ చేసింది.

ఆ & ఇ) 2020-21 విద్యా సంవత్సరం నుండి I నుండి VI వరకు తరగతులకు ఆంగ్ల మాధ్యమంలో బోధించడానికి ఉపాధ్యాయులందరినీ సన్నద్ధం చేయడానికి వారికి సమగ్ర శిక్షణను ఇచ్చేందుకు ప్రభుత్వం చర్యలను చేపడుతున్నది.

మిస్టర్ స్పీకర్(MR. SPEAKER): ఆదిరెడ్డి భవాని గారూ... బుచ్చయ్య చౌదరి గారూ.

(సభ్యులు ఆదిరెడ్డి భవాని గారు సభలో అందుబాటులో లేనందున తదుపరి సభ్యులను పిలవడం జరిగింది)

శ్రీ గోరంట్ల బుచ్చయ్య చౌదరి (SRI GORANTLA BUTCHIAH CHOWDARY): అధ్యక్షా, ప్రపంచవ్యాప్తంగా మాతృ భాషకు, మాతృ భాషలో విద్యాబోధనకు పెద్దయెత్తున పీట వేస్తామన్నారు. పొరుగున ఉన్న కర్ణాటకలో, తమిళనాడులో, కేరళలో, మహారాష్ట్రలో మాతృ భాషలో విద్యాబోధన చేస్తున్నారు. అలాగే దేశభాషలందు తెలుగులెన్న అని కృష్ణదేవరాయలు పొగిడిన భాష తెలుగు భాష. మాతృ భాషలో విద్యాబోధన చేస్తే అవగాహన పెరుగుతుందని ప్రపంచ సంస్థ యునెస్కో కూడా గుర్తించి ఈ సంవత్సరాన్ని మాతృ భాష దినోత్సవంగా ప్రకటించిన సంగతిని తమ ద్వారా మంత్రి గారి దృష్టికి తీసుకొస్తున్నాను.

మాతృ భాషలో విద్యాబోధన చేస్తే ఎక్కువగా నేర్చుకోడానికి అవకాశం ఉంటుంది. అనుసంధాన భాషగా ఇంగ్లీష్ ఉండొచ్చు. అనేక యూరోపియన్ దేశాల్లో లేదా ఆఫ్రికన్ దేశాల్లో గానీ మాతృ భాషలోనే విద్యాబోధన జరుగుతోంది. అభివృద్ధి చెందిన, చెందుతున్న చైనా, జపాన్, ఫ్రాన్స్ దేశాల్లో కూడా మాతృ భాషలోనే విద్యాబోధన జరుగుతోంది.

తెలుగు భాషలో చదువుకున్న వాళ్లు.. నేను కూడా తెలుగు మాధ్యమంలో డిగ్రీ చేశాను, ఇక్కడున్న చాలా మంది సభ్యులు తెలుగు భాషలోనే చదువుకున్నారు. కొన్ని ప్రభుత్వ పాఠశాలల్లో ఆల్ రెడీ తెలుగు భాషను నేర్పడం జరుగుతోంది, తెలుగు ఆప్షన్ ను తీసుకుంటున్నారు. కొన్ని మునిసిపల్, జిల్లా పరిషత్ స్కూల్స్ లో ఇంగ్లీష్ మాధ్యమాన్ని పార్షియల్ గా ఇవ్వడం జరుగుతోంది. ఎవరు ఏ కోర్సులో చేరాలంటే అది ఇవ్వడం జరుగుతోంది. ఇవాళ ప్రత్యేకించి మన రాష్ట్రంలో జీవో నం.81 తీసుకొచ్చి, మాతృ భాషను పక్కకు తప్పించి, ఇంగ్లీష్ భాషను బోధిస్తామని చెబుతున్నారు. మా చిన్నప్పుడు హిందీ ఆప్షనల్ సబ్జెక్ట్ గా, జాతీయ భాషగా ఉండేది, కానీ ఇవాళ తెలుగును ఆప్షనల్ సబ్జెక్ట్ గా చేస్తున్నారు. ఎంత దురదృష్టమంటే, ఏ దేశంలో ఏ జాతీయత తన భాషను, సంస్కృతిని, జానపద సంపదను పోగొట్టుకుంటుందో ఆ జాతి నిర్వీర్యమయిపోతుంది. దయచేసి దానిని దృష్టిలో పెట్టుకొని ప్రవర్తించండి. ఇంగ్లీష్ వ్యామోహం మంచిదే కావచ్చు, దానివల్ల ఉపాధి లభించవచ్చు. నా బిడ్డలు తెలుగు మాధ్యమంలోనే చదువుకున్నారు. వాళ్లు అమెరికాలో ఉద్యోగాలు చేస్తున్నారు. తెలుగులో చదువుకున్నందువల్ల ఉద్యోగాలు రాకుండా పోలేదు. తెలంగాణాలో తెలుగు భాషలో చదివి అమెరికా, ఆస్ట్రేలియా, కెనడాల్లో ఉద్యోగాలు చేస్తున్నారు.

ఉపాధి రావాలంటే ఇంగ్లీష్ ఉండాలని, ఒకటో తరగతి నుంచి ఆరో తరగతి దాకా తెలుగులో కాకుండా ఇంగ్లీష్ లో బోధించాలనేది సరైన విధానం కాదు. ముఖ్యమంత్రి గారు దయచేసి ఆలోచించాలి.

ఆష్టనల్ గా ఉండాలి, తెలుగుకి ప్రాధాన్యత ఇవ్వాలి. తమిళనాడులో, తమిళనాడు ప్రభుత్వం రెండో భాషగా తెలుగు భాషను పెట్టింది, హిందీని, ఇంగ్లీష్ ను పెట్టలేదు. తమిళం తరవాత తెలుగే ఉండాలని నిర్ణయించారు. తమిళనాడులోని పాఠశాలల్లో తెలుగును బోధించేవిధంగా అమలుచేస్తున్నారు.

ఇంగ్లీష్ నేర్చుకోసీయండి, దానివల్ల ఇన్ ఫ్రాస్ట్రక్చర్ క్రియేట్ కావాలి, టీచర్స్, లెక్చరర్స్ ట్రైనింగ్ పొందాల్సిన అవసరం ఉంది. ఆష్టనల్ పెట్టాలని ముఖ్యమంత్రి గారికి విజ్ఞప్తిచేస్తున్నాను. తప్పకుండా ఇంగ్లీష్ భాషలోనే బోధించాలి అని చెప్పడం సరైన విధానం కాదు. దయచేసి గమనించండి. ఏ భాష అయినా, జాతి అయినా అంతరించిపోతుంది, ఇది సరైన విధానం కాదు, మాతృ భాషకు ప్రాధాన్యత ఇద్దాం. భాష కోసం ఒకసారి సహృదయంతో పునరాలోచన చేయండి. తెలుగు భాషకు భారతదేశంలో గౌరవం ఉంది.

ఉ.9.40

పురాతన భాషగా గుర్తింపు పొందింది. దీనిని గమనంలోకి తీసుకొని తూట్లు పడకుండా తక్షణమే జీవోని విత్ డ్రా చేయండి. ఎవరైతే ప్రాథమికస్థాయి విద్యని మాతృభాషలో చేస్తేనే నేర్చుకునేందుకు ఎక్కువ అవకాశముంటుంది. పుస్తకాలు రావలసిన అవసరముంది. ఇవాళ సైన్స్ ను తెలుగులోకి తర్జుమా చేసుకొని నేర్చుకుంటున్నాం. అనేక దేశాల్లో జరుగుతున్నాయి. కావాలంటే గౌరవ సభ్యులతో ఒక టీం పెట్టి దేశాలకు వెళ్లి చూసిరండి. జపాన్, కొరియా, చైనా పక్కనున్న బంగ్లాదేశ్ కి వెళ్లి చూడండి. (మైకు కట్ చేయబడింది)

శ్రీ బుగ్గన రాజేంద్రనాథ్ (SRI BUGGANA RAJENDRANATH): ఈరోజు తెలుగు భాషపైన చర్చ ఉందని మీద్వారా గౌరవ సభ్యులకు తెలియజేస్తున్నాను. డిటైయిల్డ్ గా చర్చించుకోవచ్చు.

(సర్ క్వశ్చన్ ఉంది కదా అని ప్రతిపక్ష సభ్యులు అన్నారు)

శ్రీ గోరంట్ల బుచ్చయ్య చౌదరి (SRI GORANTLA BUTCHIAH CHOWDARY): నేను భాషగురించి ముఖ్యమంత్రిగారికి , గౌరవ సభ్యులకు తెలియజేసేది ఏమంటే, మనం తెలుగు వాళ్లం కనుక, తెలుగు జాతికి ఒక గుర్తింపు, గౌరవం ఉంది, కనుక దానిని నిలబెట్టుకోవడం కోసం ప్రయత్నం చేయమని విజ్ఞప్తి చేస్తున్నాను. నేను విమర్శించడంలేదు. మీ ఆలోచన మంచిదై ఉండొచ్చు. కానీ తెలుగుభాష కాదని ఇంగ్లీషులో పెడితే అది సరైనది కాదు. దానిపైన ఒక నిర్ణయం తీసుకోవాలని కోరుతున్నాను.

శ్రీ బుగ్గన రాజేంద్రనాథ్ (SRI BUGGANA RAJENDRANATH): అధ్యక్షా, చిన్న కరెక్షన్ సర్. ఆంగ్లమాధ్యమంపైన రేపు స్వల్ప వ్యవధి చర్చ ఉంది.



డా. చెవిరెడ్డి భాస్కర్ రెడ్డి (DR.CHEVIREDDY BHASKAR REDDY): అధ్యక్షా, గౌరవ సభ్యులు గోరంట్ల బుచ్చయ్య చౌదరి గారు మాట్లాడుతూ మా పిల్లలు కూడా తెలుగే చదివారని చెప్పారు. ఒక చిన్న ఉదాహరణ ఈ సందర్భంగా కోట్ చేయవలసి వచ్చింది. నేను ఎంపీ తరవాత పిహెచ్డి చదవడానికి ఒక ఎగ్జామ్ రాశాను. APRCET ఎగ్జామ్ కి నేను క్వాలిఫై అయ్యాను. మూడు సంవత్సరాల్లో పిహెచ్డి పూర్తి చేయాలి. పిహెచ్డికి ముందు ప్రీ పిహెచ్డి ఎగ్జామ్ పెడతారు. ఈ ఎగ్జామ్ లో 100 మార్కులకు ఉంటుంది. ఐదు క్వశ్చన్స్ ఉంటాయి. ప్రీ పిహెచ్డి ఎగ్జామ్ ని నేను తెలుగులో రాయడానికి ప్రయత్నం చేశాను. ప్రీ పిహెచ్డిలో ఐదు క్వశ్చన్స్ తెలుగులో రాస్తే, ఇదే తెలుగు దేశం పార్టీకి చెందిన విద్యార్థి విభాగం ఇతన్ని డిస్ క్వాలిఫై చేయండి. ప్రీ పిహెచ్డి అవార్డు ఇవ్వడని పిటీషన్ పెట్టారు. ప్రీ పిహెచ్డి ఎగ్జామ్ ని నేను తెలుగులో రాస్తే అంగీకరించలేదు. నేను చివరికి కోర్టుకి వెళ్లవలసి వచ్చింది. అయినా ఒప్పుకోలేదు. నేను చిన్నప్పటి నుంచి తెలుగు మీడియంలో చదివాను. తెలుగు మీడియంలో చదివి, ఒకేసారి ఇంగ్లీషులో రాయలేని పరిస్థితుల్లో ఉండి, నేను చివరికి కోచింగ్ కి వెళ్లాను. వచ్చిరానీ ఇంగ్లీషుతో ఆరోజు పిహెచ్డి ఎగ్జామ్ రాసి నేను క్వాలిఫై అయ్యాను. నేను చిన్నప్పటి నుంచి ఇంగ్లీషు మీడియంలో చదివుంటే నాకు అప్పుడు ఆ కష్టం వచ్చి ఉండేది కాదు. ఆరోజు తెలుగులో రాసేందుకు లేదని ఇంగ్లీషులోనే రాయాలని గొడవ చేశారు. ఇది అవాస్తవం కాదు. ఇది నా లైవ్ ఎగ్జాంపుల్. అప్పట్లో చాలా గొడవ చేశారు. ఈరోజు తెలుగుభాషే ఉంచమని మాట్లాడుతున్నారు. నేను చంద్రబాబునాయుడు గారిని ఒకటి అడుగుతున్నాను. చంద్రబాబునాయుడు గారు గతంలో ముఖ్యమంత్రిగా ఉన్నప్పుడు నారాయణ గారికి మంత్రి పదవి ఇచ్చారు. వాళ్ల వియ్యంకుడికి విద్యాశాఖా మంత్రి పదవి ఇచ్చారు. కొన్ని వందల ప్రైవేటు స్కూల్స్ కి పర్మిషన్లు ఇచ్చారు. ఒక్కటైనా తెలుగు మీడియం స్కూల్ నువ్వు ఎందుకు పెట్టలేదని ఎప్పుడైనా అడిగారా? అన్నీ ఇంగ్లీషు మీడియం స్కూల్స్ కి పర్మిషన్ ఇచ్చారు. (బల్లలు చరిచారు) ఎందుకు ఆరోజు అడగలేదు. మీరు అడగాలి కదా. తెలుగు మీడియం పెట్టాలి, తెలుగుభాషను పరిరక్షించాలని చెబుతున్నారు. ఎందుకంటే వారి స్కూల్స్ మూతపడతాయని, పిల్లలు ఎవరూ కూడా చేరరని, వారికి ఆదాయం రావాలనే కారణంతో చెబుతున్నారు. ఆయన ముఖ్యమంత్రిగా ఉన్నప్పుడు ఒక్క స్కూల్ కైనా తెలుగు మీడియం పెట్టుకోవడానికి పర్మిషన్ ఇచ్చారా అని అడుగుతున్నాం. ఇంకొక విషయం. వారు ఓటుకు నోటు కేసులో పట్టుబడిన తరవాత మా వాళ్లు బ్రిష్టిమి అని ఇంగ్లీషులో మాట్లాడితే కేటిఆర్ గారు ఆరోజు మాతో చెప్పిన మాట ఇంత దరిద్రమైన ఇంగ్లీషు ఈ ప్రపంచంలో ఎవరైనా మాట్లాడతారా అని అంటే ఆంధ్రప్రదేశ్ ముఖ్యమంత్రి చంద్రబాబునాయుడు గారు మాట్లాడుతారని అన్నారు. ఆయన మాట్లాడిన మాట వాస్తవమా కాదా. కారణం ఆయనకు వచ్చి రానీ ఇంగ్లీషులో మాట్లాడి ఆంధ్రప్రదేశ్ పరువు పోగొట్టిన మాట వాస్తవమా కాదా. ఈరోజు మనపిల్లలు చదువుతారా అని రకరకాలుగా మాట్లాడుతున్నారు.

(ఛా అని ప్రతిపక్ష పార్టీ సభ్యులు అన్నారు)

నన్ను ఆరోజు క్వశ్చన్ చేశారు. నేను ఒకటే అడుగుతున్నాను. మీకు ఒక న్యాయం, మాకు ఒక న్యాయమా. ఎవరి పిల్లలు ఎక్కడ చదువుతున్నారన్నది పక్కన పెడదాం. ఇది జగమెరిగిన సత్యం. పిల్లల భవిష్యత్తుతో చెలగాటమాడవద్దని చెబుతున్నాను.

( సభ్యులు రామానాయుడుగారు, గోరంట్ల ఋచ్చయ్య చౌదరి గారు మాట్లాడేందుకు మైకు ఇవ్వమని అడిగారు)

శ్రీ వెలగపల్లి వరప్రసాద్ రావు (SRI VELAGAPALLI VARAPRASAD RAO)(గూడూరు):  
అధ్యక్షా, నాకు మాట్లాడే అవకాశమిచ్చినందుకు ధన్యవాదాలు.

(సభ్యులు రామానాయుడుగారు సర్ చంద్రబాబునాయుడుగారి గురించి మాట్లాడినందుకు ఆయన ఎక్స్ప్లినేషన్ ఇవ్వాలి కదా అని అన్నారు. ఆయనకు మాట్లాడేందుకు అవకాశం ఇవ్వండి)

నాకు తెలిసినంతవరకు ఈ సభలో క్షమించండి ఎవరైనా సభ్యులు లేకపోతే.. నేను ఒక ఐఏఎస్ ఆఫీసర్ గా పనిచేసిన వ్యక్తిని. అంతకుముందు నేను రిజర్వ్ బ్యాంకులో ఆఫీసర్ గా పనిచేశాను. అంతకుముందు కూడా ఐఏఎస్ ఆఫీసర్ గా సెలెక్టు అయ్యాను. చాలా పరీక్షల్లో పాసైన వ్యక్తిని. ఎప్పటినుంచో కూడా గ్రామాల్లో ఉన్న తారతమ్యాలు ఎవరైనా పదవతరగతి వరకు రావడం ఆతరువాత డ్రాప్ అయిపోవడం. ఎవరన్నా గ్రామాల నుంచి పెద్ద పెద్ద ఇనిస్టిట్యూట్లకి వెళ్ళినప్పుడు ఆత్మహత్యలు చేసుకోవడం వంటివి చూసినప్పుడు, మన ముఖ్యమంత్రిగారు కూడా ఇంగ్లీషు మీడియం పెడితే బాగుంటుందని మాకు అని పించింది. ముఖ్యంగా పేదవాళ్ళు ప్రభుత్వ పాఠశాలలకు వెళుతున్నారు. ధనవంతులకు అయితే ప్రైవేటు పాఠశాలల్లో చదువుకోవడానికి అవకాశాలు వస్తున్నాయి. ఈ గ్రామాల్లో ఉన్న ప్రజలు వారి వారి పిల్లలను ఇంగ్లీషు మీడియం చదివించాలనే ఉద్దేశంతో అప్పులు చేసి ప్రైవేటు స్కూల్లో చదివించాలని చాలా మంది పేదవారు ప్రయత్నం చేస్తున్న వారిని నేను చూశాను.. నేను నిజంగా భగవంతుడని ప్రార్థించాను. నేను చిన్న గ్రామం నుంచి వచ్చిన వాడిని.

ప్రభుత్వ స్కూల్లో ఆంగ్లమాధ్యమం ముఖ్యమంత్రిగారు పెట్టిస్తున్నారని చెప్పడం చాలా సంతోష మనిపించింది. ఎందుకంటే నేను ఇంగ్లీషు మీడియం మచిలీపట్నంలో ఉన్న నోబుల్ హైస్కూల్లో చదువు కున్నాను. అప్పటివరకు కూడా తెలుగుమీడియం ఉండేది. నేను ఆరవ తరగతి చదువుకున్నప్పటి నుంచి ఇంగ్లీషు మీడియం పెట్టారు. నాతల్లిగారు ఇంగ్లీషు మీడియంలో చదువుకోవాలని అన్నప్పుడు అప్పటివరకు నాకు abcdలు రావని తెలియజేస్తున్నాను. పాఠశాల్లో ఇంగ్లీషు మీడియం పెట్టిన తరువాత నాకు ఇంగ్లీషు మీడియం ఎంత ఉపయోగపడిందో చెప్పాలనుకున్నాను. నేను ఇంగ్లీషు మీడియంలో చదివి ఉండకపోతే ఇన్ఫర్మేషన్, స్టేట్ బ్యాంక్, రిజర్వ్ బ్యాంకు వంటి పరీక్షల్లో నేను పాస్ అయ్యేవాడిని కాదు. నేను ఇన్ కంట్రాక్ట్ ఆఫీసర్ ని, ఐఏఎస్, ఐఏఎస్ ఆఫీసర్ ని అయ్యేవాడిని కాదనే విషయాన్ని నేను తెలియజేస్తున్నాను. ఇంగ్లీషు ఎంత సహాయం చేస్తుందంటే మనిషికి ఎంతో కాన్ఫిడెన్స్ ని ఇస్తుంది. మనం

ఆంధ్రా దాటిన తరువాత ఎవరితో మాట్లాడాలన్నా కూడా మన భావాలు ఎవరికైనా తెలియజేయాలన్నా ఇంగ్లీషు అన్నది చాలా చాలా అవసరం. నేను తెలుగుదేశం పార్టీవాళ్ళను కోరేది ఒక్కటే. రాజకీయం చేయడంలో తప్పు లేదు, కానీ దేనిని రాజకీయం చేయాలి, దేనిని రాజకీయంచేయకూడదని ఇంగిత ఆలోచనతో ఉండాలని నా భావన. ఎందుకంటే, ఇంగ్లీషు మాధ్యమం ఎంత లాభాన్ని కలిగిస్తుందంటే అంత లాభాన్ని కలిగిస్తుంది. ముఖ్యమంత్రిగారు ఏం చేశారంటే తెలుగు సబ్జెక్టు కంపల్సరీగా పెట్టారు. మనం మాతృభాషలో మాట్లాడతాం, న్యూస్ పేపర్ చదువుతాం, టీవీ చూస్తుంటాం. మాతృభాష ఆటోమెటిక్ గా వచ్చేస్తుంది. మనం ఏమి చేయనక్కరలేదు. ఉదాహరణకి నేను ఆంధ్రప్రదేశ్ ను విడిచి వెళ్లి తమిళనాడులో 30 సంవత్సరాలు ఉన్నా కూడా నేను తెలుగు మీడియంలో చదువుకున్నప్పటికీ కూడా ఆటోమెటిక్ గా తెలుగు భాష మాట్లాడటం వచ్చేస్తుంది. కనుక దాని కోసం తెలుగు కోసం మనం తాపత్రయం పడనక్కరలేదు. కానీ ఇంగ్లీషు నేర్చుకోవాల్సిన అవసరం చాలా ఉంది. ఉదాహరణకి నేను ఐఏఎస్ ఇంటర్వ్యూకి మూడు సార్లు వెళ్లాను. యూపిపిఎస్ సిలో ఇంటర్వ్యూ చేయడానికి ఏడెనిమిది మంది ఆఫీసర్లు ఉంటారు. మనం తప్పనిసరిగా తెలుగు మీడియం తీసుకుంటే ఇంటర్వ్యూ చేయడానికి ఒక తెలుగు మాట్లాడే ఆఫీసర్ ని పెడతారు. కానీ ఆ ఏడెనిమిది మంది తెలుగు రాదు. కనుక మన భావాలు వారికి తెలియజేయాలంటే, ఇంప్రెస్ చేయాలంటే, అనుకున్నది సాధించాలంటే, ఇంగ్లీషు చాలా అవసరం. సభ్యులు చెవిరెడ్డి భాస్కర్ రెడ్డి గారు మూడు సంవత్సరాల్లో చేయాలని చెప్పి చాలా చక్కగా చెప్పారు. నేను కూడా పిహెచ్ డి చేసిన వ్యక్తినే. నేను రెండున్నర సంవత్సరాల్లో పూర్తి చేశాను. ఎక్కడ ఏ లిటరేచర్, ఏ సబ్జెక్టు మీద చూసినా ఆ సబ్జెక్టు మీద ఉన్న లిటరేచర్ ఇంగ్లీషులో ఉంటుంది. తెలుగులో ఉండటం అనేది చాలా కష్టం.

ఉ.9.50

ఇంగ్లీష్ లెటర్స్ చాలా ఈజీగా ఉంటాయి. ఎందుకంటే తెలుగులో ఎక్కువ సంస్కృతి పదాలు ఉండడం వలన ఇంగ్లీషు నుంచి తెలుగు ఏమిటని ప్రతీ దానికి మనం చాలా బాధపడిపోతూ ఉంటాం. ఇంగ్లీషు నుంచి తెలుగు మీడియంకి అని అడుగుతున్నారు. ఇంగ్లీషు మీడియం చాలా ముఖ్యం. మాలాంటి వెనుకబడిన వర్గం నుంచి వచ్చిన వాళ్లు గ్రామంలో చాలామంది ఉన్నారు. ఆ గ్రామాలలో ఉన్నవారంతా వెనుకబడిన వాళ్లం. నా కుటుంబంలో కూడా నేను ఒక్కడినే ఇంగ్లీషు మీడియం చదువుకోవడం వలన ఇన్ని పరీక్షలు పాస్ అవ్వగలిగాను. మేము ఆరుగురం అయినా కూడా మిగిలిన ఐదుమంది కూడా ముందుకు రాలేకపోవడానికి కారణం ఏమిటంటే వాళ్లు ఇంగ్లీష్ మీడియం చదువుకోలేదు కనుక చాలా తక్కువ చదువుతో ఆగిపోయారు. ఇంగ్లీషు మీడియం నన్ను ఎంతో ముందుకు తీసుకువచ్చింది. ఈ విషయంలో పూర్తిగా నేను ముఖ్యమంత్రిగారికి చేతులు జోడించి నమస్కారాలు తెలియజేస్తున్నాను. గ్రామంలో ఇది పెద్ద సమస్య అయిపోయింది. పెద్ద పెద్ద ఇనిస్టిట్యూషన్స్ కి వెళ్లిన తరువాత ఎందుకు ఆత్మహత్యలు చేసుకుంటున్నారంటే they are not able to understand that language అందువల్ల కాన్ఫిడెన్స్ లెవిల్స్ తగ్గిపోతున్నాయి. డ్రావపుట్స్ కి కూడా అదే

కారణం. గ్రామాలలో ముఖ్యంగా ఎస్సీ, ఎస్టీ, బీసీలు పదవతరగతి తరవాత ఎందుకు డ్రాఫ్టుతున్నారంటే కాన్సిడెన్స్‌లెవెల్ ఇంగ్లీషులో లేకపోవడం వలనే. అందరికీ తెలిసిన విషయాలే ప్రపంచం కూడా చాలా గ్లోబల్ విలేజ్ అయిపోయింది. ప్రపంచం ఇదివరకు లాగా ఎక్కడెక్కడో లేదు. అమెరికా వెళ్లారు అని వారు చెప్పారు. గ్లోబల్ విలేజ్ అవ్వడం వలన కమ్యూనికేషన్ లాంగ్వేజ్ చాలా ముఖ్యం. కనుక తెలుగుదేశం వారిని నేను కోరేది ఏమిటంటే మీరు ఏదేదో చేసుకుంటున్నారు, ఏదేదో మాట్లాడుకుంటున్నారు, చాలాసార్లు సంబంధం లేకుండా కూడా ప్రభుత్వాన్ని వ్యతిరేకిస్తున్నారు. ఈ విషయంలో దయచేసి రాజకీయం చేయొద్దని కోరుకుంటూ, ఇంగ్లీషు మీడియం వల్ల లాభం పొందిన వ్యక్తుల్లో నేనొక్కడినే అని మనస్ఫూర్తిగా తెలుపుకుంటూ గ్రామాలలో ముఖ్యంగా వెనుకబడిన వారు పేదవాళ్లు ముందుకు రావాలంటే ప్రభుత్వ పాఠశాలలో ఇంగ్లీషు ఉండడం తప్పనిసరి చేయడం చాలా న్యాయం. చౌదరిగారు ఏమంటున్నారంటే ఆప్షన్ ఇవ్వమంటున్నారు. ఆప్షన్ అంటూ ఇస్తే ఏమౌతుందంటే మరలా చాలా వరకూ తెలుగు మీడియంలోకి వెళ్లిపోతారు. తెలుగుమీడియంకి మళ్ళీ వెళ్లిపోయినపుడు మరలా వాళ్లు తరవాత ఇబ్బంది పడతారు. కనుక మన బిడ్డలని తప్పనిసరిగా ఇంగ్లీషు నేర్చుకోవాలని మొదటి నుంచి నర్సరీ నుంచి ఏ,బి,సి,డిలు నేర్పించాలని తాపత్రయపడతామో ఆ గ్రామాలలో చదువుకోని పేదవాళ్లు వాళ్ల బిడ్డలకు అది నేర్పించలేరు కనుక ఈవిధంగా ఇంగ్లీషు తప్పనిసరి అని పెట్టడం సముచితం అని నా భావన. మనస్ఫూర్తిగా సి.ఎం గారికి అభినందనలు తెలియజేస్తున్నాను. నాకు ఈ అవకాశం ఇచ్చినందుకు అధ్యక్షులకు ధన్యవాదాలను తెలియజేస్తున్నాను.

శ్రీ నారా చంద్రబాబునాయుడు (SRI NARA CHANDRA BABU NAIDU): అధ్యక్షా, ఈరోజు ఇంగ్లీషు నేర్పించడానికి కానీ, ఇంగ్లీషు మీడియం తీసుకురావడానికి కానీ తెలుగుదేశంపార్టీ ఎప్పుడూ వ్యతిరేకం కాదు. 100 ప్రమాణాలతో మీరు మాట్లాడుతున్నారు. నేను ఎప్పుడూ మాట్లాడలేదు. 04.01.2017న మున్సిపల్ స్కూల్స్‌లో ఇంగ్లీషు మీడియం ప్రవేశపెడితే ఇదే జగన్మోహన్‌రెడ్డిగారి పేవర్ సాక్షి (సభకు పత్రిక నకలు కాపీను చూపిస్తూ) ఇప్పటికిప్పుడే ఇంగ్లీషు మీడియమా? పెడితే ఎట్లా వస్తుంది? అని మీరు ఆరోజు స్టాండ్ తీసుకున్నారు. ఇదేవిధంగా సభలో, బయట మాట్లాడారు. ఈరోజు మీరు మాట్లాడి మళ్ళీ మేము వ్యతిరేకమని వక్రీకరించడానికి ప్రయత్నం చేస్తున్నారు. కానీ ఒక్క విషయం గుర్తుపెట్టుకోవలసిన అవసరం ఉంది. ఈరోజు మనమందరం కూడా గుర్తుపెట్టుకోవాలి. భాషాప్రవయక్త రాష్ట్రాలలో మొదటి రాష్ట్రం ఆంధ్రప్రదేశ్ రాష్ట్రం. తెలుగుభాష ప్రాతిపదికమీద ఆరోజు పొట్టిశ్రీరాములు గారు ఆందోళన చెయ్యడం, ప్రాణత్యాగం చెయ్యడం తరువాత ఆంధ్రప్రదేశ్ రాష్ట్రం రావడం, హైదరాబాద్ కలవడం తరవాత మిగిలిన రాష్ట్రాలు కూడా ఇదే ప్రాతిపదికపైన రాష్ట్రాలు వచ్చాయి. మనం తమిళనాడులో తెలుగు పెట్టలేదేంటని, అక్కడి వాళ్లు కూడా తెలుగు నేర్చుకోవాలని పోరాడుతున్నాం. చౌదరిగారు ఒక ఉదాహరణ చెప్పారు. మీకు కూడా ఐడియా ఉంటుంది. గురుకుల పాఠశాలల్లో ఇంగ్లీషు మీడియం ప్రవేశపెట్టాం. ఎక్కడికక్కడ వీలైనంత వరకూ ఇంగ్లీషు మీడియం ప్రవేశపెడుతూ ఇవన్నీ ముందుకు తీసుకువెళ్లిన సందర్భాలు ఉన్నాయి.



మిస్టర్ స్పీకర్: ఒక్క నిమిషం చంద్రబాబునాయుడు గారు..

శ్రీ బుగ్గన రాజేంద్రనాథ్ (SRI BUGGANA RAJENDRANATH): అధ్యక్షా ఉన్న సమయంలో చాలా ముఖ్యమైన బిల్లులు వస్తున్నాయి. అదేవిధంగా ప్రతిరోజు కూడా షార్ట్ డిస్కషన్స్ టేక్స్ అప్ చేస్తున్నాం. ఈ డిస్కషన్ ఏదైతే ఉందో ఇప్పుడు దాదాపు చర్చిస్తున్నది, ఇంతకుముందు గౌరవసభ్యులు చెప్పినది కానీ, ఇప్పుడు ప్రతిపక్షనాయకులు గారు మాట్లాడుతున్నది కానీ, ఇంతకుముందు మాట్లాడినది. ఇది అంతా కూడా it is slated for tomorrows business. రేపు వస్తుంది కాబట్టి సుదీర్ఘంగా చర్చించుకోవడానికి సమయం ఉంది కాబట్టి మళ్ళీ రెపిటేషన్ కాకుండా ఉండేదానికి సభాసమయం సేవ్ చెయ్యడానికి విన్నపం చేస్తున్నాను.

మిస్టర్ స్పీకర్: చంద్రబాబునాయుడు గారు మీరు కంక్లూడ్ చెయ్యండి.

శ్రీ నారా చంద్రబాబునాయుడు (SRI NARA CHANDRA BABU NAIDU): అధ్యక్షా ఆర్థిక శాఖామంత్రిగారికి నేను లేస్తే టైమ్ జ్ఞాపకం వస్తుంది. మీ మెంబర్ మాట్లాడేటప్పుడు మీరు ఆ విషయం చెప్పంటే నేను అప్రిషియేట్ చేసేవాడిని. బుచ్చయ్యచౌదరి లేస్తే మీకు టైం జ్ఞాపకం వస్తుంది. నేను లేస్తే టైం జ్ఞాపకం వస్తుంది.

మిస్టర్ స్పీకర్ (MR.SPEAKER) : చంద్రబాబునాయుడు గారు ఒక్కనిమిషం. మినిష్టరు గారు చెప్పిందే కాదు. నేను కూడా చెప్పాలనుకున్నాను. కాకపోతే దీనిమీద ఎలాగూ సుదీర్ఘమైన చర్చ రేపు చేస్తున్నాము. దాంట్లో మాట్లాడవచ్చు అని నేనే చెప్పాలనుకున్నాను. కాకపోతే మీకు అవకాశం ఇచ్చాను కాబట్టి కంక్లూడ్ చెయ్యండి.

శ్రీ నారా చంద్రబాబునాయుడు (SRI NARA CHANDRABABU NAIDU): అధ్యక్షా, నేను ముందే చెప్పినట్లు తెలుగుదేశం పార్టీ ఎప్పుడూ కూడా ఇంగ్లీషు మీడియంకి వ్యతిరేకం కాదు. తెలుగుమీడియం కూడా ఉండాలనేదే మా వాదన. మన సంస్కృతి, సాంప్రదాయాలు కాపాడుకోవాలంటే తెలుగుభాష ఉండాలి. మనకు భవిష్యత్తు ఉండాలంటే, కెరీర్ కావాలంటే ప్రపంచ వ్యాప్తంగా ఇంగ్లీషు కావాలి. ఆ విషయంపై మేము ఎప్పుడూ ఒకటే మాటపై ఉన్నాం. అవకాశవాద రాజకీయం మీరు చేస్తున్నారు తప్ప తెలుగుదేశం పార్టీ ఒక నిర్దిష్టమైన విధానాన్ని మొదటి నుంచి ఫాలో అవుతుంది. రెండవ విషయం. ఈరోజు మాట్లాడుతున్నారు. నాకు ఇంగ్లీషు రాదట. అదే అధ్యక్షా, నేను ఒకటే చెబుతున్నా. ఎవరో చెప్పారట. ఈరోజు నేను చేసిన అభివృద్ధి చూసిన తరవాతనే ప్రపంచం మొత్తం బిల్ గేట్స్ కానీ, బిల్ క్లింటన్ కానీ, బోనిబెయర్ కానీ ప్రపంచ పెద్దలంతా హైదరాబాద్ వచ్చారు.

(అధికారపక్షసభ్యులచే అంతరాయం)



ఆ విషయం గుర్తు పెట్టుకోవాలి. మిమ్మల్ని కలవాలంటే, జైలుకి రావాలి. ఆ విషయం కూడా మీరు గుర్తు పెట్టుకోవలసిన అవసరం ఉంది.

(అధికారపక్షసభ్యులచే అంతరాయం)

అనవసరంగా రెచ్చగొడితే నేను కూడా వదిలిపెట్టే పరిస్థితిలో ఉండను. ప్రపంచం అంతా కలిసి నా పవర్ పాయింట్ ప్రజెంటేషన్లకి స్టాండింగ్ ఓవేషన్ వచ్చింది. చూసుకోండి. రికార్డులు చూపిస్తా. మీ నాయకులు మరలా అవన్నీ పగలకొడుతారు. ఆ విషయం గుర్తు పెట్టుకోవాలి మీరు. అనవసరంగా రెచ్చగొట్టడం. రెచ్చిపోతే మాత్రం మీరు ఎవరూ నన్ను కంట్రోల్ చెయ్యలేరు. హుందాగా ఉండండి. మాటలు అదుపులో పెట్టుకుని మాట్లాడండి. మేము సహకరిస్తాం. నేను ఎప్పుడో ఎం.ఏ పాస్ అయ్యాను. మీ మాదిరిగా ఎక్కడో ఏ యూనివర్సిటీ.....(మైకు కట్ చేయబడింది)

డా. ఆదిమూలపు సురేశ్ (DR. AUDIMULAPU SURESH): అధ్యక్షా, ప్రతిపక్షనాయకులు అభివృద్ధి చేశామని చెబుతున్నారు. గౌరవ ప్రతిపక్షనాయకుల అభివృద్ధి మాటలకే పరిమితమయ్యింది. ఈ రాష్ట్రాన్ని 2020లో, 2022లో, 2029లో, 2050లో ఏమి చేస్తాం. దేశంలో మొదటి ఐదు స్థానాలలో ఉంచుతాం. లేకపోతే దేశంలో నెం.1 చేస్తాం. ప్రపంచంలో డిజిటలైజేషన్ గా చేస్తామని మాటలకే పరిమిత అయినప్పుడు ఈ రోజు విద్యావ్యవస్థలో (మైకు కట్ చేయబడింది)

శ్రీ వై.ఎస్.జగన్మోహన్ రెడ్డి (SRI Y.S. JAGAN MOHAN REDDY): అధ్యక్షా, పేదవాళ్ళమీద, పేదవాళ్ళ ఇంట్లో నేర్చుకోవాలి అన్న విధానం మీద చంద్రబాబునాయుడిగారి విధానం ఎంత దారుణమైన విధానం అంటే చిన్న ఉదాహరణ నేను ఇస్తాను.

(2017లో ఏమి అయ్యింది అని ప్రతిపక్షసభ్యులు శ్రీ గోరంట్ల బుచ్చయ్యచౌదరి అన్నారు)

ఆనాడే చంద్రబాబునాయుడిగారి హయాంలోనే ఇంగ్లీషు మీడియంతోనుకువచ్చాము అని గొప్పలు చెప్పుకుంటున్న ఈ వ్యక్తి ఇంగ్లీషు మీడియం, తెలుగు మీడియం రెండూ ఉండాలని చెప్పే ఈ వ్యక్తి ఆయన గారి హయాంలో ప్రభుత్వ పాఠశాలల్లో తెలుగుమీడియం శాతం ఎంత? ఇంగ్లీషు మీడియం శాతం ఎంత అని చూస్తే తెలుగుమీడియం 65శాతం. అంటే కేవలం 35శాతం మాత్రమే ఇంగ్లీషు బడులు. అదే ప్రైవేట్లో తన క్యాబినెట్లో ఉన్న మంత్రిని తీసుకువచ్చి తన బినామీ నారాయణ సంస్థను పెట్టించి ఇంగ్లీషు మీడియంను ప్రమోట్ చెయ్యడం కోసం ప్రైవేటు స్కూల్స్లో ఇంగ్లీషు మీడియం అక్షరాలా 94శాతం అంటే దగ్గరుండి ప్రభుత్వ పాఠశాలలను నిర్వీర్యం చెయ్యడం. దగ్గరుండి ప్రైవేటు స్కూల్స్ను ప్రోత్సహించడం.

(అధికారపక్ష సభ్యులు షేమ్ షేమ్ అని అనసాగారు)

ఇది చంద్రబాబు నాయుడుగారి హయాంలో జరిగిన విధానం. (అధికారపక్ష సభ్యులు పేమ్, పేమ్ అన్నారు) పరిస్థితులు ఇలా ఉన్నాయి కాబట్టి రేపు పొద్దున మన పిల్లలు బాగుపడాలంటే, భావి సమాజంలో మన పిల్లలు పోటీపడే పరిస్థితి రావాలంటే మన పాఠశాలలు కూడా ప్రైవేట్ రంగంలోని పాఠశాలలతో పోటీపడే పరిస్థితి రావాలి. మన పిల్లలు కూడా ఇంగ్లీష్ ఒక హక్కుగా నేర్చుకొనే పరిస్థితి ఉండాలనే తపన, తాపత్రయంతో మన పాఠశాలలు మొత్తం ఇంగ్లీష్ మీడియంలోకి మార్చే విప్లవాత్మకమైన చర్యలు తీసుకున్నామని సగర్వంగా తెలియజేస్తున్నాను.

(అధికారపక్ష సభ్యులు బల్లలు చరిచారు)

మేం ఏది చేసినా చంద్రబాబు నాయుడుగారికి అందులో రాజకీయమే, వక్రీకరణే కనిపిస్తుంది. 2016, 2017లో మా సాక్షి పేపర్‌లో ఏదో ఒక ఐటెం వచ్చిందట. ఆ ఐటెంను వక్రీకరించినట్లుగా మాట్లాడుతున్నారు. నేనొకటే అడుగుతున్నాను. ఎవరు ఏమి చెప్పినా అప్పుడు అధికారంలో ఉన్నది వారు. వారు చేయాలనుకుంటే ఎవరూ వారిని ఆపగలిగిన పరిస్థితి లేదు. వారు ఎందుకు అప్పుడు చేయలేకపోయారో వారి మనస్సాక్షిని వారు ప్రశ్నించుకోవాలి తప్ప దానిని పక్కకు పెట్టుకొని ఊరికే ఏదో ఒక కారణం చెప్పాలని, ఎవరో ఒకరిని వేలెత్తి చూపించాలని, జరగనిది వక్రీకరించి చూపాలని తపన, తాపత్రయపడే వారి దిక్కుమాలిన ఆలోచనను చూసి 40 ఏళ్ల ఇండస్ట్రీ ఉన్న ఇలాంటి వ్యక్తినా మాకు ముఖ్యమంత్రిగా ఉన్నదని సిగ్గుతో ప్రజలు తల దించుకొనే పరిస్థితికి వచ్చారు. దానిని గుర్తుపెట్టుకోమని కోరుతున్నాను. ఇదే ఇంగ్లీష్ మాధ్యమానికి సంబంధించి రేపు సుదీర్ఘంగా చర్చ జరుగుతుంది. ఆ అంశంపై రేపు చంద్రబాబు నాయుడుగారు అటువైపు నుంచి మాట్లాడతారు. ఇటువైపు మా సభ్యులు కూడా మాట్లాడతారు. రేషనలైజేషన్ పేరుతో ప్రభుత్వ పాఠశాలలను మూసివేయించిన చరిత్ర, ఘనత కూడా ఈ పెద్ద మనిషి చంద్రబాబు నాయుడుగారిదే. అన్ని విషయాల మీద, ఇంగ్లీష్ మీడియం మీద సుదీర్ఘంగా రేపు చర్చ జరుపుదాం. అందుకు సంబంధించి తేదీ కూడా నిర్ణయించారు కాబట్టి తరవాత అంశాన్ని చర్చకు అనుమతించండి.

(డా.చెవిరెడ్డి భాస్కరరెడ్డి తనకు మాట్లాడే అవకాశం ఇవ్వాలని కోరసాగారు)

మిస్టర్ స్పీకర్ (MR.SPEAKER) : భాస్కరరెడ్డిగారూ, మీరు కూర్చోండి. రేపు ఎలాగూ ఆ అంశంపై చర్చ ఉంది. కూర్చోండి. సరే మాట్లాడండి.

డా.చెవిరెడ్డి భాస్కర్ రెడ్డి (DR.CHEVIREDDY BHASKAR REDDY): అధ్యక్షా, నేను ఎస్సీ విశ్వవిద్యాలయంలో ఎమ్మె చేశాను, మీరెక్కడో చదువుకొని వచ్చారని ముఖ్యమంత్రిగారిని వ్యక్తిగతంగా మాట్లాడారు. నేను కూడా ఎస్సీ విశ్వవిద్యాలయంలో ఎమ్మె చేశాను, 2006లో పీహెచ్‌డి ప్రారంభించి 2009లో పీహెచ్‌డి పూర్తి చేశాను. చంద్రబాబు నాయుడుగారు 1972లో పీహెచ్‌డి చేశారు, ఇప్పటికి 48 సంవత్సరాలు అయినది. ఆయన 48 సంవత్సరాలుగా పీహెచ్‌డి చేస్తూనే ఉన్నారు. ఇప్పటికి పూర్తి

చేయలేదు. 1972లో ఎం.ఫిల్., చేశానన్నారు. కానీ 1972లో ఎం.ఫిల్., చేసినవారి లిస్టులో వారి పేరు లేదు. 1980లో ఎం.ఫిల్., చేసినవారి లిస్టులో ఉంది. ఎం.ఫిల్., చేశానని అది కూడా అబద్ధం చెప్పాడు. ఆయన వ్యక్తిగతంగా మాట్లాడారు. 50 సంవత్సరాలుగా పిహెచ్.డి. చేస్తున్నాడు. నేను మూడేళ్లలో రాజశేఖరరెడ్డిగారి జీవితచరిత్ర మీద పిహెచ్.డి పూర్తి చేశాను. అతను నాగురించి మాట్లాడారు.

(ప్రధాన ప్రతిపక్ష సభ్యులు తమ నాయకుడికి అవకాశమివ్వాలని కోరసాగారు)

మిస్టర్ స్పీకర్ (MR.SPEAKER) : రేపు మాట్లాడదాం. రేపు ఆ అంశంపై చర్చ ఉంది కాబట్టి మాట్లాడవచ్చు. ఇప్పుడు కాదు, రేపు మాట్లాడవచ్చు.

(అంతరాయం)

శ్రీ కురసాల కన్నబాబు (SRI KURASALA KANNABABU): అధ్యక్షా, రాష్ట్రంలో సలహాదారులు, సీఈఓల నియామకానికి సంబంధించిన ప్రశ్న ఇది.

MR SPEAKER: Not like that. రేపు బిల్లు ఉంది కాబట్టి రేపు మాట్లాడండి.

(అంతరాయం)

రేపు ఇదే సబ్జెక్ట్ ఉంది, రేపు మాట్లాడండి.

(అంతరాయం)

సారీ, నా పద్ధతి ఏమిటో నాకు తెలుసు.

శ్రీ కురసాల కన్నబాబు (SRI KURASALA KANNABABU): అధ్యక్షా, రాష్ట్రంలో సలహాదారులు, సీఈఓల నియామకానికి సంబంధించిన ప్రశ్న ఇది.

(అంతరాయం)

మిస్టర్ స్పీకర్ (MR.SPEAKER) : ఎవరికి \*\*\* వారు మాట్లాడతారు. మీరు ముందు మాట్లాడారు కాబట్టి ఆయన మాట్లాడారు. రిస్టే అయిపోయింది. వాళ్లకు, మీకు ఇదేమైనా ఖవాళి డ్యాన్సా? కూర్చోండి సార్.

(అంతరాయం)

శ్రీ కురసాల కన్నబాబు: అధ్యక్షా,.....

శ్రీ నారా చంద్రబాబు నాయుడు (SRI NARA CHANDRABABU NAIDU): (మైక్ లేకుండా)  
ఆ స్థానంలో కూర్చున్న వ్యక్తి గౌరవంగా ఉండాలి. మీకు \*\*\* ఉండదు.

మిస్టర్ స్పీకర్(MR.SPEAKER) : ఎవరికి \*\*\* ఉండదు?

శ్రీ కురసాల కన్నబాబు: అధ్యక్షా,.....

మిస్టర్ స్పీకర్(MR.SPEAKER) : కన్నబాబు గారూ, ఆగండి. You have to withdraw that word. You have to withdraw that word. Yes. మేం \*\*\* లేకుండా ఏమి బిహేవ్ చేశాం?

(నాకు అనుభవం లేదా అని ప్రధాన ప్రతిపక్ష నాయకుడు అన్నారు)

మీ అనుభవం ఎవరికి కావాలి? మీరూ సభ్యులుగా, మర్యాదగా ఉండాలి.

(అంతరాయం)

మీకు సభ్యులు, మర్యాద ఉండాలి. ఏమిటంట?

(అంతరాయం)

ఆగండి సార్, ఆగండి. మీరు సంయమనం ప్రకటించాలి. ఎప్పుడు పడితే అప్పుడు ఎవరి మీద పడితేవారి మీద చేయడం కాదు.

(అంతరాయం)

కూర్చోండి సార్. Please sit down. ఏమి మాట్లాడుతున్నారు మీరు? ఏమి పద్ధతి అది? మీరు అసలు అపోజిషన్ లీడరేనా? మీరేమి మాట్లాడుతున్నారు? I am very sorry. ఇది కరెక్ట్ కాదు. It is not fair on the part of the Opposition Leader. I am sorry, please.

(అంతరాయం)

మీరు విత్ డ్రా చేసుకోవాలి. లేకపోతే దానిని రికార్డుల నుంచి తొలగిస్తాను. \*\*\* ఉండదని అధ్యక్ష స్థానాన్ని అన్నారు. No, I don't allow.

(అంతరాయం)

చాలా మందిని చూశాం. Please remove from the records.

(అంతరాయం)

I am sorry. కూర్చోండి సార్, కూర్చోండి. మీరు స్పీకర్ స్థానానికి కూడా గౌరవం ఇచ్చుకోలేని పరిస్థితిలో ఉన్నారు. You are in frustration mood. చాలా పొరపాటు. మీ మీద నాకు గౌరవముంది. మీ ఇష్టం వచ్చినట్లుగా చైర్మను మాట్లాడడం కుదరదు.

(అంతరాయం)

శ్రీ నారా చంద్రబాబు నాయుడు (SRI NARA CHANDRABABU NAIDU): (మైక్ లేకుండా) ఆ స్థానంలో కూర్చున్న వ్యక్తి గౌరవంగా ఉండాలి.

మిస్టర్ స్పీకర్ (MR.SPEAKER): ప్రధాన ప్రతిపక్ష నాయకునిగా మీరు గౌరవంగా ఉండాలి. No, I am sorry.

(అంతరాయం)

No, I am very sorry. ఆ గౌరవం మీకుందా? మాకు గౌరవం ఉంది కనుక మాట్లాడుతున్నాను. మీరేమి మాట్లాడారు? స్పీకర్ స్థానానికి మర్యాద గురించి మాట్లాడతారా? ఊరుకోండి సార్. ఎందుకయ్యా మీ ఎక్స్‌పీరియన్స్? కూర్చోండి సార్.

(అంతరాయం)

ఏమిటంట, ఏమిటి? మీరు అపోజిషన్ లీడర్‌గా వ్యవహరించండి. మీ మీద నాకు గౌరవముంది. కూర్చోండి. ఏమి చేయమంటారు? మీకుండాలి అది. రికార్డులు తీయండి.

(బూతులు మాట్లాడుతున్నారు సార్ అని డా.డి.రామానాయుడు అన్నారు)

రికార్డులు తీయండి. It is not correct. శాసనసభా వ్యవహారాల మంత్రిగారూ.

శ్రీ బుగ్గన రాజేంద్రనాథ్ (SRI BUGGANA RAJENDRANATH): అధ్యక్షా, రెండో ప్రశ్నలో చాలా స్పష్టంగా రేపు స్వల్పవ్యవధి చర్చ ఉంది. సుదీర్ఘంగా చర్చించవచ్చు, వారేమి చెప్పాలనుకున్నా చెప్పవచ్చునని మేం చెబుతున్నాం, గౌరవ ముఖ్యమంత్రిగారితో సహా అందరూ చెబుతున్నారు. అయినా కానీ ఉద్దేశపూర్వకంగా దానిని పొడిగిస్తున్నారు. అనవసరం కదా! రేపు చర్చ ఉంది కాబట్టి చర్చించవచ్చు. ఈరోజు మర్యాదగా ఉండదని నేరుగా సభాపతిగారినే అనడం ఏమైనా మర్యాద? సభా సంస్కారమా? Please ask them to continue.

(ప్రధాన ప్రతిపక్ష సభ్యుల నుంచి అంతరాయం)



శ్రీ అంబటి రాంబాబు (SRI AMBATI RAMBABU): అధ్యక్షా, ఇప్పుడు జరిగిన సంఘటన చాలా బాధకరమైనది. ఎందుకంటే ప్రధాన ప్రతిపక్ష నాయకుడు చైర్మను ఉద్దేశించి అనకూడని మాటలు అని సవాలు చేసి కార్యక్రమాలు చేశారు.

ఉ.10.10

దీని మీద చర్చ జరగవలసిన అవసరమున్నది.

(డా.నిమ్మల రామానాయుడు రికార్డులు తీయండి అన్నారు)

అవసరమైతే ప్రధాన ప్రతిపక్ష నాయకుల మీద చర్చ తీసుకోవలసిన అవసరమున్నది. దీనిలో వెనుతిరిగి వెళ్లవలసిన అవసరం లేదు. ఆయన నలభై సంవత్సరాల అనుభవజ్ఞుడు అయినప్పటికీ కూడా 14 సంవత్సరాలు ముఖ్యమంత్రిగా పనిచేసినప్పటికీ కూడా సభలో మర్యాద పాటించని సభ్యుడి మీద యాక్షన్ తీసుకోకుండా సభ కొనసాగడానికి వీలులేదు అని నేను మనవి చేస్తున్నాను. చర్చలు చేసి బెదిరించే ధోరణితో, స్పీకర్ను బెదిరించే కార్యక్రమం చేపట్టినటు వంటి ప్రధాన ప్రతిపక్ష నాయకుల మీద చర్చ జరగాలి. దానిమీద యాక్షన్ తీసుకోవాలి. ఆయన ఎంతటి గొప్ప నాయకుడైనప్పటికీ కూడా దీనిలో వెనుదిరిగే ప్రశ్న లేదని నేను మీకు మనవి చేస్తున్నాను. చైర్ గౌరవాన్ని కాపాడకపోయినట్లైతే శాసనసభకే అవమానమని మనవి చేస్తున్నాను. చైర్ గౌరవాన్ని కాపాడకుండా మిమ్మల్ని రెచ్చగొట్టే విధంగా మాట్లాడిన ప్రధాన ప్రతిపక్ష నాయకులు చంద్రబాబు నాయుడు గారి మీద యాక్షన్ తీసుకోవాలి. దీనిమీద చర్చ జరగాలి. ఆయన నిన్నటి నుండి చిన్న పిల్లవాడిలాగా, పిల్లకాయ లాగా బెదిరించే ధోరణితో అరుస్తున్నారు. ఆయన మీద చర్చ జరగాలి. యాక్షన్ తీసుకోవలసిందే అని ఈ సందర్భంగా నేను మనవి చేస్తున్నాను.

శ్రీ జోగి రమేష్ (SRI JOGI RAMESH) (పెడన): అధ్యక్షా, ప్రధాన ప్రతిపక్ష నేత మిమ్మల్ని ఉద్దేశించి బెదిరిస్తూ, చైర్మను కించపరిచే విధంగా, మిమ్మల్ని కించపరచడమంటే రాష్ట్రంలో ఉన్న బడుగు, బలహీన వర్గాలందరినీ కించపరచినట్లే. బీసీ, ఎస్సీ, ఎస్టీ, మైనార్టీ వర్గాలను కించపరచిన చంద్రబాబు నాయుడు గారి మీద అంటే మీరు ఆరోజు సభాపతిగా ఎన్నికైనప్పటి నుంచి కూడా మీమీద అగౌరవంగా కనీసం మిమ్మల్ని సభాపతి స్థానంలోకి తీసుకువెళ్లేటప్పుడు గౌరవ సంప్రదాయాలు కూడా పాటించని నారా చంద్రబాబు నాయుడు గారు ఈరోజున మిమ్మల్ని ఉద్దేశించి, చైర్మను ఉద్దేశించి ఒక బలహీన వర్గాల వ్యక్తి ఆ స్థానంలో కూర్చుంటే ఓర్పుకోలేని నారా చంద్రబాబు నాయుడు గారు బలహీన వర్గాలను హేళన చేస్తారా? బడుగు, బలహీన వర్గాలంటే మీకు అంత చురుకైనగా ఉందా అని అడుగుతున్నాను. మిమ్మల్ని ఉద్దేశించి మీ అంతు చూస్తాను, నువ్వెవరు అక్కడ కూర్చోడానికి అని ఈ మాటలు మాట్లాడుతున్నారు. నేను ఒకటే అడుగుతున్నాను. ఇంగ్లీషు మీడియం ప్రవేశపెడితే మీకు వచ్చే నష్టమేమిటి?

(మాకేమి సస్థం లేదు అని కొంత మంది టిడిపి సభ్యులు అన్నారు)

అధ్యక్షా, ఈరోజు స్పీకర్ వ్యవస్థని కాపాడే విధానం లేకుండా స్పీకర్ వ్యవస్థని ఖూనీ చేసింది ఈ నారా చంద్రబాబు నాయుడు గారు. ఈరోజు స్పీకర్ వ్యవస్థను కించపరచే విధంగా, మీరు హుందాగా ప్రవర్తిస్తూ ఆ ఛైర్ కు వన్నె తెస్తుంటే ఈరోజున బలహీన వర్గాలను కించపరచిన ఈ నారా చంద్రబాబు నాయుడు గారిని సభ నుంచి సస్పెండ్ చేయాలి. బలహీన వర్గాలకు న్యాయం జరగాలంటే, బీసీ, ఎస్సీ, ఎస్టీలకు న్యాయం జరగాలంటే నారా చంద్రబాబు నాయుడు గారిని సభ నుంచి సస్పెండ్ చేయవలసిందే. ఎందుకంటే ఈరోజున ఛైర్ గౌరవం కాపాడాలి. ఛైర్ గౌరవం కాపాడాలంటే ఇంత అసభ్యంగా మాట్లాడి మిమ్మల్ని చెయ్యి చూపించి మీ అంతు చూస్తాను అని మాట్లాడిన నారా చంద్రబాబు నాయుడు గారిని ఈ సభ నుంచి సస్పెండ్ చేయాలని డిమాండ్ చేస్తున్నాను.

శ్రీ పోలుబోయిన అనీల్ కుమార్ (SRI POLUBOINA ANILKUMAR): అధ్యక్షా, మాట వస్తే నేను 40 సంవత్సరాల ఇండస్ట్రీ, నా అనుభవమంత లేదు మీ వయస్సు అని చెప్పడం గత అసెంబ్లీలో మేము వచ్చినప్పటి నుంచి చూస్తున్నాము.

(కరెక్ట్ అని టిడిపి సభ్యులు శ్రీ వెలగపూడి రామకృష్ణబాబు అన్నారు)

అధ్యక్షా, ఈరోజు ఆయన దగ్గరి నుంచి మేము ఏమి చూసి నేర్చుకోవాలి? నలభై సంవత్సరాల ఇండస్ట్రీ అని చెప్పుకుంటున్న చంద్రబాబు నాయుడు గారు ఈరోజు బెదిరింపులు చేస్తున్నారు. ముఖ్యంగా బీసీ వర్గానికి చెందిన స్పీకర్ గారిని ఈవిధంగా బెదిరింపులతో దూషించడం చూసి మేము నేర్చుకోవాలా? లేకపోతే ముఖ్యంగా బడుగు, బలహీన వర్గాల పిల్లలు, ఎస్సీ, ఎస్టీ పిల్లల్ని ఇంగ్లీషు మీడియంలో చదివించడానికి ఈరోజు జగన్మోహన్ రెడ్డి గారు నిర్ణయం తీసుకుంటే దానిని వ్యతిరేకిస్తూ మాట్లాడుతున్న ఆ అనుభవాన్ని చూసి మేము నేర్చుకోవాలా ఈరోజు అర్థం కాని పరిస్థితి. మాట మాట్లాడితే ఇదే చెబుతారు. నాది నలభై సంవత్సరాల అనుభవం అని ప్రతీసారి చెబుతారు. కానీ ఏమి చూసి నేర్చుకోవాలో అర్థం కాదు. ఏమన్నా మాట్లాడితే బెదరగొడతారు. బెదిరిస్తాడు. ఏమన్నా అడిగితే నాకు అంత లేదని చెబుతాడు. ఇది చూసి మేము నేర్చుకోవాలా? ఈరోజు నేను ఒకటే అడుగుతున్నాను. ఇప్పటికే 23 మంది మిగిలారు. ఇంకా ఇలాగే ఉంటే ఆ 23 కూడా పోయి....

(ప్రతిపక్ష సభ్యులచే సభకు అంతరాయం)

అధ్యక్షా, మా బుచ్చన్న ఏదో మాట్లాడుతున్నారు. బుచ్చన్న పదే పదే ఆ సీటు మారాలని చూస్తున్నారు. నాకు ఎక్కడ అంటుకుంటుందో నా సీటు మార్పండి మహాశ్రభో అని మీదగ్గర కూడా మొత్తుకుంటున్నారు. కానీ ఎందుకో మరలా బుచ్చన్న మాట్లాడుతున్నారు. సీటు మార్చాలని, వెనక్కు వెళ్లాలని బుచ్చన్న అడుగుతున్నారు. అధ్యక్షా, ఈరోజు ఇంకా చాలా ప్రశ్నలున్నాయి. రాయలసీమకు నీళ్లు ఏ విధంగా తీసుకున్నారో దానిమీద కూడా ప్రశ్న ఉంది. వాళ్లే ప్రశ్న వేశారు. ఇంకా రెండు

ప్రశ్నలున్నాయి. ఇంకా చర్చ కూడా జరగాలి. నలభై సంవత్సరాల ఇండస్ట్రీ అన్న వ్యక్తి ఒక స్పీకర్‌ని ముఖ్యంగా బలహీన వర్గాలకు చెందిన స్పీకర్‌ని బెదిరించడం పట్ల ఆయన విజ్ఞతకే వదిలేస్తున్నాను. ఇంకా ప్రశ్నలు కూడా ఉన్నాయి. అవి కూడా పూర్తి చేయాలని విజ్ఞప్తి చేస్తున్నాను.

(దీనిమీద చర్చ జరగాలి అని అధికారపక్ష సభ్యులు శ్రీ అంబటి రాంబాబు అన్నారు)

శ్రీ చెల్లుబోయిన శ్రీనివాస వేణుగోపాలకృష్ణ (SRI CHELLUBOINA SRINIVASA VENUGOPALA KRISHNA)(రామచంద్రాపురం): అధ్యక్షా, ఈరోజు సభా సంప్రదాయాల గురించి మాట్లాడుతూ మిమ్మల్ని బెదిరించిన ధోరణి ఏదైతే ఉందో దానిపై చర్చ జరగాలి. ఇప్పుడే సోదరులు చెప్పారు. బలహీన వర్గాల పట్ల చంద్రబాబు నాయుడు గారికి ఎప్పుడూ చులకన భావనే. ఆరోజు మీరు సభాపతి స్థానంలోకి వెళ్లే సమయంలో ఆయన ఏ విధంగా ప్రవర్తించారో చూశాము. అనుభవం ఉన్న నాయకుడిగా సభా సంప్రదాయాలు పాటించాల్సిన వ్యక్తిగా ఆయన ప్రవర్తన ఏ విధంగా ఉందో నిన్నటి నుంచి చూస్తున్నాము. రాంబాబు గారు అన్నట్లుగా వారి హావభావాలు, వారు వ్యక్తీకరించే విధానాలు కనబరుస్తున్న తీరు ఈ సభను ఏ విధంగా నియంత్రించేయాలి, ఎలా నియంత్రిస్తున్నాను అనేది ప్రజలు చూస్తారు అనే భావన ఏదైతే వ్యక్తం చేస్తున్నారో ఇది చాలా ఘోరమైనటువంటిది. ఈరోజు స్పీకర్ గారు ఒక రూలింగ్ ఇచ్చిన తరువాత దానిని పాటించకుండా ఆయన మిమ్మల్ని బెదిరించిన తీరుపైన చర్చ జరగాలి. అవసరమైతే ఈ సభ నుంచి వారిని సస్పెండ్ చేయాలని ఈ సందర్భంగా నేను చెబుతున్నాను.

శ్రీ ఎన్.వెంకటే గౌడ (SRI N. VENKATE GOWDA) (పలమనేరు): అధ్యక్షా, ప్రతిపక్ష నాయకులు చంద్రబాబునాయుడు గారు మీమీద అన్న మాటలకు నిజంగానే చాలా బాధేస్తున్నది. ఎందుకంటే మేము నూతనంగా శాసనసభకు వచ్చాము. మేము ఒకటో తరగతిలోకి ఇప్పుడే స్కూలుకి వచ్చామని అనుకుంటున్నాము. ఇలాంటి పాఠాలు మేము అసెంబ్లీలో నేర్చుకుంటే మా పరిస్థితి ఏమిటి? ఇలాంటి వారినందరూ సభలో పెట్టుకుంటే నిజంగానే మా ముఖ్యమంత్రి జగన్మోహన్ రెడ్డి గారు ఎంతో చిత్తశుద్ధితో బడుగు, బలహీన వర్గాలకు చెందిన వ్యక్తికి స్పీకర్ స్థానాన్ని కల్పిస్తే ఆరోజు కనీసం మర్యాద లేకుండా మిమ్మల్ని కనీసం సభాపతి స్థానంలోకి తీసుకుని వెళ్లి కూర్చోబెట్టలేకపోయారు. అయినా పరవాలేదు. ఈరోజు మిమ్మల్ని ఎంత పెద్ద మాటన్నారు. నిజంగానే బాధేస్తున్నది. దయచేసి మిమ్మల్ని కోరుకుంటున్నాను. ఇటువంటి వారిని అసెంబ్లీలో పెట్టుకుని అసెంబ్లీ సమావేశాలు జరిగితే నిజంగానే అసెంబ్లీ సమావేశాలు వారి అజెండా కాదు. వారి అజెండా మొత్తం కేవలం ప్రజలను మభ్యపెట్టి ఈ రాష్ట్ర ప్రయోజనాలు ఏవైతే ఉన్నాయో జగన్మోహన్ రెడ్డి గారు తీసుకున్న నిర్ణయాలన్నీంటినీ కూడా తప్పుదోవతో చిత్రీకరించి ప్రజలకు చూపించాలన్నదే వారి అజెండా కాబట్టి వారిని సభ నుంచి తొలగిస్తే చాలా సంతోషంగా ఉంటుంది. ఎందుకంటే నాలాగా ఎంతో మంది నూతనంగా ఎన్నికైన శాసనసభ్యులందరూ కూడా మంచి మార్గంలోకి వెళ్లాలనుకుంటున్నాము. ఇలాంటి మాటలు మేము

నేర్చుకుంటే మా పరిస్థితి ఏమిటి? అధ్యక్షా, ఒక నిమిషం మీరు ఆలోచించండి. ఆయన ఆంధ్ర రాష్ట్ర ముఖ్యమంత్రిగా ఉన్నారు. అంటే ఒకటి ఆలోచించండి.

(మా శ్రీకాకుళం జిల్లా వ్యక్తికి అవమానం జరిగింది. మాకు మాట్లాడే అవకాశం ఇవ్వండి అని అధికార పక్ష సభ్యులు శ్రీ సీదిరి అప్పలరాజు అన్నారు)

అధ్యక్షా, నేను ప్రభుత్వ పాఠశాలలో చదువుకున్నాను. మేము చదువుకునేటప్పుడు మాజీ ముఖ్యమంత్రి చంద్రబాబు నాయుడు గారు అప్పుడు ముఖ్యమంత్రిగా ఉన్నారు. ఆయన గానీ ఇంగ్లీషు మీడియంలో చదివే అవకాశం మాకు కల్పించివుంటే ఆంధ్ర రాష్ట్రంలో ఉన్న ప్రజానీకం ఇంగ్లీషు నేర్చుకునే పరిస్థితి ఉండేది.

ఉ.10.20

కానీ ఆయన చేయలేదు. ఇంత గొప్ప కార్యక్రమాన్ని ఈనాటి ముఖ్యమంత్రివర్యులు శ్రీ వైఎస్ జగన్మోహన్రెడ్డి గారు చేశారనే దురుద్దేశంతో వాళ్లు ఇలాంటి రాజకీయాలను చేస్తున్నాను. ఇంకొక గొప్ప మాట చెప్పాలి. ఆయనకు ఇంగ్లీషు రాదు కాబట్టే ఆయన ఆంధ్ర రాష్ట్రానికే ముఖ్యమంత్రిగా మిగిలిపోయారు. మాజీ ముఖ్యమంత్రిగా మిగిలిపోయారు. ఆయన అప్పుడే చెప్పేవాడు బిల్ క్లింటన్, ఒబామ, ట్రంప్ వంటి నాయకులను వెన్నుపోటు పొడవాలంటే స్పష్టమైన ఇంగ్లీషు రావాలి. ఆయనకు ఇంగ్లీష్ రాదు కాబట్టి కేవలం ఆంధ్రప్రదేశ్ రాష్ట్రానికే ఆయన నాయకుడిగా మిగిలిపోయాడు. మీరు తెలుసుకోవాల్సింది చాలా ఉంది. జగన్మోహన్రెడ్డి గారు చిత్తశుద్ధితో ఇంగ్లీష్ మీడియాన్ని ప్రవేశపెట్టారు దానిని మీరందరూ స్వాగతించాలని తెలియజేస్తూ ఈ అవకాశమిచ్చిన మీకు ధన్యవాదాలను తెలియజేస్తూ సెలవు తీసుకుంటున్నాను.

డా. మేరుగు నాగార్జున (DR.MERUGU NAGARJUNA)(వేమూరు): ఈరోజు ఆంధ్రప్రదేశ్ అసెంబ్లీలో భారతదేశ రాజ్యాంగాన్ని రచించిన డా.బి.ఆర్.అంబేద్కర్ రాజ్యాంగ విలువలతో కూడిన పరిపాలనను చేయాలని అవకాశమిస్తే చట్టసభల్లో ప్రజాస్వామ్యాన్ని ఖూసీ చేసే విధంగా, ఆంధ్రప్రదేశ్ ముఖ్యమంత్రి గారు దూరదృష్టితో ఒక బీసీ సామాజిక వర్గానికి చెందిన వ్యక్తిని స్పీకర్ గా కూర్చోబెడితే విలువలు విశ్వసనీయతకు పాతరేసిన వ్యక్తి, దళితులలో ఎవరు పుడతారని చెప్పిన వ్యక్తి, ఈ రాష్ట్రంలో ఛీత్కరించుకునే వ్యక్తి, ఈరోజు బహిరంగంగా చట్టసభలో మీతో మాట్లాడిన మాటలను విని మా గుండె గాయపడింది. వ్యవస్థలో ఇలాంటి వ్యక్తులు ఈ రాష్ట్రంలో రాజకీయ నాయకులుగా ఉండటం చాలా దారుణం. ఈరోజు చాలా మంది గౌరవ సభ్యులు నా ముందు మాట్లాడారు. ఇలాంటి వ్యక్తులు దేనికైనా ముందుకెళతారు. కులాలను తీసుకొస్తారు, మతాలను తీసుకొస్తారు, పేదవాడి ఉనికి కోసం, పేదవాడి అభివృద్ధి కోసం, పేదల స్థితిగతులను మెరుగుపరచడానికి, ఈ రాష్ట్ర ముఖ్యమంత్రి గారు ఇంగ్లీష్ విద్యను ప్రవేశపెడితే, గోరంట్ల బుచ్చయ్య చౌదరి గారి కొడుకంట ఎక్కడో అమెరికాలో చదివాడంట, చంద్రబాబు

నాయుడుగారి కొడుకు ఎక్కడో చదివొచ్చి ఇక్కడ ఉల్లిపాయల దండలేసుకుని తిరుగుతున్నాడంట, మంగళగిరి అని మాట్లాడటం చేతగాని వ్యక్తులు వీళ్లు కూడా మాట్లాడుతూ మా స్పీకర్ గారిని అవమానపరిస్తే ఆయన మీద చర్య తీసుకున్న తర్వాతనే ఈ సభను మీరు కొనసాగించాలి, లేకపోతే ప్రజాస్వామ్య వ్యవస్థలో అంబేడ్కర్ గారు రాసిన రాజ్యాంగానికి విలువ ఉండదు. దళితులు, బహుజనులు చంద్రబాబు నాయుడు గారి ప్రభుత్వంలో ఎక్కడో బ్రతికిన పరిస్థితి. అందుకని తప్పకుండా చంద్రబాబు నాయుడుగారి మీద చర్య తీసుకోవాలి. చంద్రబాబు నాయుడు గారికి ఈ చట్టసభలో ఉండటానికి అర్హత లేదు. ధన్యవాదాలు.

శ్రీ రాపాక వరప్రసాద రావు (SRI RAPAKA VARAPRASADA RAO)(రాజ్ కోట): అధ్యక్షా ఈరోజు ప్రభుత్వ పాఠశాలల్లో ఇంగ్లీష్ మీడియం గురించి చర్చ జరుగుతోంది. ప్రభుత్వ పాఠశాలల్లో చదువుకునే విద్యార్థులందరూ దళితులై ఉంటారు. పేదవారు మాత్రమే ప్రభుత్వ పాఠశాలల్లో చదువుతుంటారు. మిగతా వాళ్లందరూ ప్రైవేటు పాఠశాలల్లో ఇంగ్లీష్ మీడియంలో జాయిన్ కావడం జరుగుతుంది. ఈ రోజున గౌరవ ముఖ్యమంత్రిగారు ప్రభుత్వ పాఠశాలలో కూడా ఇంగ్లీష్ మీడియాన్ని ప్రవేశపెట్టాలనే ఒక మంచి నిర్ణయాన్ని తీసుకోవడం జరిగింది. దీనిని వ్యతిరేకించాల్సిన అవసరం లేదు. ఎందుకంటే చంద్రబాబు నాయుడు గారు కూడా గతంలో ఒక ప్రయత్నం చేశారు. ఆయన చేసిన ప్రయత్నమే ఆరోజు ఆగిపోతే, ఈరోజు ఈ ముఖ్యమంత్రి గారు చేస్తున్నారు. మరి ఆ రోజు మీరు ప్రయత్నం చేసి ఆగిపోయినప్పుడు, ఆ ప్రయత్నాన్ని కొనసాగిస్తున్న ఈ ముఖ్యమంత్రిగారిని ఎందుకు అడ్డు కోవాలి, అడ్డుకోవాల్సిన అవసరం ఏముంది?

శ్రీ నారా చంద్రబాబు నాయుడు (SRI NARA CHANDRABABU NAIDU): (మైక్ లేకుండా) అడ్డు పెట్టలేదు సపోర్ట్ చేస్తున్నాం.

శ్రీ రాపాక వరప్రసాద రావు (SRI RAPAKA VARAPRASADA RAO): గతంలో మన ప్రాంతం నుంచి ముఖ్యంగా ఈస్ట్ గోదావరి జిల్లాలో రాజ్ కోట పరిసర ప్రాంతాల నుంచి గల్ఫ్ దేశాలకు వలస వెళుతున్నారు. అక్కడికి వెళ్లే వాళ్లందరూ కూలి పనుల కోసం వెళుతున్నారు. అదే కేరళ రాష్ట్రం నుంచి వచ్చే వాళ్లందరూ ఇంగ్లీష్ మీడియంలో చదువుకుని ఆఫీసులో ఉద్యోగాలను చేస్తుంటే, మనవాళ్లు మాత్రం కూలి పనులు చేసుకుంటున్నారు. వీళ్లు కూడా ఇంగ్లీష్ మీడియంలో చదువుకుని వీళ్లకు కూడా ఇంగ్లీష్ వచ్చి ఉంటే మంచి ఉద్యోగాలు దొరికి ఉండేవి. అటువంటి మంచి అవకాశాన్ని గౌరవ ముఖ్యమంత్రిగారు ఇవాళ ఇస్తుంటే దాని మీద చర్చను వ్యతిరేకించడం మంచి పద్ధతి కాదు. ఇవాళ ఎవరు ఏ పార్టీ అయినప్పటికీ ఏ ప్రభుత్వం అధికారంలో ఉన్నప్పటికీ స్పీకర్ స్థానానికి ఒక గౌరవం ఉంది. ఆ స్థానానికి గౌరవం ఇవ్వాలన్న బాధ్యత మన మీద ఉంది. తుంచి మాట్లాడే విధంగా స్పీకర్ స్థానాన్ని అవమానించకూడదు. గౌరవ ప్రతిపక్ష నాయకుడి గారికి సుదీర్ఘమైన అనుభవం ఉంది. ఆయన కూడా పరుష పదజాలంతో మాట్లాడే విధానం ఎంతమాత్రం మంచిది కాదు. ఇక్కడ ఎవరు మాట్లాడినా గౌరవ



సభాపతి స్థానాన్ని గౌరవించాల్సిన బాధ్యత ఉంది. ఆయనకు సుధీర్ఘమైన అనుభవం ఉంది. ఆయనకు ఎవరూ చెప్పాల్సిన అవసరం లేదు. ఆయన 14 సంవత్సరాల పాటు ముఖ్యమంత్రిగా పని చేశారు. అటువంటి వ్యక్తే పరుష పదజాలంతో మాట్లాడితే మిగిలిన సభ్యుల పరిస్థితి ఏమిటి? దయచేసి ఇటువంటి పదజాలాన్ని ఎప్పుడూ ఉపయోగించకూడదని తెలియజేస్తూ సెలవుతీసుకుంటున్నాను.

డా.సీదిరి అప్పల రాజు (DR. SEEDIRI APPALA RAJU) (పలాస): అధ్యక్షా, మేము చాలా జూనియర్ సభ్యులము, సభను చాలా నిశితంగా పరిశీలిస్తూ నేర్చుకునే ప్రయత్నం చేస్తుంటాము. శాసనసభ స్పీకర్ గారిది మా ఊరు మా జిల్లా. ఈ రోజు మాజీ ముఖ్యమంత్రిగారు, గౌరవ ప్రతిపక్ష నాయకులు శాసనసభ స్పీకర్ ఉద్దేశించి చాలా అవమానకరంగా మాట్లాడారు. నేను చాలా బాధపడ్డాను. ఎందుకంటే రెండు విషయాలను నేను గమనించాను. మొదటిది ఏమంటే సభ మొదటిరోజు మీరు (గౌరవ సభాపతి) ఒక మాట అన్నారు. ఆ పాపంలో నేను కూడా భాగస్వామినయ్యానని. ఆ పాపమంటే గౌరవ ప్రతిపక్ష నాయకుడి గారికి గుర్తు వచ్చే ఉంటుంది.

శ్రీ కొడాలి శ్రీ వెంకటేశ్వర రావు (నాని) (SRI KODALI SRI VENKATESWARA RAO)(NANI): (మైక్ లేకుండా) ఎన్టీఆర్ ఇష్యూ.....

డా.సీదిరి అప్పల రాజు (DR. SEEDIRI APPALA RAJU): ఒక్కసారి మనం గుర్తు చేసుకోవాలి. అలాగే ఒక వెనుకబడిన వర్గానికి చెందిన వ్యక్తికి స్పీకర్ పదవిని ఇవ్వడమేమిటని ఆయన మిమ్మల్ని ఛైర్ వద్దకు తీసుకువెళ్లడానికి కూడా ఆ రోజు ముందుకు రాలేదు. మీరు ఇదొక్కసారి గుర్తు చేసుకోవాలి. ఈ రెండు విషయాలను..

(అంతరాయం)

గుర్తు పెట్టుకుని ఆ ఆక్రోశాన్ని ఈ రోజు ఈ రకంగా ప్రదర్శించారు. వాస్తవానికి నేను ఒక డాక్టర్ను. నాకు తెలిసి ఇదొక రకమైన మానసిక వ్యాధి.

(సభలో నవ్వులు)

ఇదొక జబ్బు. It is Medical Emergency. మీరు దయచేసి ఈ శాసనసభ ఆవరణలో ఉన్న డాక్టర్ని పిలిపించి ముందుగా ఆయనకు పరీక్షలు చేయించి ఆసుపత్రిలో జాయిన్ చేయించి, జబ్బునయమైన తర్వాత మళ్ళీ ఈ అసెంబ్లీలోకి తీసుకువస్తే ఈ శాసనసభలో ఉన్న సభ్యులందరికీ మంచిది. ఆయన 40 సంవత్సరాల అనుభవం అన్నారు. ఈ రాష్ట్రానికి ఆయన చేసిన సేవలు చాలు రెస్ట్ తీసుకోమనండి. నిన్న కూడా ఆయనొక మాట అన్నారు. మరొక ఆరేడు నెలల్లో మీరు చాలా చూస్తారని అన్నారు. నాకు భయమేసింది. ఎందుకంటే ఒకసారి ఆయన పార్లమెంటుకు వెళ్ళినప్పుడు ఒంగున్నారు. మొన్న అమరావతికి వెళ్ళినప్పుడు పడుకున్నారు. నిన్నేమో దండేసుకుని వచ్చారు. ఈ మూడు విషయాలను

గమనిస్తే ఒక ఆరేడు నెలల తర్వాత ఆయనొక వార్నింగ్ ఇచ్చారు. ఆరేడు నెలల తర్వాత చాలా నటన ఉంది అన్నారు. నాకైతే భయమేస్తోంది. దయచేసి మీరు డాక్టర్‌కి చెప్పి ఆసుపత్రిలో జాయిన్ చేసి పూర్తి స్థాయిలో వైద్యం అందించిన తర్వాత మళ్ళీ అసెంబ్లీకి తీసుకు వచ్చే విధంగా మీరు చర్యలు తీసుకోవాల్సిందిగా కోరుతున్నాను. ఆయన మా జిల్లా నాయకుడి మీద మా ఊరి నాయకుడి మీద ఏ విధమైన అవాంఛనీయమైన మాటలు మాట్లాడినా ఊరుకోమని తమరి ద్వారా గౌరవ ప్రతిపక్ష నాయకుడి గారికి తెలియజేస్తున్నాము. ధన్యవాదాలు.

ఉ.10.30

శ్రీ కారుమూరి వెంకట నాగేశ్వరరావు(SRI KARUMURI VENKATA NAGESWARA RAO) (తణుకు): గౌరవ ముఖ్యమంత్రి గారు బీసీలను కూడా గౌరవించాలనే సంకల్పంతో విప్లవాత్మకమైన మార్పును తీసుక వచ్చి మిమ్మల్ని సభాపతిగా ఎన్నుకుని సభాపతి స్థానానికి తీసుకు వచ్చే కార్యక్రమంలో శ్రీ వైఎస్. జగన్మోహన్ రెడ్డి గారు ముఖ్యమంత్రిగా ముందుకు వచ్చారు. ప్రతిపక్ష నాయకులుగా వారు కూడా ముందుకు వచ్చి సభాపతి స్థానంలో కూర్చోపెట్టాల్సి ఉండగా ప్రతిపక్ష నాయకులు చంద్రబాబు నాయుడు గారు ముందుకు రాలేదు. బీసీల పట్ల వారికి ఎంత కృతజ్ఞత ఉందో ఆరోజే తెలిసింది. అలాగే నాయి బ్రాహ్మణులు వచ్చి తమ సమస్యలను చెప్పుకుంటున్న సందర్భములో తమాషాలు చేస్తున్నారా, మీ తోకలు కత్తిరిస్తాను అంటూ ముఖ్యమంత్రిగా దుర్భాషలు మాట్లాడిన వ్యక్తికి బీసీల పట్ల ఎంత ప్రేమ ఉందో అర్థమవుతోంది. ఒక ముఖ్యమంత్రిగా పనిచేస్తూ ఎవరైనా ఎస్సీ కులంలో పుట్టాలని కోరుకుంటారా అన్నారు. ఈ రోజు ప్రతిపక్ష నాయకుడిగా మిమ్మల్ని అనరాని మాటలు అన్నారంటే ఇది యావత్ బీసీ జాతిని అవమానించినట్లే. ఆంధ్రప్రదేశ్ రాష్ట్రంలోనే కాదు యావత్ దేశంలోని బీసీలను అవమానించినట్లే. మా ముఖ్యమంత్రి గారు బీసీ డిక్లరేషన్ పెట్టి చట్టసభలతోపాటుగా అన్నింటిలో పదవులు లభించే విధంగా పని చేస్తున్నారు. ఎస్సీ, ఎస్టీ, బీసీ మహిళలు అందరికీ మేలు చేస్తున్న మిమ్మల్ని అవమానం చేసినందుకు సభలో చర్చ జరగవలసిందే. ఆయనను ఈ సభ నుండి సస్పెండ్ చేయవల్సిందిగా మిమ్మల్ని కోరుతున్నాను.

(ప్రతిపక్ష నాయకుల శ్రీ నారా చంద్రబాబు నాయుడు మాట్లాడేందుకు అవకాశం ఇవ్వాలిందిగా కోరుతూ తమ స్థానం నుండి లేచారు.)

శ్రీ ధర్మాన కృష్ణదాస్ (SRI DHARMANA KRISHNADAS): అధ్యక్షా, ఈ రోజు సభలో జరిగిన సంఘటన చాలా బాధాకరం అయినటువంటిది. ఈ సభలో అత్యంత గౌరవప్రదమైన సభాపతి స్థానాన్ని కించపరచే విధంగా ప్రతిపక్ష నాయకులు చేసిన విమర్శలు కాని, ప్రవర్తించిన తీరు సభ్యసమాజాన్ని ఇబ్బంది పెట్టే విధంగా ఉంది. బీసీ వర్గానికి చెందిన మీరు మా అందరకూ నాయకత్వం వహించి సముచితంగా, చక్కగా నడిపిస్తున్నారు. సుదీర్ఘకాలం ముఖ్యమంత్రిగా పనిచేసిన ప్రతిపక్ష నాయకులు ఈ రోజు వ్యవహరించిన తీరు అభ్యంతరకరమైనది. సీనియర్స్ నుండి మేమంతా

నేర్చుకోవాల్సి ఉండగా అందుకు భిన్నంగా వ్యవహరించిన తీరు, మీరు మాట్లాడిన మాటలను ఉపసంహరించుకోండి. సభలో జరిగిన పరిణామాలు సమాజం అంతా చూస్తుంది. సాక్షాత్తు సభాపతి స్థానాన్ని కూడా మనం గౌరవించకపోతే చట్ట సభల్లో ఉన్న మనం ఏమి నేర్చుకుంటున్నాము, సభ్య సమాజానికి మనమేమి సందేశాన్ని పంపుతున్నామన్నది తెలుసుకోవాలి. ఇప్పటికైనా సభ సజావుగా జరిగేందుకు సహకరించండి. మా ప్రియతమ ముఖ్యమంత్రి అనేక కొత్తకొత్త సంక్షేమ, అభివృద్ధి కార్యక్రమాలతో సమాజంలోని అన్ని వర్గాలకు మేలు చేకూర్చే దిశగా ప్రగతి పథంలో సంతృప్తికరంగా అన్నీ వర్గాలను ఆదుకోవాలని, ఆనాటి రాజశేఖరరెడ్డి గారి ఆశయాలు, ఆకాంక్షలకు అనుగుణంగా పనిచేస్తున్నారు. అలాంటి ప్రభుత్వంలో పనిచేస్తున్నందుకు మేమంతా గర్వపడుతున్నాము. సభా కార్యక్రమాలు సజావుగా అర్థవంతంగా సాగేందుకు అధికార, ప్రతిపక్ష సభ్యులమందరం సహకరించాల్సి ఉంది. జరిగిన పరిణామాలపై క్షమాపణలు కోరాలని ప్రతిపక్ష నాయకులకు మీ ద్వారా తెలియజేసుకుంటున్నాను.

(కొందరు ప్రతిపక్ష సభ్యులు తమ స్థానాల నుండి లేచి గౌరవ ప్రతిపక్ష నాయకుడికి మాట్లాడేందుకు అవకాశం ఇవ్వాలిందిగా కోరారు.)

మిస్టర్ స్పీకర్ (MR.SPEAKER): స్పీజ్.. కూర్చోండి. మీ అభిప్రాయాలు చెప్పారు, విన్నాను. You are very much concerned about the Speaker, Speaker Office and Speaker Chair. So, సభ్యులు తెలిపిన అభిప్రాయాలతో నేను ఏకీభవిస్తూనే సభలో ఇటువంటి పరిస్థితి రావడం దురదృష్టకరం. సభ్యులు సహజంగా ఒక్కొక్క సమస్య మీద మా వాదనను మేము వినిపించాలంటూ పట్టుబట్టడంలో తప్పు ఏమీ లేదు. సభ్యులు అది తమ హక్కుగా భావిస్తారు. ఆ సందర్భములో సభలో కొంత గందరగోళ పరిస్థితి ఉంటుంది. దానిని సముదాయించడంలో కొంత ఇబ్బందికరమైనా సర్దుబాటు చేసుకుని సభను జరుపుకుంటున్న సందర్భాలు, గత సభ సంప్రదాయాలు ఉన్నాయి. అనేక దశాబ్దాలుగా సభకు ఒక చరిత్ర ఉంది. సభాపతి స్థానంలో ఎవరైనా ఉండవచ్చు. ఎవరున్నా కూడా ఆ స్థానాన్ని గౌరవించాలి, సభా సంప్రదాయాన్ని, గౌరవాన్ని మనం కాపాడుకోవాలి. ఈ సభలో చాలా మంది సీనియర్ సభ్యులు, అనుభవజ్ఞులు, విజ్ఞానవంతులు, ప్రొఫెసర్స్, డాక్టర్లు కూడా ఉన్నారు. సభ అంటే ఏమిటో, గౌరవం అంటే ఏమిటో తెలియదని నేను అనుకోవడం లేదు. ఏవైతే సభలో జరిగాయో వాటిని పెద్ద మనసుతో మన్నిస్తున్నాను. ఈ విషయాన్ని ఇంతటితో విడచిపెడుతున్నాను. ఎవరు ఏమన్నా వారి విజ్ఞతకే విడచిపెడుతున్నాను. సభను ముందుకు నడిపించేందుకు దయచేసి సహకరించవల్సిందిగా కోరుతున్నాను. Now, Question No.519.

శ్రీ కురసాల కన్నబాబు (SRI KURASALA KANNABABU): అధ్యక్షా, రాష్ట్రంలో సలహాదారులు, సీపీఓల నియామకంపైన వచ్చిన ప్రశ్నకు సమాధానం చెప్పే ముందుగా అధ్యక్షా, మీరు సభను ఇంత చక్కగా, హుందాగా నడిపిస్తున్నందుకు మా అందరి తరపున కృతజ్ఞతలు తెలియజేస్తున్నాను. ఎవరు ఎన్ని రకాలుగా మాట్లాడినా మిమ్మల్ని కూడా కించపరచే విధంగా అన్నా

కూడా సంయమనం పాటిస్తూ సభను నడిపిస్తున్నందుకు మేమంతా మీ పట్ల గౌరవంగా ఉంటామని తెలియజేస్తున్నాను.

**సలహాదారులు, సి.ఇ.ఓల నియామకంలో రిజర్వేషన్లు**

**ప్రశ్న నంబరు 519 (26)**

సభ్యులు శ్రీ అనగాని సత్యప్రసాద్ , డా. డోలా శ్రీ బాల వీరాంజనేయ స్వామి, శ్రీ అచ్చెన్నాయుడు కింజారపు, శ్రీ వాసువల్లి గణేష్ కుమార్-ఎమ్మెల్యేలు

**గౌరవనీయులైన ముఖ్యమంత్రి గారు దయచేసి ఈ క్రింది సమాచారము తెలియజేస్తారా :**

- (అ) ప్రభుత్వ చైర్మన్, సలహాదారులు, సి.ఇ.ఓలు మరియు ఇతర పరిపాలక పదవులలో నామినేట్ చేయబడిన మరియు నియామకం చేయబడిన వ్యక్తుల సంఖ్య వివరాలు తెలుపండి  
(ఆ ) సదరు నియామకాలలో ప్రభుత్వం రిజర్వేషన్లను పాటించలేదనే విషయం వాస్తవమేనా ?  
(ఇ ) ఈ విషయములో ప్రభుత్వం తీసుకున్న చర్య ఏమిటి ?

**(గౌరవ ముఖ్యమంత్రి గారి తరపున) వ్యవసాయ, సహకార శాఖ మంత్రి (శ్రీ కురసాల కన్నబాబు):**

- (అ) చైర్మన్లుగా 25, సలహాదారులుగా 26, సి.ఇ.ఓలు గా 2, మరియు ఇతర పరిపాలక పదవులలో 21 మంది నియామకాలు జరిగినవి  
(ఆ) ఉత్పన్నం కాదు  
(ఇ) ఉత్పన్నం కాదు

ఉ.10.40

శ్రీ అనగాని సత్యప్రసాద్ (SRI ANAGANI SATYA PRASAD) (రేపల్లె): థాంక్యూ స్పీకర్ సర్. నేను అడిగిన మూడు ప్రశ్నలకు గౌరవ మంత్రివర్యులు మొదటి ప్రశ్నకు చాలా బ్రహ్మాండంగా 73మందికి పోస్టులు ఇచ్చామని చెప్పారు. రెండు, మూడవ ప్రశ్నలకు ఉత్పన్నం కాదు అని సమాధానం ఇచ్చారు. నా ప్రశ్న ఏమంటే ఈ నియామకాల విషయంలో ప్రభుత్వం రిజర్వేషన్లు పాటించలేదనే విషయం వాస్తవమేనా? ఆ విషయంపై ప్రభుత్వం తీసుకున్న చర్యలు ఏమిటి అని అడిగాను.

అధ్యక్షా, ఇదే అసెంబ్లీ సాక్షిగా బడుగు, బలహీనవర్గాలకు, ఎస్సీలకు, ఎస్టీలకు, మైనారిటీలకు, మహిళలకు పెద్దఎత్తున రిజర్వేషన్స్ ఇస్తామని గౌరవ ముఖ్యమంత్రిగారు చాలా గొప్పగా చెప్పారు. అయితే రూ.2,000లు, రూ.3,000లు జీతాలు ఇచ్చి ఎండలో తిరిగే పోస్టులకు మాత్రం రిజర్వేషన్లు పెట్టి ఇట్లా ఎసి గదుల్లో ఉండి, పెద్ద పెద్ద కార్లలో ఉండి, హోదాలు తీసుకునే చైర్మన్ల పదవుల్లో, అలాగే సిఇఓ పదవుల్లో కేవలం ఒక సామాజికవర్గానికి చెందినవారికే ఇవ్వడం న్యాయమా?

(ప్రతిపక్ష సభ్యులు పేమ్ పేమ్ అన్నారు)

(అధికార పార్టీ సభ్యులు అభ్యంతరం వ్యక్తం చేశారు.)

(ప్రతిపక్ష సభ్యులు డా.ఎన్. రామానాయుడు నిలబడి మాట్లాడుతూ సభను ఆర్డర్లో పెట్టండి అని అన్నారు)

ఒక్క నిమిషం ఆగండి, నన్ను మాట్లాడనీయండి. బడుగు, బలహీనవర్గాల అభివృద్ధి కోసం మాట్లాడుతున్నాను. మేము మాట్లాడేటప్పుడు మీరు కూడా వినండి.

మిస్టర్ స్పీకర్ (MR.SPEAKER): అందరూ ఆర్డర్లోనే ఉన్నారు, (ప్రతిపక్ష సభ్యులు డా.ఎన్. రామానాయుడు గారిని ఉద్దేశించి) మీరు కూర్చోండి.

శ్రీ అనగాని సత్యప్రసాద్ (SRI ANAGANI SATYA PRASAD): అధ్యక్షా, ప్రజలకు మెరుగైన సేవలు అందించడం కోసం సలహాదారులను పెట్టుకోవడంలో తప్పు లేదు. తప్పుకుండా పెట్టుకోవాలి. కాకపోతే ఎంతమందిని పెట్టుకుంటున్నాం, ఎంత అవసరం ఉంది, మనకు ఆర్థిక వెసులుబాటు ఎలా ఉంది? ఎందుకంటే, గౌరవ ఆర్థిక శాఖామంత్యులు నిన్ననే చెప్పారు. సంక్షోభంలో ఉన్నాం, జీతాలు ఇచ్చే పాజిషన్లో లేము అని చెప్పారు. గౌరవ ముఖ్యమంత్రిగారు నేను నెలకు రూపాయి తీసుకుంటున్నాను, ఆరు నెలలు ఆరు రూపాయలు తీసుకుంటున్నాను అని చెబుతూ, పక్కనుంచేమో వారికి కావలసిన మనుషులకు మాత్రం రూ.60కోట్లు వెచ్చించే విధంగా ఈ నామినేటెడ్ పోస్టులన్నీ కూడా ఇవ్వడం జరిగింది.

(ప్రతిపక్ష సభ్యులు పేమ్ పేమ్ అన్నారు)

అధ్యక్షా, కేబినెట్ హోదా ఉన్నవి పదిమందికి ఇచ్చారు. గతంలో మేము కూడా ఇచ్చాము. ఈ సలహాదారుల పోస్టులు పెట్టాము. శ్రీ పరకాల ప్రభాకర్గారికి కేబినెట్ హోదా మేము ఇవ్వడం జరిగింది.

(అధికార పార్టీ సభ్యులు మాట్లాడుతూ అంతా దోచుకోవడమే కదా అని అన్నారు)

అయితే ఇప్పుడు కేబినెట్ ర్యాంకు హోదాలో ప్రభుత్వ ముఖ్య సలహాదారులు అని, ప్రజా వ్యవహారాల సలహాదారులని, ప్రజా విధానాల సలహాదారులని అలా పది మందిని పెట్టి, కేబినెట్ ర్యాంకులేనివారిని కూడా ఒక డజను మందిని పెట్టారు. ప్రతి మనిషికి కూడా కుటుంబ ప్రీతి, బంధు ప్రీతి, కుల ప్రీతి, ప్రాంతీయ ప్రీతి ఉండడం తప్పు లేదు. ప్రాంతీయ ప్రీతితో తెలంగాణ రాష్ట్రం ఏర్పడింది. అలాగే, కుటుంబ ప్రీతి, బంధు ప్రీతి, కుల ప్రీతి ఉంటే మనం ఆర్థికంగా వాళ్లు స్థిరపడేవిధంగా ఏమైనా సహాయం చేయాలి గానీ, ఇలాంటి హోదాలు కల్పించుకుంటూ పూర్తిగా ఒకే సామాజికవర్గాన్ని ముందుకు తీసుకెళ్లి 70మందికి నామినేటెడ్ పోస్టులను ఇచ్చారు. పేర్లు చదవమంటే చదువుతాను. నాదగ్గర పేర్లు ఉన్నాయి.



ధనంజయగారు, కృష్ణమోహన్ గారు, నాగేశ్వరరావుగారు, అజేయకల్లంగారు, సుధాకర్ గారు, చెవిరెడ్డి భాస్కర్ రెడ్డిగారు, శ్రీకాంత్ గారు, మధుసూధన్ గారు, సుబ్రమణ్యంగారు, రామకృష్ణగారు అట్లా 70మంది ఉన్నారు.

(అధికార పార్టీ సభ్యులచే అభ్యంతరం)

అట్లా ఒక సామాజికవర్గానికి...

(అధికార, ప్రతిపక్ష సభ్యులు వాదోపవాదాలు చేసుకున్నారు)

మిస్టర్ స్పీకర్ (MR.SPEAKER): మధుసూధన్ రెడ్డిగారూ దయచేసి కూర్చోండి. సత్యప్రసాద్ గారూ కంక్లాడ్ చేయండి.

శ్రీ అనగాని సత్యప్రసాద్ (SRI ANAGANI SATYA PRASAD): అధ్యక్షా, ఒక్క నిమిషం, కంక్లాడ్ చేస్తాను. కులాల గురించి మాట్లాడటం నాకు కూడా ఇష్టం లేదు. కానీ గతంలో గౌరవ ముఖ్యమంత్రిగారు ప్రతిపక్ష నాయకుడుగా ఉన్నప్పుడు దిల్లీ వెళ్లాము. గౌరవ ముఖ్యమంత్రిగారికి ఆరోజు తెలుసు. వారు చెప్పేది కూడా సత్యదూరమైన విషయం అని. కానీ ఒకే సామాజికవర్గానికి 38మంది డివిస్సీలకు పదోన్నతి ఇచ్చారని వారు చెప్పడం జరిగింది. (బెల్) అది అబద్ధం అని వారికి కూడా తెలుసు. కానీ వారికున్న మాధ్యమాల ద్వారా క్షేత్రస్థాయిలోకి చాలా బాగా తీసుకెళ్లారు. ఇవన్నీ కూడా ప్రజలు చూస్తున్నారు. తప్పకుండా ఇవన్నీ కూడా పెట్టుకుని, ఏదైతే ఈ సిఇఓలు, సలహాదారులు, ఇవన్నీ కూడా ఇచ్చారో, అదేవిధంగా మహిళలకు, అలాగే బడుగు, బలహీనవర్గాలు, ఎస్సీ, ఎస్టీ, మైనారిటీలకు తప్పకుండా ఇస్తానని చెప్పారో వాళ్లందరికీ సమస్థానం కల్పించాలి. ఎందుకంటే ఎవరికైతే ఆంధ్రప్రదేశ్ రూపురేఖలు తెలియవో వాళ్లకు కూడా సలహాదారుల పోస్టులు ఇచ్చి వాళ్లు కూడా ముందుకెళ్లడం జరిగింది. (మైకు కట్ చేయబడింది)

శ్రీ కురసాల కన్నబాబు (SRI KURASALA KANNABABU): అధ్యక్షా, దేనిని అయినా సరే వక్రీకరించడం తెలుగుదేశం పార్టీకి వెన్నతో పెట్టిన విద్య. వీళ్లకన్నా వక్రీకరించేవాళ్లు బహుశా దేశంలో ఎవరూ ఉండరు. అధ్యక్షా, నాకొక రెండు నిమిషాలు సమయం ఇవ్వండి. ఇప్పటివరకూ 25మంది చైర్మన్లను, వైస్ చైర్మన్లను, 26మంది సలహాదారులను, ఇద్దరు సిఇఓలను నియమించింది. నిన్న ఈ ప్రశ్న వచ్చిన సందర్భంగా, అసలు రాష్ట్రంలో గతంలో కూడా ఏమి జరిగిందనేది కొద్దిగా సమాచారం తీసుకునే ప్రయత్నం చేశాము. కానీ సమాచారమంతా ఒక్కచోట లేకుండా జాగ్రత్తపడ్డారు. అన్ని డిపార్ట్మెంట్లలో అక్కడక్కడా పోస్టులు ఇచ్చారు. ఆ రకంగా చూసినా 24 డిపార్ట్మెంట్లలో తీసుకుంటే 264 కన్సల్టెంట్ల పోస్టులు ఇచ్చారు.

(అధికార పార్టీ సభ్యులు పేమ్ పేమ్ అన్నారు)

అధ్యక్షా, వారు సామాజికవర్గాల గురించి మాట్లాడుతున్నారు. మా ముఖ్యమంత్రిగారు కూడా శ్రీమతి నందమూరి లక్ష్మీ పార్వతిగారికి, రాజీవ్ కృష్ణగారికి, వాసిరెడ్డి పద్మగారికి, జక్కంపూడి రాజాగారికి ఇచ్చారు. మొట్టమొదటిసారిగా ఎస్సీ కార్పొరేషన్ చైర్మన్ పదవిని ఒక ఎస్సీ మహిళకు ఇచ్చిన ఘనత గౌరవ ముఖ్యమంత్రి జగన్మోహన్ రెడ్డిగారికే దక్కింది.

(అధికార పార్టీ సభ్యులు బల్లలు చరిచారు.)

అదేవిధంగా రెల్లి కార్పొరేషన్, మాదిగ కార్పొరేషన్. ప్రతిపక్షంవారు వారికి కన్వినెంట్ గా వక్రీకరించే కార్యక్రమంలో ఉన్నారు. సలహాదారులుగా ఎవరిని నియమించుకుంటారు? కులాన్ని, మతాన్ని చూసి నియమించుకుంటారా? అది వాళ్ల పద్ధతి. సలహాదారులు ఎవరంటే ఎవరైతే ఆయా రంగాల్లో నిపుణులుంటారో, ఎవరైతే ఆయా రంగాల్లో సమర్థత కలిగినవాళ్లుంటారో, వారిని ఎంపిక చేసుకుని వారి సలహాలు సూచనలు తీసుకుంటారు. అవేవీ శాశ్వతమైన పోస్టులు కావు. అవి ఒక కాలపరిమితికి తోబడి వారినుండి అవసరమైన సలహాలు సూచనలు తీసుకోడానికి ఆ పోస్టులు ఉన్నాయి. ఇప్పుడే మీకు చెప్పాను. కావాలంటే మీకు సమాచారం పంపిస్తాము. ఇందులో వాళ్లకి కన్వినెంట్ గా కొన్ని పేర్లను మాత్రమే చెబుతున్నారు. ఇప్పుడు సలహాదారులుగా కొనసాగుతున్నవారిలో వారి ప్రభుత్వం నియమించిన సలహాదారులు కూడా ఉన్నారు. ఉదాహరణకు వ్యవసాయ శాఖలో టి. విజయ్ కుమార్ గారు, ఐఏఎస్ రిటైర్డ్, అలాంటి అధికారులను కూడా కంటిన్యూ చేస్తున్నారు. ఎక్కడో కావలసిన వాళ్లను పెట్టుకోవడం కోసం, కులాలు, మతాలు చూసే పద్ధతి జగన్మోహన్ రెడ్డిగారికే ఉంటే ఈవిధంగా 151 సీట్లు రావు.

(ప్రతిపక్ష సభ్యులు డా. డోలా శ్రీ బాల వీరాంజనేయస్వామి రిజర్వేషన్స్ గురించి అడిగాము సార్ అన్నారు)

అధ్యక్షా, ఇవాళ దేవాలయాల కమిటీలు మొదలయ్యాయి. దేవాలయాలు మొదలు మార్కెటింగ్ కమిటీల వరకూ ప్రతి దగ్గర ఎస్సీ, ఎస్టీ, బీసీ, మైనారిటీలకు 50శాతం రిజర్వేషన్లు కల్పించిన ఘనత మా గౌరవ ముఖ్యమంత్రి జగన్మోహన్ రెడ్డిగారిదే.

(అధికార పార్టీ సభ్యులు బల్లలు చరిచారు.)

నామినేటెడ్ పోస్టుల్లోనే కాకుండా నామినేటెడ్ పదవుల్లో కూడా 50శాతం రిజర్వేషన్లు ఎస్సీ, ఎస్టీ, బీసీ, మైనారిటీలకు గౌరవ ముఖ్యమంత్రి జగన్మోహన్ రెడ్డిగారు కేటాయించారు.

(ప్రతిపక్ష సభ్యులు డా. డోలా శ్రీ బాల వీరాంజనేయస్వామి 70మందిలో ఎంతమందికి రిజర్వేషన్స్ కల్పించారన్నారు)

(కొంతమంది అధికార పార్టీ సభ్యులు గత ఐదు సంవత్సరాల్లో ఎస్టీలలో మినిస్టర్ లేరన్నారు)

ఈ 70మందిలో అన్ని వర్గాల వారూ ఉన్నారు. వారి కళ్లకు కొంతమందే కనిపిస్తున్నారు. వారు సలహాదారుల పేరిట, కన్సల్టెంట్ల పేరిట వాళ్లు చేసిన ఖర్చు వందల వేల కోట్లు. కేవలం ఇక్కడున్న (తన చేతిలో ఉన్న జాబితాను గౌరవ సభాపతికి చూపిస్తూ) కన్సల్టెంట్లు, వీళ్లకే కాదు, వీళ్లు కాకుండా పెద్ద పెద్ద సంస్థలు KPMG, Ernst & Young ఇలాంటి సంస్థలను తీసుకొచ్చి కూడా కోట్లాది రూపాయలు కట్టబెట్టారు. ఇవి కాకుండా Bluefrog, Yellow Frog లాంటి సంస్థలు ఎలాగూ ఉండనేఉన్నాయి. ఇప్పుడు నేనేమి చెబుతున్నానంటే వారు అడిగిన రిజర్వేషన్లు దీంట్లో ఉత్పన్నం కాదు. ఎందుకంటే సమర్థతను బట్టి, అక్కడున్న అవకాశాన్ని బట్టి తీసుకుంటారు. ఇందులో అందరూ ఉన్నారు. ఇప్పుడు వారు అడుగుతున్నారు. కావాలంటే సలహాదారుల పేర్లు కూడా చెబుతాను. జస్టిస్ ఈశ్వరయ్య...

(ప్రతిపక్ష సభ్యులు డా. డోలా శ్రీ బాల వీరాంజనేయస్వామి రిజర్వేషన్స్ తో సంబంధం లేదా, ఎస్సీ, ఎస్టీలకు ఇచ్చారా అన్నారు.)

(అధికార పార్టీ సభ్యులు బ్రహ్మాండంగా ఇచ్చామన్నారు)

(అధికార పార్టీ సభ్యులు డా. సీదిరి అప్పల రాజు మాట్లాడుతూ గతంలో ఎస్సీ, ఎస్టీలకు డెప్యూటీ సీఎం ఇచ్చారా అన్నారు)

ఏంటి సార్ ఇది, స్పీకర్ సార్ సభను ఆర్డర్ లో పెట్టండి.

(ప్రతిపక్ష సభ్యులచే అంతరాయం)

డాక్టరుగారూ మీరు కూర్చోండి. (ప్రతిపక్ష సభ్యులనుద్దేశించి) మీకు సమాధానం కావాలా, అల్లరి కావాలా? మొదట నేను చెప్పింది విన్న తర్వాత ప్రశ్నించండి. స్పీకర్ సార్.

ఉ.10.50

ఈ ప్రభుత్వం నియమించిన అడ్వైజరీల్లో ఎస్సీలు, ఎస్టీలు, బీసీలు, మైనారిటీలు ఉన్నారు, వాళ్లు ఎవరూ వీళ్లకు (ప్రతిపక్ష సభ్యులకు) కనపడడం లేదు. వారికి నచ్చినవిధంగా సమాధానాలు చెప్పే కార్యక్రమాలు చేస్తున్నారు.

ఏపీ హయ్యర్ ఎడ్యుకేషన్ రెగ్యులేటరీ మానిటరింగ్ కమిషన్ కు చైర్మన్ గా జస్టిస్ ఈశ్వరయ్య గారిని నియమించారు. అంతేకాకుండా, ప్రొఫెసర్ లక్ష్మమ్మ, ఈశ్వరయ్య, భార్గవ్ రాం లను ఏమి చూసి ఉన్నత పదవులు ఇచ్చారు. కేవలం కులాల్ని, అవసరాన్ని, రాజకీయాన్ని చూసి అడ్వైజరీలను తీసుకునే చరిత్ర తెలుగుదేశం పార్టీ నేతలది. ఆరోజు అప్పటికప్పుడు మీడియా అడ్వైజర్ గా ఒక వ్యక్తిని నియమించారు. బీజేపీ అధికారంలోకి వచ్చిన వెంటనే అప్పటివరకు లేని ప్రేమ పుట్టుకొచ్చి మీడియా అడ్వైజర్ గా నియమించుకున్నారు. కానీ ఈ ప్రభుత్వం అలాంటి ప్రభుత్వం కాదు. ఎవరికైతే సమర్థత

ఉంటుందో, ఎవరికైతే అవకాశాలు ఇవ్వాలో, ఎవరైతే గట్టిగా పనిచేస్తారో వారికి పదవులు ఇస్తుంది. బీసీకి చెందిన ఒక జస్టిస్‌ను అవమానపరచిన చరిత్ర వీళ్లది (ప్రతిపక్ష సభ్యులనుద్దేశించి).

(ప్రతిపక్షసభ్యులు అభ్యంతరాలు తెలియజేశారు)

చాలామంది ఉన్నారు. పీటర్ లాంటి వారు, అనుభవజ్ఞుల్ని నియమిస్తే వారు ఎవరూ కనిపించకుండా కేవలం రిజర్వేషన్స్ పాటించలేదని అల్లరి చేసే కార్యక్రమం చేస్తున్నారు. వారి (ప్రతిపక్షం) వాదనలో పస లేదు.

(ప్రతిపక్ష సభ్యులచే సభకు అంతరాయం)

గత ప్రభుత్వంలో కన్నలెంట్ల పేరిట వారికి కావలసిన వారికి, వారి అనుయాయులకు, బంధువులకు పదవులు ఇచ్చుకున్నారు. బంధుప్రీతి, ప్రాంతీయప్రీతి, కులప్రీతి గుంచి ఇప్పుడే సభ్యులు చెప్పారు. ఇవి ఎవరికి ఉన్నాయని అడిగితే ప్రజలు చంద్రబాబు నాయుడు గారి పేరు చెబుతారు.

(బంధుప్రీతి, ప్రాంతీయప్రీతి, కులప్రీతి తెలుగుదేశం పార్టీకి ఉన్నాయని నారా లోకేశ్ బహిరంగ సభలో చెప్పారు అని అధికారపార్టీ సభ్యులు అన్నారు)

కాదని చెప్పమనండి.

(ఉప సభాపతి గారు అధ్యక్ష స్థానాన్ని వహించారు)

అందుకే ఈ ప్రభుత్వం చాలా చాలా క్లియర్ గా ఉంది. అవసరం ఉన్నమేరకు మాత్రమే అడ్వైజర్స్ ను ఈ ప్రభుత్వం నియమించుకుంది తప్ప..

(విపక్ష స్వపక్ష సభ్యుల మధ్య స్వల్ప వాదోపవాదాలు చోటుచేసుకున్నాయి)

MR.DEPUTY SPEAKER: Don't cross talk. Please sit down.

శ్రీ కురసాల కన్నబాబు (SRI KURASALA KANNABABU): అధ్యక్షా, నాకు ఒక్క నిమిషం సమయం ఇవ్వండి, అడ్వైజర్స్, చైర్మన్స్ పేర్లు చెబుతాను. Rajanagaram Constituency MLA Jakkampudi Raja is appointed as a Chairman for Kapu Corporation, Justice A.Shankar Narayana is appointed as a Chairperson for the Permanent AP Commission for BC's, R.K.Roja, Chairperson for the APIIC, Rajeev Krishna-Advisor, G.V.Giri-Advisor, Sridhar Lanka-Advisor, Appasani Krishna Rao-Advisor, Venkat Ramani Bhaskar-Advisor(Finance & Resource), B.Chandra Sekhar Reddy, Chairman-AP State Medical Infrastructure, Venkat Changavalli, Silpa Chukkapalli, Nandamuri Lakshmi Parvathi, Chairperson-AP Telugu Academy, Yarlagadda Lakshmi Prasad..

(మేము అడిగింది ఎస్సీ, ఎస్టీ, మైనారిటీలకు ఎవరెవరికి అడ్వైజరీగా నియమించారో చెప్పమన్నాం అని ప్రతిపక్ష సభ్యులు అన్నారు)

శ్రీ ధర్మాన కృష్ణదాస్ (SRI DHARMANA KRISHNADAS): (మైక్ లేకుండా) మీరు అడిగారు కదా, మంత్రి గారు చెబుతున్నారు వినండి.

(ప్రతిపక్ష సభ్యులచే సభకు అంతరాయం)

శ్రీ కురసాల కన్నబాబు (SRI KURASALA KANNABABU): K. Hemachandra Reddy, Chairman-Higher Education Council ఇలా చాలా ఉన్నాయి, లిస్ట్ మీకు వంపుతాను అధ్యక్షా. దీనిని వారికి (ప్రతిపక్షం) పంపండి. ఎక్కడా దాపరికం లేదు.

శ్రీ వై.ఎస్.జగన్మోహన్ రెడ్డి (SRI Y.S.JAGANMOHAN REDDY): ఇంత దారుణమైన, విషయాన్ని వక్రీకరించే వ్యక్తులు బహుశా ప్రపంచ చరిత్రలో ఎవరూ ఉండరేమో, అది ఒక్క చంద్రబాబు నాయుడు గారి పార్టీకి సంబంధించిన వ్యక్తులు మాత్రమే ఉంటారేమో. ఇక్కడ నేను కొన్ని విషయాలు చెప్పాలి. మొట్టమొదటి శాసనసభలో మేము తీర్మానం చేశాం, it is a law. ఏ నామినేటెడ్ పోస్టులైనా కూడా యాభై శాతం రిజర్వేషన్స్ను కల్పిస్తూ ఎస్సీ, ఎస్టీ, బీసీ, మైనారిటీలకు కల్పించాం.

(అధికారపక్ష సభ్యులు బల్లలు చరిచారు)

ఈవిధంగా శాసనం చేసిన ఏకైక సభ దేశ చరిత్రలో ఏదైనా ఉందీ అంటే అది ఈ సభ అని చెబుతున్నాను.

Not only 50% reservations to SC, ST, BC and Minorities in the nominated posts, నామినేటెడ్ పనుల్లో కూడా యాభై శాతం రిజర్వేషన్స్ను ఎస్సీ, ఎస్టీ, బీసీ, మైనారిటీలకు ఇచ్చిన ఏకైక రాష్ట్రం మన రాష్ట్రం అని గర్వంగా చెబుతున్నాను. ఇందులో భాగంగానే ఏఎంసీలు, ఇంతకు ముందు మార్కెట్ యార్డ్లో చైర్మన్ పదవులు రావాలంటే రాజకీయంగా ఎంతో పలుకుబడి ఉన్న ఓసీ తెగ తప్ప ఆ పోస్టుల్లో ఉండే పరిస్థితులు లేవు.

(ప్రతిపక్ష సభ్యులచే సభకు అంతరాయం)

అటువంటి పోస్టుల్లో కూడా ఉదాహరణకు కృష్ణా జిల్లాలో 19 మార్కెట్ కమిటీ చైర్మన్లకు సంబంధించి అందులో పది పోస్టులు ఎస్సీ, ఎస్టీ, బీసీ, మైనారిటీలకు సంబంధించిన వాళ్లకు ఇచ్చామని గర్వంగా చెబుతున్నాం.

(అధికారపక్ష సభ్యులు బల్లలు చరిచారు)

మార్కెట్ కమిటీ చైర్మన్ల పదవులు అయితేనేమి, గుళ్లలో చైర్మన్ పదవులు రావాలంటే దానికి ఎంతో పలుకుబడివుంటే తప్ప వచ్చే పరిస్థితులు లేవు. ఇవాళ ప్రతి గుడిలో కూడా చైర్మన్ పదవుల నుంచి



కమిటీ సభ్యుల దాకా ఎస్టీ, ఎస్సీ, బీసీ, మైనారిటీలకు సంబంధించిన వాళ్లకు ఇస్తున్నామంటే ఏ స్థాయిలో ఇస్తున్నామో ఒక్కసారి ఆలోచన చేయమని కోరుతున్నాను.

(అంతరాయం కొనసాగింపు)

District Co-operative Banks, District Co-operative Marketing Societies లల్లో 13 పోస్టులుంటే అందులో ఏడు నామినేటెడ్ పోస్టులను భర్తీ చేస్తే ప్రతిదానిలో ఎస్టీ, ఎస్సీ, బీసీ, మైనారిటీలకు ఇచ్చామని గర్వంగా చెబుతున్నాం.

(అధికారపక్ష సభ్యులు బల్లలు చరిచారు)

వీటన్నింటిలో కూడా యాభై శాతం రిజర్వేషన్స్ మహిళలకు ఇచ్చామని సగౌరవంగా ఈ వేదికపై చెబుతున్నాను. చైర్మన్, చైర్పర్సన్ పదవులు ఎవరికో ఇచ్చారని ఈయన (ప్రతిపక్ష నాయకుడు) చెబుతున్నాడు. నేను ఒకసారి చదివి వినిపిస్తాను. ఎలాంటి వ్యక్తులకు ఇచ్చాం, వారికి ఎలాంటి పాజిషన్స్ ఇచ్చామో ఒకసారి ఆలోచన చేయమని కోరుతున్నాను. Justice A.Shankar Narayana, Chair Person for the Permanent AP Commission for BC's, Jakkampudi Raja, Chairman for Kapu Corporation, కాపు కార్పొరేషన్ కు కాపులకు సంబంధించిన వ్యక్తులు మాత్రమే ఉంటారు గానీ వేరే వాళ్లు ఉండరు. శ్రీమతి ఆర్.కె రోజాను ఏపీఐఐసీకు చైర్పర్సన్ గా పెట్టాం. B.Chandra Sekhar Reddy, Chairman-AP State Medical Infrastructure, he is a reputed Doctor, Smt. Nandamuri Lakshmi Parvathi, Chair Person-AP Telugu Academy, మీ (ప్రతిపక్షం) పార్టీ వ్యవస్థాపకుడు గారి భార్య, చంద్రబాబు నాయుడు గారి అత్త గారు. మీ ప్రభుత్వంలో ఎటువంటి పదవి ఇవ్వలేదు, మేము ఇచ్చాం.

(విపక్ష స్వపక్ష సభ్యుల మధ్య స్వల్ప వాదోపవాదాలు చోటుచేసుకున్నాయి)

Ram Mohan Rao, Vice Chairman, Lakshamma, Vice Chairman, B.Sudheer Prem Kumar, Secretary-APSCHE, Justice V.Eswaraiah Goud, Chairman-AP Higher Education Regulatory and Monitoring Commission, Bhaghava Ram Mohan Rao, Vice Chairman, Ramamohan Rao, Chairman-Andhra Pradesh State Minimum Wages Advisory Board, S.Md.Nouman, Chairman-AP State Urdu Academy, Abdul Raheem Afsar, Vice Chairman-AP State Urdu Academy, S.M. Ziauddin, Chairperson-AP State Minorities Corporation Commission, Bandi Arjuna Manoj Kumar, Vice Chairman-AP State Minorities Commission.

(Interruptions continued)

JC Sharma(IAS Retired Officer), Chairman of One-Man Commission.

ఉ.11.00

శ్రీ వడ్డె మధుసుదన్ రావు, చైర్మన్ ఏపి Relli and other venture co-operative finances corporation , శ్రీమతి అమ్మాజి చైర్మన్, ఏపి మాల వెల్ఫేర్ కో-ఆపరేటివ్ ఫైనాన్స్ కార్పొరేషన్ లిమిటెడ్, శ్రీ కొమ్మూరి కనకారావు, ఏపీ మాదిగ వెల్ఫేర్ కో-ఆపరేటివ్ ఫైనాన్స్ కార్పొరేషన్, వాసిరెడ్డి వద్దు.. ఈ లిస్టు చూస్తే అర్థం కావడం లేదా! ఇందులో సగానికి పైగా చైర్మన్లు ఎస్సీ, ఎస్టీ, బీసీలు, మైనారిటీలే ఉన్నారని అర్థం కావడం లేదా! అయినా అసలు వీళ్ళకు అర్థం కావడం లేదు, కనబడుటలేదు. చైర్మన్ పదవులు చాలా ఉన్నాయి. ఇంకా సుమారు 160పైచిలుకు చైర్మన్ పదవి పోస్టులు పెండింగ్లో ఉన్నాయి. ఇవన్నీ లోకల్ బాడీ ఎలక్షన్లు అయిన తరువాత రిక్రూట్ చేస్తారు. ఇదే చట్టసభలో ఫైనల్ లిస్టు రిలీజ్ చేసి చూపిస్తాను. 50% ఎస్సీ, ఎస్టీ, బీసీ, మైనారిటీలకే ఇస్తానని తెలియజేస్తున్నాను.

(అధికార పక్ష సభ్యులు జై జగన్ అని అన్నారు)

అడ్వైజర్ విషయానికి వస్తే, it cannot be termed as nominated posts. కారణం ఏంటి అంటే ఆయా రంగాల్లో ఎవరికైతే నైపుణ్యత ఉంటుందని భావిస్తారో ఆ నైపుణ్యతను విలువలు కట్టి, ఎవరైతే వాల్యూని, ఎఫిషియన్సీని పెంచగలుగుతారో వాళ్ళను అడ్వైజర్ పోస్టులో తీసుకుంటారు. ఆ అడ్వైజర్ పోస్టు ఒకట్రెండు సంవత్సరాలే. ఆయారంగాల్లో value add చేసేందుకు తీసుకుంటారని కూడా అర్థం కాని పరిస్థితిలో వీళ్ళు ఉన్నారు. వీరు కుటుంబరావుగారిని ఎందుకు అడ్వైజర్గా తీసుకున్నారు. అతను మీ సామాజిక వర్గానికి సంబంధించిన వ్యక్తే కదా అని అనొచ్చు. కానీ ఇవాళ నేను అనడం లేదు. అడ్వైజర్ అనే పోస్టులకు నేను ఇక్కడ కులం తీసుకురావడం లేదు. అడ్వైజర్ని టెంపరరీగా ఎక్కడైనా తీసుకుంటారంటే, ఆయా రంగాల్లో నైపుణ్యం పెంచుకోవడానికి తీసుకుంటారు. ప్రతీ రంగంలో ఎస్సీ, ఎస్టీ, బీసీ, మైనారిటీలకు పెద్దపీట వేసిన ప్రభుత్వం ఏదైనా ఉంది అంటే అది మా ప్రభుత్వమని గర్వంగా చెప్పగలుగుతారు. మా ప్రభుత్వంలో, మా క్యాబినేట్లో సుమారు 60శాతం ఎస్సీ, ఎస్టీ, బీసీ, మైనారిటీలే నని గర్వంగా ఇదే వేదిక నుంచి చెబుతున్నాను. మా క్యాబినేట్లో ఐదు మంది డెప్యూటీ చీఫ్ మినిస్టర్లు ఉన్నారు.

( మీ క్యాబినేట్లో పనికిరానివారున్నారని ప్రతిపక్ష సభ్యులు అన్నారు)

ఆ ఐదుగురిలో నలుగురు ఎస్సీ,ఎస్టీ,బీసీ, మైనారిటీలని గర్వంగా చెబుతున్నాను.

(జై జగన్ అని అన్నారు)

ఈరాష్ట్రంలో హోం మంత్రి ఎవరూ అని అడిగితే ఒక ఎస్సీ దళిత మహిళ అని ఇదే వేదికపైన నేను గర్వంగా చెబుతున్నాను. (బల్లలు చరిచారు) ఈ రాష్ట్రంలో ఎడ్యుకేషన్ మినిస్టర్ ఎవరూ అంటే, పిల్లలకు చదవులు చెప్పించే మంత్రి ఎవరూ అంటే, మాదిగ సామాజిక వర్గానికి సంబంధించి డా.ఎ.సురేష్ అని నేను గర్వంగా చెబుతాను. ఈ రాష్ట్రంలో రెవిన్యూ మంత్రి ఎవరూ అంటే ఆర్థిక పరిస్థితులు నిలబెట్టే వ్యక్తి ఎవరూ అంటే పిల్లి సుభాష్ చంద్రబోస్ గారు అని గర్వంగా చెబుతాను. ప్రతివర్గంలో ప్రతీ అడుగులో

ఎస్సీ, ఎస్టీ, బీసీ, మైనారిటీలకు పెద్ద పీట వేసిన ప్రభుత్వం ఏదైనా ఉందంటే, మా ప్రభుత్వమే అని సగర్వంగా ఈరోజు చెప్పగలుగుతాను. (బల్లలు చరిచారు) ఇంతకన్నా దారుణమైన రాజకీయాలు చేస్తున్న పరిస్థితులు ఎక్కడా కనిపించవు. దయచేసి ఇటువంటి వ్యక్తులకు మైకు ఇవ్వడం పాపమే అవుతుందని చెప్పి దయచేసి గ్రహించండిని నేను కోరుతున్నాను.

( పేంపేం అని అధికార పార్టీ సభ్యులు అన్నారు)

(గౌరవ సభాపతి అధ్యక్షస్థానంలో ఉన్నారు)

శ్రీ కురసాల కన్నబాబు (SRI KURASALA KANNABABU): మతపిచ్చి, కుల పిచ్చి, బంధు ప్రీతి గురించి మాట్లాడారు. గతంలో ఒక పబ్లిక్ మీటింగులో వారి తనయుడు లోకేష్ గారు మత పిచ్చి, కుల పిచ్చి, బంధు ప్రీతి ఉన్న పార్టీ మాదే అని చెప్పారు.

MR.SPEAKER: Question No.526

### **FLOOD BANKS OF VAMSADHARA AND NAGAVALI**

#### **L.A.Q.No.526(30)**

Given notice by - Sri Ashok Bendalam, Sri P.G.V.R. Naidu, Dr.Dola Sree Bala Veeranjanya Swamy, Sri Anagani Satya Prasad - M.L.A's.

Will the Minister for Irrigation (Water Resources) be pleased to state:

a) The details of construction of Flood Banks of Vamsadhara and Nagavali Rivers in Srikakulam District; and

b) The time by which works will be completed?

**HON'BLE MINISTER FOR IRRIGATION (WATER RESOURCES) (SRI POLUBOINA ANILKUMAR):**

a) The Government have accorded administrative approval for Rs.310.725 Cr., vide G.O.Ms.No.1, Dt.03.01.2007.

The Flood Banks works were taken up in Six Packages. Four Packages for Vamsadhara River and Two Packages Nagavali River. The Government have permitted to pre-close the contracts pertaining to Vamsadhara Flood Banks Packages I, II and III with certain conditions on the plea of ambiguity in 1980 OMFLs as per the request of the agency.

Revised Administrative Approval was accorded by the Government of Andhra Pradesh for Formation of flood banks on Vamsadhara and Nagavali Rivers for Rs.1055.60Crores vide.G.O.Ms.No.40/Water Resources (Proj.I.A2) Department Dt.14.07.2017. The balance works of Vamsadhara Flood Banks Packages I,II and III were entrusted to different agencies.

b) The flood bank works are programmed to be completed in two years period.

శ్రీ బెందాళం అశోక్ (SRI BENDALAM ASHOK)(ఇచ్చాపురం): అధ్యక్షా, ముఖ్యంగా మీ నియోజకవర్గానికి చెందిన ప్రశ్న. గతంలో డా.వైఎస్ రాజశేఖర్ రెడ్డిగారు 2007లో శంకుస్థాపన చేసిన ఈ ప్రాజెక్టు అనేక కారణాల వల్ల 2018 వరకు కూడా పూర్తి కాని పరిస్థితుల్లో 2018లో రూ.1050కోట్ల ఈ ప్రాజెక్టు ప్రారంభించడం జరిగింది. అయితే 25శాతం కన్నా తక్కువ పనులు అయ్యాయని దీన్ని మళ్ళీ ఆపివేసిన పరిస్థితి ఉంది. మీకు ఈ విషయం తెలుసు. 23గ్రామాలకు సంబంధించి ప్రధానమైన సమస్య. ముఖ్యంగా ప్రాణనష్టంకానీ, ఆస్తి నష్టం కానీ, పశువులు కూడా చనిపోతున్న పరిస్థితులు అక్కడి ప్రజలు చాలా ఇబ్బందులు పడుతున్న పరిస్థితులు ఉన్నాయి. త్వరితగతిన ఈ ప్రాజెక్టు పూర్తి చేయాలని తెలియజేసుకుంటున్నాను. గతంలో వంశధారని బహుదాతో ఇంటర్ లింక్ చేసే కార్యక్రమం కూడా మొదలు పెట్టి ఆపివేశారు. మన జిల్లాకు ఇది లైఫ్ లైన్ వంటి ప్రాజెక్టు కాబట్టి దయించి తొందరగా కంప్లీట్ చేయాలిందిగా మీద్వారా కోరుతున్నాను.

మిస్టర్ స్పీకర్ (MR.SPEAKER): వంశధార-బహుదా లింకింగ్ కి సంబంధించి సెవరేల్ ఫామ్ లో రండి. యాక్చువల్ గా ఈ క్వశ్చన్ కరకట్ట గురించి.

శ్రీ పోలుబోయిన అనిల్ కుమార్ (SRI POLUBOINA ANILKUMAR): అధ్యక్షా, గౌరవ సభ్యులు చెప్పినట్లు రివర్స్ టెండరింగ్ ద్వారా అవన్నీ కూడా రెండు సంవత్సరాల్లో పూర్తి చేస్తాం.

శ్రీమతి విశ్వాసరాయి కళావతి (SMT.VISWASARAYI KALAVATHI)(పాలకొండ): ధన్యవాదాలు అధ్యక్షా, ఈ వంశధార కరకట్టలు అలాగే నాగావళి కరకట్టలు నా నియోజకవర్గం నుంచి మొదలౌతాయి. కానీ గౌరవ మంత్రిగారు చెప్పినట్లుగా చాలా కాలం నత్తనడకగా నడుస్తున్నాయి. ఇది గత ప్రభుత్వం బాధ్యతా రాహిత్యంగా కన్పిస్తోంది. గత ప్రభుత్వంలో ఈ ప్యాకేజీలు ఇచ్చారు కానీ భూసేకరణ కూడా జరగలేదు. భూసేకరణ జరపకుండా వంశధార వల్ల అనేక గ్రామాలు ప్రతీ సంవత్సరం ముంపుకి గురవుతున్నాయి. అది మా భామిని మండలం నుంచి ప్రారంభించాల్సిన కరకట్టలు రివర్స్ లో వంశధార నుంచి వేరే గ్రామాలకు ప్రారంభిస్తూ నా నియోజకవర్గం నుంచి పనులు ప్రారంభించకపోవడం వలన ప్రతీ సంవత్సరం నాగావళికి, వంశధారకి వరదలు వస్తూ గ్రామాలన్నీ మునిగిపోతూ ఫ్లడ్ అఫెక్టెడ్ ఏరియా కింద మండలాలుగా గుర్తించి కూడా ఒక్క రూపాయి కూడా సాయం పొందలేదు. కాబట్టి ఇప్పుడు నేను కోరేది ఏమంటే, 2007 నుంచి నాగావళి కరకట్టలు అంటున్నారు. సుమారుగా నాలుగు కోట్ల రూపాయలతో ప్రారంభించి ఇప్పటికి 12సంవత్సరాలు అయింది. గాయత్రీ కనస్ట్రక్షన్స్ కి ఇవి ఇచ్చేకంటే కాంట్రాక్టర్ ని మార్చి లేకపోతే రీ టెండరింగ్ పిలిచి నా మండలంలో వీరగట్టం మండలం నుంచి అనేక గ్రామాలు ప్రతీసంవత్సరం గోపాలపురం, నందివాడ పాలమెట్ల గ్రామాలన్నీ మునిగిపోతున్నాయి.

ఉ.11.10

అలాగే భామిని మండలం వంశధార నుంచి కీసర గ్రామంలో మొన్న గౌరవ మంత్రివర్యులు కృష్ణదాస్ గారు, మేము అందరం పర్యటించాము. కానీ కనీసం కరకట్టలకి వంద మీటర్లు కూడా ఆరోజుకి పూర్తి చెయ్యకపోవడం వల్ల ప్రతీ సంవత్సరం ముంపునకు గురవుతూ ప్రజలకి, గ్రామాలకి, పంటలకి నష్టపరిహారం అందక ఇబ్బంది పడుతున్నారు. అదేవిధంగా సాయిలక్ష్మీ కనెక్ట్ కన్స్ వాళ్లు వంశధార ప్యాకేజీ తీసుకున్నారు. అది వారు ఇంకా ప్రారంభించలేదు. అది 2018లో అగ్రిమెంట్ అయ్యింది. కాబట్టి బిల్ 25శాతం వచ్చినపుడు వారికే 88ప్యాకేజీలో పనులు ఇంకా పూర్తి కాలేదు. 80శాతం ఎర్రమండలం బ్యారేజీకి కాలువ పనులు పూర్తి కాలేదు. మళ్ళీ వారికే రూ.254కోట్లతో ఈ కరకట్టలు ఇచ్చారు. మళ్ళీ వారికే ఇప్పుడు తోటపల్లి మోడరనైజేషన్ పనిని రూ.162కోట్లతో ఇవ్వడం వలన మూడింటింనీ వారు డిలే చేస్తున్నారు. వారిని కూడా మీరు పిలిపించుకుని పనులు వేగంగా చేసే కార్యక్రమం చేయాలని కోరుతున్నాను. నా నియోజకవర్గంలో ప్రాజెక్టుల వల్ల తీవ్రంగా అన్యాయం అయిపోతున్న వారికి ఏ రకంగా ఆర్థిక సహాయం అందడం లేదు కాబట్టి గత ప్రభుత్వంలో నీరు-చెట్టు కోసం ప్రాధాన్యత ఇచ్చారు తప్ప వీటి గురించి ఇవ్వలేదు కాబట్టి మేము తీవ్రంగా నష్టపోతున్నాం కాబట్టి దయచేసి ఇప్పుడైనా మా నియోజకవర్గ అభివృద్ధికి సహాయం చెయ్యమని కోరుతున్నాను.

శ్రీమతి రెడ్డి శాంతి (SMT. REDDY SHANTHI) (పాతపట్నం): అధ్యక్షా, కరకట్ట నిర్మాణం వంశధార నదిమీద మాట్లాడడానికి తెలుగుదేశం ప్రభుత్వానికి ఏమాత్రం హక్కులేదు. చాలా అన్యాయం చేశారు. శ్రీకాకుళం జిల్లా వెనుకబడిన జిల్లా. ఇక్కడ రెండు లక్షల ఎకరాల నుంచి ఐదు లక్షల ఎకరాల పొలాలు సస్యశ్యామలం చెయ్యాలని, ప్రతీ సంవత్సరం కూడా పాతపట్నం నియోజకవర్గం, పాలకొండ, ఆముదాలవలస, కొంత శ్రీకాకుళం ఇవన్నీ కూడా పూర్తిగా మునిగిపోతుంటే ప్రజలు ఆవేదన, ఆందోళన చెందుతున్నారని, తీవ్రమైన నష్టానికి గురవుతున్నారని ఆనాడు దివంగత నేత అవరభగీరధుడు రాజశేఖర్ రెడ్డిగారు కరకట్ట నిర్మాణానికి శంకుస్థాపన చేశారు. ఆయన అకాల మరణంతో శ్రీకాకుళం జిల్లాలోని అన్ని పనులు నత్త నడకన నడిచి గత 2014 నుంచి 2019 లోపు తెలుగుదేశం ప్రభుత్వం అన్యాయం చేసింది. కరకట్ట నిర్మాణం 2017లో కూడా వాళ్లు టెండరింగ్ పిలుచుకుని వాళ్లవాళ్లకే టెండర్లు కట్టబెట్టి కేవలం రూ.1200కోట్ల వరకూ అంచనా విలువలు పెంచి ఆ కరకట్ట నిర్మాణాన్ని పూర్తిగా ఆపివేసిన తెలుగుదేశం ప్రభుత్వానికి కానీ, ఈ రోజు ప్రశ్నించే ఎంఎల్ఏకి కానీ ఎటువంటి హక్కు లేదని సభాముఖంగా మీ ద్వారా తెలియజేస్తూ గౌరవ ముఖ్యమంత్రి జగన్మోహన్ రెడ్డిగారు వంశధార నిర్వాసితులు, ఆ హిరమండలం రిజర్వాయరు, గొట్టా బ్యారేజీ అక్కడ మేము పడుతున్న కష్టాలను సంపూర్ణంగా గ్రహించి నీటిపారుదల శాఖమంత్రిగారు తరపున మీరంతా ఒక్కటై మా ప్రజలని రక్షిస్తారని, కరకట్ట నిర్మాణం చేయిస్తారని మనస్ఫూర్తిగా కోరుకుంటున్నాను.

శ్రీ పోలుబోయిన అనిల్ కుమార్ (SRI POLUBOINA ANILKUMAR): రివర్స్ టెండరింగ్ తరవాత మొత్తం అన్నీ కూడా కంప్లీట్ చేస్తాం.



### రాయలసీమ ప్రాంతంలో జలాశయాలు

ప్రశ్న నెం.524(24)

సర్వశ్రీ వయ్యాపుల కేశవ్, డా.నిమ్మల రామానాయుడు, అచ్చెన్నాయుడు కింజరపు, కరణం బలరామ కృష్ణమూర్తి, డా.డోలా శ్రీ బాల వీరాంజనేయ స్వామి, నిమ్మకాయల చినరాజప్ప-ఎమ్మెల్యేలు

గౌరవనీయులైన సాగునీటి పారుదల శాఖమంత్రిగారు దయచేసి ఈ క్రింది సమాచారం తెలియజేస్తారా:

అ) రాయలసీమ ప్రాంతంలోని రిజర్వాయర్లన్నింటినీ కృష్ణ జలాలతో నింపడంలో ప్రభుత్వం విఫలమైందన్న విషయం వాస్తవమేనా?

ఆ) అయితే, రాయలసీమ ప్రాంతంలోని రిజర్వాయర్లలో నిల్వ ఉన్న జలాల వివరాలు ఏమిటి?

ఇ) ఈ విషయంలో ప్రభుత్వం తీసుకున్న చర్యలేమిటి?

గౌరవనీయులైన సాగునీటి పారుదల శాఖమంత్రి (శ్రీ పోలుబోయిన ఆనిల్ కుమార్):

అ) లేదండీ, వరదల సమయంలో రాయలసీమ ప్రాంతంలో ఉన్న అన్ని రిజర్వాయర్లలో సాధ్యమైనంత గరిష్ట నీటిని నిల్వ ఉంచడమయింది.

ఆ) రాయలసీమ ప్రాంతంలోని రిజర్వాయర్లలో నిల్వ ఉన్న నీటి వివరాలను అనుబంధంగా జతపరచడమయింది.

ఇ) ప్రభుత్వం వరదల సమయంలో ప్రవాహాలను పర్యవేక్షించడమే కాకుండా వరదల కాలంలో అన్ని ఆఫ్-టేక్స్ నుండి తీసుకున్న నీటితో రిజర్వాయర్లను నింపడానికి అవసరమైన అన్నిచర్యలను తీసుకోవడం జరిగింది.

శ్రీ గడికోట శ్రీకాంత్ రెడ్డి (SRI GADIKOTA SRIKANTH REDDY): అధ్యక్షా, నెర్లు బారిన రాయలసీమ ప్రాజెక్టులు పూర్తి చేసేందుకు ఎప్పుడెప్పుడా మంచి పరిపాలన వస్తుంది అని ఎదురు చూశారు.

(అది మా క్వశ్చన్, ఏమిటి సార్ ఇది అని ప్రతిపక్షసభ్యులు డా నిమ్మల రామానాయుడు అన్నారు)

మీరు ఎవరూ చెయ్యకపోతిరి. మీకు ప్రాజెక్టులపైన చిత్తశుద్ధి లేకపోయే. మీరు ఎవరూ చెయ్యేత్తకపోతే రాయలసీమ మీద ప్రేమ లేదని నేనే మాట్లాడం మొదలుపెడితి. మూడునిమిషాలు చూస్తే.

(ప్రతిపక్షసభ్యులచే అంతరాయం)

మిస్టర్ స్పీకర్ (MR.SPEAKER): క్వశ్చన్ వేసిన వారు లేరు.

శ్రీ గడికోట శ్రీకాంత్ రెడ్డి (SRI GADIKOTA SRIKANTH REDDY): కానీ వారు లేవకపోతే ఎలా సార్. తమరు పిలస్తేనే లేచాను సార్.

(సింగిల్ సప్లమెంటరీ అని మీరే చెప్పారు, అది మా క్వశ్చన్ అని ప్రతిపక్షసభ్యులు శ్రీ కె.అచ్చెన్నాయుడు అన్నారు)

మిస్టర్ స్పీకర్ (MR.SPEAKER): అవకాశం ఇస్తున్నాను కదా. ఎందుకు అంత ఆవేశపడిపోతున్నారు. కేశవ్ గారు లేరు కాబట్టి అటు అవకాశం ఇచ్చాను. రామానాయుడు గారూ.

డా. నిమ్మల రామానాయుడు (DR.NIMMALA RAMANAIDU): ధన్యవాదాలు అధ్యక్షా, ఈరోజు రాయలసీమలో జలాశయాలు ఏవైతే ఉన్నాయో వాటిని నింపుకోవడంలో ఒక నిర్లక్ష్యం, నిర్లిప్తత కనిపిస్తోంది. ఎందుకంటే ఆరోజు మేము చూశాం. ఏవైతే రాయలసీమలో కరవు జిల్లాలుగా ఉన్నాయో వాటిని పచ్చని సీమగా మార్చాలనే ఉద్దేశ్యంతో ఆరోజు ఇరిగేషన్ ప్రాజెక్టులకు ప్రాధాన్యత ఇచ్చి దాదాపు ఇరవై అయిదు లక్షల ఎకరాలకు సాగునీరు, తాగునీరు అందించి సస్యశ్యామలం చేయాలనే ఆలోచనతో ఆ రోజు మేము పనిచేసిన పరిస్థితి. ఈ సంవత్సరం కృష్ణా నదికి పెద్దఎత్తున వరదలు వచ్చి 798టిఎంసీల నీరు వస్తే వృధాగా సముద్రంలోకి కలిసిపోయిన పరిస్థితి. ఈరోజు శ్రీశైలం ప్రాజెక్టుకి నేచురల్ గా ఈరోజు వరదలు వస్తే ఆ వరదల నీటిని నిల్వ చేసుకుని తాగునీరు, సాగునీరు అందించడంలో ఈ ప్రభుత్వం వైఫల్యం ఉంది అంటే కచ్చితంగా ఈ ప్రభుత్వానికి అనుభవ రాహిత్యం, చిత్తశుద్ధి లేకపోవడమే అని ఈరోజు మేము భావిస్తున్నాం. ఈరోజు గౌరవ ఇరిగేషన్ మంత్రివర్యులు సమాధానం ఇస్తూ రాయలసీమలో రిజర్వాయర్లు ఏవైతే ఉన్నాయో ఆ రిజర్వాయరు యొక్క సామర్థ్యం ఎంత? దానికి ఇప్పటివరకూ మేము ఎంత నీరు నిల్వచేశామో ఇప్పుడే నోట్ ఇవ్వడం జరిగింది. అందులో చూస్తే వారే చెప్పారు. గండికోట రిజర్వాయరుకి 26.85టిఎంసీల నీరు నిలువ చేసే కెపాసిటీ ఉంటే ప్రస్తుతం గండికోట రిజర్వాయరులో ఎంత నీరు నిల్వ చేశారని అడిగితే కేవలం 12 టిఎంసీలు మాత్రమే నిల్వ చేశామని చెబుతున్నారు. నేనడుగుతున్నా ఈ 12టిఎంసీల నీరు కూడా ఈరోజు నిలువ చేసుకునే శక్తి ఆ గండికోట రిజర్వాయరుకి వచ్చిందంటే గతంలో చంద్రబాబునాయుడు గారు అక్కడి నిర్వాసితులకు రూ.6.5లక్షలు చొప్పున ఆర్ అండ్ ఆర్ ప్రాజెక్టుకి ఇవ్వడం ద్వారా ఆరోజు రూ.479కోట్లు ఒకసారి, రూ.191కోట్లు ఒకసారి రూ.700కోట్లు ఆర్.ఆర్ ప్రాజెక్టుల ద్వారా ఇవ్వడం వల్ల మాత్రమే ఈరోజు ఆ 12టిఎంసీలు నీరు నిలువ చేసుకున్నారు. మిగిలిన 15టిఎంసీలను ఈరోజు ఎందుకు నీరు నిల్వ చేసుకోలేకపోయారు. ఇది చాలా అన్యాయం. ఎందుకంటే అక్కడ ఏవిధమైన పనులు చేయవలసిన అవసరం లేదు. ఎక్కడా కూడా టెక్నికల్ గా ఇబ్బంది లేదు. కేవలం ఆర్ అండ్ ఆర్ కి రూ.1000కోట్లు ఇస్తే మిగిలిన 15టిఎంసీలు కూడా ఆ గండికోట రిజర్వాయర్లో నిలువ చేసుకునే అవకాశం ఉంది. నేనెందుకు చెబుతున్నానంటే ఆ రోజు జగన్మోహన్ రెడ్డిగారు ప్రతిపక్షనాయకులుగా ఉన్నప్పుడు ఆర్ అండ్ ఆర్ ప్రాజెక్టు కింద రూ.6.5లక్షలు కాదు రూ.10లక్షలు నిర్వాసితులకు ఇస్తానని

ఆరోజు చెప్పారు. ఆయన ముఖ్యమంత్రి అయిన తరువాత మొదటిరోజు కడప వెళ్ళినపుడు జమ్మలమడుగు మీటింగులో గండికోట రిజర్వాయర్లో ఈ సంవత్సరం 20 టీఎంసీల నీరు నింపుతామని స్వయంగా ముఖ్యమంత్రి జగన్మోహన్రెడ్డిగారే చెప్పారు. ఈరోజు నాకు అర్థం అయ్యేది ఏమంటే ఆనాడు చంద్రబాబునాయుడు గారు కుప్పం కంటే ముందు పులివెందులకు నీళ్లు ఇస్తానని చెప్పి రూ.700కోట్లు ఖర్చుపెట్టి 12 టీఎంసీల నీరును నిల్వ ఉంచారు. ఈరోజు జగన్మోహన్రెడ్డిగారు ఆయన సొంత జిల్లాకు కేవలం రూ.1000కోట్లు ఖర్చుపెడితే ఈరోజు 15 టీఎంసీల నీరు నిల్వ ఉండేది. ఈరకంగా గండికోట రిజర్వాయర్లో నీరు నిల్వ చేసే అవకాశం పాడుచేసినందుకు ఈ ప్రభుత్వ వైఫల్యాన్ని అడుగుతున్నాను.

ఉ.11.20

అదే విధంగా చిత్రావతి బ్యాలెన్సింగ్ రిజర్వాయర్ కూడా కడప జిల్లాలో ముఖ్యమంత్రిగారి పులివెందుల నియోజకవర్గంలో ఉన్న ప్రాజెక్టు. దాని పూర్తి సామర్థ్యం పది టీఎంసీలుకాగా అందులో కేవలం 6.8 టీఎంసీలు మాత్రమే నిల్వ చేశామని మంత్రిగారు చెప్పారు. మిగిలిన 3.2 టీఎంసీలు నిల్వ చేయాలంటే పనులేమీ చేయనవసరం లేదు, టెక్నికల్ గా కూడా ఇబ్బంది లేదు, కేవలం రూ.50కోట్లు సహాయ పునరావాసం కోసం ఇచ్చి ఉంటే 3.2 టీఎంసీలు కూడా నిల్వ చేసుకొనే అవకాశమున్నా నిల్వ చేయకపోవడం ప్రభుత్వ వైఫల్యం కాదా అని అడుగుతున్నాను.

(అధికారపక్ష సభ్యులనుంచి అంతరాయం)

ఎవరి ఖర్చో అర్థమవుతున్నది. అందుకు వారు సిగ్గుపడాలి. మంత్రిగారు ఇచ్చిన సమాధానంలోనుంచే నేను మాట్లాడుతున్నాను. నేను నా సొంత రిపోర్టులు ఏమీ చదవడంలేదు. ఇది చాలా ముఖ్యమైనది కాబట్టి సభ్యులను కాస్త వినమనండి. గోరకల్లు రిజర్వాయర్ పూర్తి సామర్థ్యం 12.44 టీఎంసీలు కాగా వారి సమాధానంలోనే కేవలం 8.16 టీఎంసీలు నిల్వచేశామని చెప్పారు. శ్రీశైలం బ్యాక్ వాటర్ నుంచి గోరకల్లు రిజర్వాయర్లో మిగిలిన నాలుగు టీఎంసీలు నిల్వచేసుకుంటే అక్కడనుంచి అవుకు, గండికోట రిజర్వాయర్లకు నీరు వచ్చి ఉండేది. ఈరకంగా గోరకల్లులో నిల్వచేయకపోవడంవలన గండికోట రిజర్వాయర్ పరిధిలోని రైతులకు కూడా నష్టం జరుగుతున్నది. మైదుకూరు నియోజకవర్గంలో బ్రహ్మాంసాగర్ రిజర్వాయర్ గురించి మంత్రిగారి సమాధానంలో చెప్పలేదు. ఆ రిజర్వాయర్ సామర్థ్యం 15 టీఎంసీలు కాగా అందులో ప్రస్తుతం నిల్వ ఉన్నది కేవలం 6.5 టీఎంసీలు మాత్రమే. ఈ రిజర్వాయర్కు ఏవిధమైన సమస్యలు లేవు. ఆ రిజర్వాయర్లో ఆర్ అండ్ ఆర్ పని లేదు, పనులు చేయవలసినవి కూడా లేవు, టెక్నికల్ సమస్యలు కూడా లేవు.

(అధికారపక్ష సభ్యులనుంచి అంతరాయం)

అధ్యక్షా, నేనెక్కడా కూడా డీవియేట్ కావడంలేదు. నేను ఎవరినీ విమర్శించడంలేదు. ఆ రిజర్వాయర్ పూర్తి సామర్థ్యం 15టీఎంసీలు కాగా కేవలం 6.5టీఎంసీలు మాత్రమే నిల్వ చేశారంటే జలవనరుల శాఖ మంత్రిగారి చేతగానితనమా, ప్రభుత్వ చేతగానితనమా అని అడుగుతున్నాను. గత ప్రభుత్వ హయాంలో శ్రీశైలం ప్రాజెక్టులో నీరు లేకపోయినా, కృష్ణా నదికి వరదలు రాకపోయినా, వర్షాలు లేకపోయినా ఒకసారి ఆ ప్రాజెక్టులో ఏడు టీఎంసీలు నీటిని నింపారు. ఈ సంవత్సరం కృష్ణానదికి ఎనిమిది సార్లు వరదలు వస్తే ఆ రిజర్వాయర్లో పూర్తి సామర్థ్యంతో నీటిని ఎందుకు నింపలేకపోయారని మీద్వారా ప్రభుత్వాన్ని అడుగుతున్నాను. దేశంలో జైసల్మీర్ తరవాత అత్యంత తక్కువ వర్షపాతం అనంతపురం జిల్లాలో నమోదవుతుంది.

(బెల్)

అధ్యక్షా, నేనెక్కడా డీవియేట్ కావడంలేదు. అనంతపురం జిల్లాలో 1300 చెరువులుంటే ఇప్పటికి కేవలం 54 చెరువులు మాత్రమే నింపారు. ఆ జిల్లాలో 11 రిజర్వాయర్లలో 38.77 టీఎంసీలు నీరు నిల్వచేసే సామర్థ్యం ఉంటే ఇప్పటికి కేవలం 18.88టీఎంసీలు మాత్రమే నింపారు. గత ప్రభుత్వ హయాంలో తీవ్ర వర్షాభావ పరిస్థితులున్నా అనంతపురం జిల్లాలో 2016లో 112 చెరువులు నింపాం, 2017లో 107 చెరువులు, 2018లో 118 చెరువులు నింపారు. అప్పుడు వర్షాభావ పరిస్థితులున్నా ఆ చెరువులను నింపగలిగాం. ఈ సంవత్సరం కృష్ణానదికి ఎనిమిది సార్లు వరద వచ్చినా కూడా కేవలం 50 చెరువులు మాత్రమే నింపారంటే ఇది ప్రభుత్వ వైఫల్యం కాదా? అంతేకాకుండా గాలేరు-నగరి, ఎస్ఎస్బిసి కాలువల సామర్థ్యం 30000 క్యూసెక్కులకు పెంచాలని రూ.1100కోట్లు ఖర్చు పెట్టాలనుకుంటే దానిని కూడా పెండింగ్లో పెట్టడం, ఒక్క అడుగు కూడా ముందుకు వేయకపోవడం కచ్చితంగా ప్రభుత్వ వైఫల్యమని చెప్పక తప్పదు.

శ్రీ గడికోట శ్రీకాంత్ రెడ్డి (SRI GADIKOTA SRIKANTH REDDY): అధ్యక్షా, ప్రాజెక్టుల పేర్లు కూడా తెలియకుండా పేపర్లలో రాయించి చదివించడం మా కర్మ, మా దౌర్భాగ్యం. రాయలసీమనుంచి బాలకృష్ణగారు ప్రాతినిధ్యం వహిస్తున్నారు కాబట్టి ఆయనేమైనా మాట్లాడతారేమో అనుకున్నాను. కేశవ్ తరవాత వారు మాట్లాడతారేమోనని అయిదు నిమిషాలు ఎదురుచూశాను, కానీ మాట్లాడలేదు. మా కర్మ ఎప్పుడూ అలాగే ఉంటుంది. కానీ ఒక్క విషయం చెబుతాను. అనంతపురం జిల్లాను బతికిస్తున్న హెచ్ఎస్ఎస్ఎస్, జీఎస్ఎస్ఎస్ ప్రాజెక్టుల గురించి వారు ప్రస్తావించారు. రాజశేఖర్రెడ్డిగారు ముఖ్యమంత్రి అయిన తరవాత అంతకు ముందు ఆ ప్రాంతాన్ని ద్వేషించిన వ్యక్తి ఆ ప్రాంతానికి నీరివ్వడం ఎందుకని, అంతకు ముందు ఎన్టీ రామారావుగారు ఆ ప్రాజెక్టుకు రూ.40కోట్లు మంజూరు చేస్తూ జీవో ఇచ్చారు, మేం ఖర్చు పెట్టలేదు, ఆ ప్రాంతానికి అన్ని నిధులు అవసరమా అని దానిని ఐదు టీఎంసీలకు కుదించిన మాట వాస్తవమా, కాదా అని చెప్పమని సభాముఖంగా చంద్రబాబు నాయుడుగారిని డిమాండ్ చేస్తున్నాను. ఐదు టీఎంసీలకు కుదించిన హెచ్ఎస్ఎస్ఎస్ఎస్ను మా

నాయకుడు రాజశేఖరరెడ్డిగారు దానిని తిరిగి 40టీఎంసీలకు పెంచారు. ఆయన అయిదు సంవత్సరాల పరిపాలనా కాలంలో అనంతపురం జిల్లాలో నీరు పారించి ఆ జిల్లాలో కరవును పారదోలిన గొప్ప నాయకుడు రాజశేఖరరెడ్డిగారు. ఇప్పుడు అనంతపురం జిల్లా హార్టికల్చరల్ హబ్ అయినా అనంతపురం జిల్లా నుంచి ప్రతి రోజూ 300 టన్నుల కూరగాయలు ప్రతి రోజూ హైదరాబాదుకు, బెంగళూరుకు పోతున్నాయంటే అందుకు కారకులు దివంగత నేత రాజశేఖరరెడ్డిగారు. ఆ తరవాత అధికారంలోకి వచ్చిన వారు ఆ ప్రాజెక్టులో ఐదారు కోట్ల రూపాయల విలువైన పనులు పెండింగ్ ఉంటే దాని అంచనాలు వందల కోట్లకు పెంచుకొని దోచుకున్నారు కానీ ఏమాత్రం అభివృద్ధి చేయలేదు. పోతిరెడ్డిపాడు, గండికోట ప్రాజెక్టుల గురించి మాట్లాడుతున్నారు.

(ప్రధాన ప్రతిపక్ష సభ్యులనుంచి అంతరాయం)

(సిగ్నేటరీకి మాకు అవకాశం ఇవ్వకుండా వారికి ఎలా అవకాశమిచ్చారని శ్రీ కె.అచ్చెన్నాయుడు అన్నారు)

అధ్యక్షా, వారు అంతసేపు మాట్లాడితే మేం విన్నాం.

మిస్టర్ స్పీకర్ (MR.SPEAKER): చెబుతారు, వినండి. రామానాయుడుగారూ, సిగ్నేటరీలకు కూడా ఇస్తాను. నాయుడుగారూ, గౌరవసభ్యులు మాట్లాడేటప్పుడు మీరు కూడా సహకరించాలి.

శ్రీ గడికోట శ్రీకాంత్ రెడ్డి (SRI GADIKOTA SRIKANTH REDDY): అధ్యక్షా, వారేమి మాట్లాడినా వారి విజ్ఞతకు వదలివేస్తున్నాను. ఆరోజున పోతిరెడ్డిపాడును పెంచుతుంటే అప్పటి ముఖ్యమంత్రిగారు బ్యారేజీపైకి వచ్చి ధర్నా చేసి రాయలసీమకు నీరివ్వడం ఏమిటి, పోతిరెడ్డిపాడును పెంచడమేమిటని అన్నారో, లేదో చెప్పమనండి. అన్ని ప్రాంతాలను సమంగా చూడాలని దివంగత నాయకుడు పోతిరెడ్డిపాడును పెంచి పోతిరెడ్డిపాడు హెడ్ రెగ్యులేటర్ కు అనుగుణంగా కెనాల్స్ చేపట్టారు. దురదృష్టవశాత్తు ఆయన మరణించిన తరవాత ఈయన కొయలేషన్ లో పనిచేసిన కిరణ్ కుమార్ రెడ్డిగారి ప్రభుత్వం గానీ, ఆ తరవాత ముఖ్యమంత్రి అయిన ఈయనగానీ అక్కడ ఒక చిన్న పని కూడా చేయలేదు. కానీ వందల కోట్ల రూపాయల విలువైన పనులకు టెండర్లు పిలిచి సి.ఎం.రమేశ్ అనే కాంట్రాక్టరుకు పనులు అప్పగించగా అక్కడ వచ్చిన సొమ్ముతో దుబాయ్ లో డ్యాన్స్ లు వేయడాన్ని కూడా మనం చూశాం.

శ్రీ నారా చంద్రబాబు నాయుడు(SRI NARA CHANDRABABU NAIDU): (మైక్ లేకుండా) అధ్యక్షా, మీరు అతనికి మైక్ ఎందుకు ఇచ్చారు? ఇది సభా సంప్రదాయం కాదు. మీరిలా చేయడం కరెక్ట్ కాదు, ఇది మంచి పద్ధతి కాదు. మీరిలా చేస్తే మేం వాకౌట్ చేస్తాం.



శ్రీ కె.అచ్చెన్నాయుడు (SRI KINJARAPU ATCHANNAIDU): (మైక్ లేకుండా) అధ్యక్షా, ఇకనుంచి సింగిల్ సప్లైమెంటరీ అన్నారు. నేను సిగ్నెటరీని, నాకు అవకాశం ఇవ్వకుండా, అతనికి ఎలా అవకాశం ఇచ్చారు.

MR.SPEAKER: You go to your seats. మీరు కూర్చోండి.

(అంతరాయం)

అవును, మీరు కొంచెం నెమ్మదిగా మాట్లాడండి. ఇది బజారు కాదు, దౌర్జన్యంగా మాట్లాడడానికి. కొంచెం నెమ్మదిగా మాట్లాడండి. మీ సీట్లకు వెళ్లండి. You go to your seat. Don't..... cross your limits. సిగ్నెటరీస్కు కూడా ఇస్తానంటున్నాను కదా!

శ్రీ గడికోట శ్రీకాంత్ రెడ్డి (SRI GADIKOTA SRIKANTH REDDY): అధ్యక్షా, కేవలం వీరి వైఫల్యం వలన కెనాల్స్ క్యారీయింగ్ కెపాసిటీ లేకపోవడంవలన చేయలేకపోయాం, అయినా కూడా ఈ మూడు నెలలలో చాలా టీఎంసీలు తీసుకెళ్లాం. అదేరకంగా అవుకు రిజర్వాయర్కు కూడా నీరు తరలించాం. వాటికి రూ.900కోట్లు విడుదల చేసిన ఘనత మా ముఖ్యమంత్రిగారిది. ఈ రకంగా రూ.900 కోట్లు విడుదల చేసి ఆర్ అండ్ ఆర్ చెల్లించి దానిని ఒక సంవత్సరంలో పూర్తి చేయాలనే ఆలోచన ఉన్న వ్యక్తి జగన్మోహన్రెడ్డి.

మిస్టర్ స్పీకర్ (MR.SPEAKER): రాయలసీమకు సంబంధించిన ప్రశ్న అది. ఆయనకు అవకాశం ఇచ్చాను మాట్లాడనీయండి. మీకు కూడా అవకాశం ఇస్తాను, అప్పుడు మాట్లాడుదురు.

ఉ.11.30

మీరు ఆ టైముకి బిజినెస్కు సహకరిస్తే 10.30 గంటలకే ముగిస్తాను. మీరు ఇష్టమొచ్చినట్లుగా unnecessary issues మీద డైవర్ట్ చేసి స్పీకర్ని బ్లేమ్ చేస్తే ఎట్లాగ? This is not correct.

శ్రీ నారా చంద్రబాబు నాయుడు(SRI NARA CHANDRABABU NAIDU): నాకు మైక్ ఇవ్వండి. మీరు ఏకపక్షంగా డిక్టేట్ చేస్తున్నారు.

మిస్టర్ స్పీకర్ (MR.SPEAKER): దయచేసి అందరూ కూర్చోండి. తరువాత మాట్లాడుదురు. కూర్చోండి.

శ్రీ గడికోట శ్రీకాంత్ రెడ్డి (SRI GADIKOTA SRIKANTH REDDY): సార్, వాళ్లు ఇంతసేపు మాట్లాడారు. గండికోట ప్రాజెక్టులో carrying capacity canals లేక శ్రీశైలం పోతిరెడ్డిపాడు నుంచైనా కూడా అధికారులను ఆదేశించి ఎంత నీళ్లు వస్తే అంత నీళ్లు తీసుకోండి అని చెప్పిన తరువాత 200

టిఎంసీలు తీసుకోవడంతో సోమశిల మొదటిసారి 75 టీఎంసీలు నింపుకోవడమే కాదు కండలేరులో 46 టీఎంసీలు నింపగలిగాము. ఇది కాకుండా బ్రహ్మాంసాగర్ కి వెలుగోడు నుంచి సరైన కెనాల్ లేదని ఐదు సంవత్సరాలు మేము కడపలో ధర్నాలు చేసినా ఏరోజూ పట్టించుకోలేదు. ముఖ్యమంత్రి గారు ఆదేశించి బ్రహ్మాంసాగర్ ని రేపు సంవత్సరమైనా నీటితో నింపాలని నిధులు కేటాయించారు. ఈరోజు బ్రహ్మాంసాగర్ లో 6 టీఎంసీలు నిలిపాము. ఆయన బ్రహ్మాంసాగర్ ప్రాజెక్టు పేరు కూడా చెప్పలేకపోయారు. సర్వారాయసాగర్ గానీ, వామికోండగానీ, పైడిపాలెం గానీ ఏవీ నింపలేదు. నాకు ఆశ్చర్యం కలుగుతుంది. పులివెందులకు వెళతారు. పులివెందులకు ఇన్ని నీళ్లు ఇచ్చామని అంటారు. నేను ఈరోజు సభ ద్వారా చెబుతున్నాను. గండికోట అనే ప్రాజెక్టు 3 టీఎంసీలకి కుదించి అది కృష్ణా నుంచి నీళ్లు రావు పెన్నా బేస్ట్ చేద్దామని జీ.ఓ. ఇచ్చిన ఈ పెద్ద మనిషి చంద్రబాబు నాయుడు గారు. రాజశేఖర్ రెడ్డి గారు ముఖ్యమంత్రి అయిన తరువాత కడప జిల్లా ప్రజలు, రాయలసీమ ప్రజల గుండె లబ్డబ్ అని కొట్టుకోదు, గండికోట, గండికోట అని కొట్టుకుంటుందని చెప్పి 26 టీఎంసీలకు పెంచిన మహా నాయకుడు రాజశేఖర్ రెడ్డి గారు.

(జోహార్ వైఎస్ఆర్ అని అధికార పక్ష సభ్యులు అన్నారు)

గండికోట నుంచి పులివెందులకు, పైడిపాలెంకు నీళ్లు ఏ విధంగా ఇవ్వాలి చిత్రావతి నీళ్లు ఏ విధంగా ఇవ్వాలని మొత్తం డిజైన్ చేసి ప్రాజెక్టు పూర్తి చేస్తే ఈయన వచ్చి గేట్లు ఎత్తి నేను పులివెందులకు నీళ్లు ఇచ్చాను అంటారు. రాజకీయ నాయకులు ఈ విధంగా కూడా ఉంటారా అని కడప జిల్లాలో మేమైతే కళ్లు తెరుచుకున్నాము. హంద్రీనీవా ఈరోజు బ్రతికింది అంటే ఎవరు రాజశేఖర్ రెడ్డి గారు కారణం. గాలేరు నగరి పోతిరెడ్డిపాడు 40,000 క్యూసెక్కులతో క్యూరియంగ్ కెపాసిటీ లేక ప్రాజెక్టులు నిండలేకుండా ఉన్నాయి 854 టీఎంసీలకే ఆగిపోతుందని మా ముఖ్యమంత్రి గారు తెలంగాణ ప్రభుత్వంతో మాట్లాడి ఏ రకంగా 80,000 క్యూసెక్కులు పెంచుదాం, తద్వారా నీళ్లు ఎక్కువ తీసుకు వెళదామని ఆలోచన చేస్తుంటే దానిని సపోర్ట్ చేయకుండా విమర్శిస్తున్నారు. మాకు ఆశ్చర్యమేమిటంటే గత నాలుగు సంవత్సరాల్లో చంద్రబాబు నాయుడు గారు రాయలసీమకు పట్టిసీమ ద్వారా నీళ్లు ఇచ్చేసానంటాడు. మారోజమ్మ పట్టిసీమ నుంచి నీళ్లు ఏ దారి నుంచి వస్తాయి అన్నా అని అడుగుతున్నది. నిజంగా నాకు కన్ఫ్యూజన్. ఆమెకు కూడా కన్ఫ్యూజన్. అసలు పట్టిసీమ ఎక్కడుంది నీళ్లు ఎక్కడ నుంచి వస్తాయో ఒకసారి చెప్పాలి. పట్టిసీమ ద్వారా శ్రీశైలంకు నీళ్లు ఇస్తామని చెప్పాడు. పట్టిసీమ నుంచి నీళ్లు ఇచ్చానంటాడు. ఇప్పుడు మేము పట్టిసీమ నుంచి నీళ్లు ఇచ్చానని చెప్పలేదు. శ్రీశైలంలో ఉన్నన్ని నీళ్లు వాడుకొని కెనాల్స్ ఎంత సపోర్ట్ చేస్తే అంత తీసుకుని అన్ని ప్రాజెక్టులు నింపుకుంటూ వచ్చాము. అవుకు టన్నెల్ 20,000 క్యూసెక్కులు సపోర్ట్ అయితే 10,000 క్యూసెక్కులే నీళ్లు వస్తే ప్రతీ రోజూ మా సిఎమ్ఎ ఆఫీసు నుంచి ముఖ్యమంత్రి గారు డైరెక్షన్స్ ఇస్తున్నారు. ప్రాజెక్టులు ఎంత తొందరగా నింపుతారు, ఏమేమి bottlenecks ఉన్నాయి త్వరగా క్లియర్ చేయండి అని ఆదేశాలిస్తున్నారు. ఇదే 5 సంవత్సరాలు ఆయన దృష్టి పెట్టి ఉండి ఉంటే ఈరోజు ప్రతీ ప్రాజెక్టులో

కచ్చితంగా నీళ్లు నిండి ఉండేవి. ఆయన ఏ రోజూ దృష్టి పెట్టలేదు. ఈరోజు ఆ ప్రాజెక్టుల గురించి మాట్లాడితే ఎట్లా? ఈరోజు గండికోటకు సమాంతరంగా ఇంకొక స్టోరేజీ పాయింటు ఏమైనా పెట్టుకుందామని ఆలోచన చేసి అటు కర్నూలులో గానీ, అనంతపూర్లో హెచ్ఎన్ఎస్ఎస్ ద్వారా ప్రతీచోట ఏ రకంగా ఇంకా పెంచుతున్నాము, ఆ జిల్లాలో ఇంకా పూర్తిస్థాయిలో కరవు ఏ విధంగా పారదోలుదాం, హంద్రీనీవా కెనాల్కు ఇంకొక సబ్స్టిట్యూట్ కెనాల్ కూడా చేద్దామని గొప్ప ఆలోచన చేసిన ముఖ్యమంత్రి జగన్మోహన్ రెడ్డి గారు. ఆ వ్యక్తిని తప్పులు పడుతున్నారు. మీరు చేసిన ప్రతీ ఒక్క కాంట్రాక్టు ఎంక్వైరీ చేస్తే అవినీతి బయటపడుతుంది. ప్రతీ ఒక్కటి 5 శాతం, 10 శాతం పనులు పెండింగ్ ఉన్నాయి. వందల వేల కోట్ల రూపాయలకు టెండర్లు పెంచేసుకుని ఏ విధంగా దోచుకున్నారో ఆ ఎక్స్‌పర్ట్ కమిటీ రిపోర్టు తొందరలో వస్తుంది. అన్నీ బయటపడతాం. ఈరోజు ఈ రకంగా ఖర్చులు పెట్టి నీళ్లు ఏమాత్రం ప్రాజెక్టుల మీద చిత్తశుద్ధి పెట్టకుండా మరలా ఏదో చేసామంటే ఎట్లా? ఈరోజు నేను ఒకటి చెబుతున్నాను. రాయలసీమలో ప్రాజెక్టుల పైన గానీ, మా ఉద్దేశం ఒక్క రాయలసీమే కాదు ఉత్తరాంధ్రలో ప్రాజెక్టులు, నెల్లూరు, ప్రకాశం జిల్లాలో ప్రాజెక్టులపైన ప్రతీ ఒక్క ఇరిగేషన్ ప్రాజెక్టు పైన రూపకల్పన చేసింది రాజశేఖర్ రెడ్డి గారు. తెలంగాణలో కాళేశ్వరం నీళ్లు వస్తున్నాయంటే ఆరోజు రాజశేఖర్ రెడ్డి గారి ఆలోచన. ఏ ప్రాజెక్టు తలుపు తట్టినా రాజశేఖర్ రెడ్డి గారి పేరు చెబుతాయి. ఆ రకంగా ప్రాజెక్టులకు రూపకల్పన చేసిన మహా నాయకుడు రాజశేఖర్ రెడ్డి గారు.

(జోహార్ వై.ఎస్.ఆర్. అని అధికార పక్ష సభ్యులు నినాదాలు చేశారు)

అధ్యక్షా, అదేబాటలో ఈరోజు జగన్మోహన్ రెడ్డి గారు పయనిస్తున్నారు. రైతులు సంతోషంగా ఉండాలి. అలా కాకుండా పోలవరంకు 26 అనుమతులు అవసరం ఉంటే 24 అనుమతులు తీసుకుని వచ్చి ఆరోజు కెనాల్స్ చేస్తూ ఉంటే, కెనాల్స్ ఎందుకు చేస్తారని కోర్టుకు వెళ్లిన ఈ పెద్ద మనుషులు పోలవరం గురించి మాట్లాడతారు. అసలు ఏ ప్రాజెక్టుపైన అయినా నీళ్లకు మాట్లాడే అర్హత ఉందా? పట్టిసీమ నుంచి రాయలసీమకు నీళ్లిచ్చారా అని అడిగిన దానికి సమాధానం ఏరోజూ చెప్పరు. శ్రీశైలంలో 854 అడుగుల నీటిమట్టం ఉన్నప్పుడు ఎంత కాలమైనా జీ.బి. ఇస్కూ చేయలేదు. శ్రీశైలంలో 854 అడుగులు లెవల్ ఉన్నంత వరకూ ఎన్ని నీళ్లు ఇవ్వగలుగుతాము, ఈ నాలుగు జిల్లాలు అటు ప్రకాశం జిల్లా, నెల్లూరు జిల్లా, రాయలసీమ నాలుగు జిల్లాలు ఏ రకంగా యూజ్ చేసుకోవాలని 80,000 క్యూసెక్కులకు పెంచితేనే సాధ్యపడుతుందని గొప్పగా ఆలోచన చేసి, డిజైన్ చేసి ఆ ప్రాజెక్టులన్నీ తొందరగా పూర్తి చేయాలన్న ఆలోచనతో ముఖ్యమంత్రి గారున్నారు. ఏ ఒక్కరూ మా చిత్తశుద్ధిని శంకించాల్సిన అవసరం లేదు. ఈ సభ ద్వారా ప్రజలకు కూడా మాటిస్తున్నాము. రాయలసీమ ప్రాజెక్టుల్లో ప్రతీ ఒకటి కూడా రాబోవు రోజుల్లో శ్రీశైలంలోని ప్రతీ నీటి చుక్కనూ వాడుకుంటామని ఈ సభ ద్వారా మీకు తెలియచేస్తున్నాను. అది మా చిత్తశుద్ధి. ఎందుకు ధైర్యంగా చెబుతున్నామంటే మా నాయకుడు చిత్తశుద్ధిని మేము చూశాము. మా నాయకుడి ఆలోచనను మేము చూశాము. అందుకనే ధైర్యంగా చెబుతున్నాము. ఈ

ప్రాజెక్టులన్నీ అయిపోతాయి. తెలిసీ తెలియని భాషలో మాట్లాడవద్దని వారిని కోరుకుంటూ సెలవు తీసుకుంటున్నాను.

శ్రీ కింజరాపు అచ్చెన్నాయుడు (SRI KINJARAPU ATCHANNAIDU): అధ్యక్షా, మేము శ్రీకాంత్ రెడ్డి గారు మాట్లాడుతున్నప్పుడు సైలెంట్ గా ఉన్నాము. మేము అడిగిన....

(ఆయన రాయలసీమ సభ్యుడు కాదు అని సభ్యురాలు శ్రీమతి ఆర్.కె.రోజా అన్నారు)

మిస్టర్ స్పీకర్ (MR.SPEAKER): రోజా గారూ ఒక్క నిమిషమమ్మ.

శ్రీ కింజరాపు అచ్చెన్నాయుడు (SRI KINJARAPU ATCHANNAIDU): నేను ఒక సభ్యుడిని. రాయలసీమ అని విడదీయకండి. మీకు రాయలసీమ మీద అవగాహన లేదు. నాకు రాయలసీమ మీద పూర్తి అవగాహన ఉంది. అధ్యక్షా, వాళ్లు మాట్లాడినప్పుడు నేను సైలెంట్ గా ఉన్నాను. మేము అడిగిన ప్రశ్న మొన్న కృష్ణా నదికి వరదలు వచ్చినప్పుడు ప్రభుత్వం గానీ, ముఖ్యమంత్రి గారు గానీ, ఇరిగేషన్ శాఖా మంత్రి గారు గానీ ఆ వరదలను సమర్థవంతంగా నిర్వహించి రాయలసీమలో ఉన్న ప్రాజెక్టులు ఎంత వరకు నింపారు అని అడిగితే మా శ్రీకాంత్ రెడ్డి గారు ఆవు కథ అంతా చెప్పారు. అది ఒక అలవాటైపోయింది. మేము అడిగిన ప్రశ్న ఏమిటి? అధ్యక్షా, జగన్మోహన్ రెడ్డి వచ్చిన తరువాతే రాయలసీమలో ప్రాజెక్టులన్నింటికీ నీరు నిండిపోయిందని శ్రీకాంత్ రెడ్డి గారు చెబుతున్నారు. ఆరు మాసాలు అయింది కదా? ఈ ఆరు మాసాల్లో రాయలసీమలో ఒక్క తట్టెడు మట్టి గానీ, ఒక బస్తా కాంక్రీటు గానీ మీరు వేస్తే మేమే రాయలసీమలో చెరువులన్నీ నింపామంటే మీకు నమస్కారం చేస్తాను. మేము 5 సంవత్సరాలు వర్షాలు లేకపోయినా సరే, కృష్ణా నదిలో నీరు లేకపోయినా సరే నీటిని సమర్థవంతంగా వినియోగించి రాయలసీమలో కరవు ఉన్నానరే నీటిని అందించిన ప్రభుత్వం మా తెలుగుదేశం ప్రభుత్వం. ఈరోజు రాయలసీమ గురించి మాట్లాడుతున్నారు. నేను అడుగుతున్నాను. మీద్వారా ముఖ్యమంత్రి గారికి, శ్రీకాంత్ రెడ్డి గారికి పంపిస్తున్నాను. 2005 సంవత్సరం ఆరోజు దివంగత నేత గౌరవ రాజశేఖర్ రెడ్డిగారు ముఖ్యమంత్రిగా ఆరోజు కృష్ణా వాటర్ డిస్ట్రిబ్యూటరీ ట్రీబ్యూనల్ కు మాకు మిగులు జలాలు అక్కరలేదని లేఖ రాసిన వ్యక్తిని ఈ రోజు వాళ్లు పొగుడుతున్నారు. పొగుడుకోవచ్చు నేను దానిజోలికి పోవడం లేదు. మా ప్రశ్న ఏమిటంటే మొన్న జరిగిన విషయం కృష్ణా నదికి వరదలు వచ్చినప్పుడు... నేను సబ్జెక్టులోకి వెళ్లడం లేదు. నేను నేరుగా ఒక ప్రశ్న అడుగుతున్నాను. మొన్న కృష్ణా నదికి వరదలు వచ్చినప్పుడు ముఖ్యమంత్రి గారు అమెరికాకు వెళ్లారు. దానిని కూడా నేను తప్పబట్టడం లేదు. ముఖ్యమంత్రి గారు లేకపోతే ఇరిగేషన్ మంత్రి గారు బాధ్యత వహించాలి. కానీ ఇరిగేషన్ మంత్రి గారు, ప్రభుత్వంలో ఉన్న పెద్దలు కృష్ణా నదికి వరదలు వచ్చాయి, ఏ విధంగా రాయలసీమ ప్రాజెక్టులు నింపుదామని దృష్టి పెట్టలేదు. ప్రతివక్ష నాయకుడి ఇంటిని ఏ రకంగా మనం ముంచాలి, చంద్రబాబు నాయుడు గారి ఇంటిలోకి నీటిని ఏ రకంగా పంపించాలని దాని మీద దృష్టి పెట్టి రాయలసీమలో ఒక్క ప్రాజెక్టు నింపకుండా తీవ్రమైన అన్యాయం చేశారు.



ఉ.11.40

మీరెందుకు సమర్థవంతంగా వరద నీటిని వినియోగించుకోలేదు. వినియోగించుకుంటే ఏ ఏ ప్రాజెక్టుకు ఎంత కెపాసిటీ ఉంది? ఎంత నీటిని మీరు నింపారనే విషయాన్ని చెప్పాలి తప్ప ఏదో కథ చెప్పి మీరు తప్పించుకోలేరని తెలియజేస్తున్నాను.

శ్రీ బుగ్గన రాజేంద్రనాథ్ (SRI BUGGANA RAJENDRANATH): అధ్యక్షా ప్రతీసారి interlocutory application వేసిన దాని గురించే ప్రస్తావిస్తున్నారు. Once and for all let us clear it. మనకు KWDT-1 బచావత్ అవార్డ్ ఇచ్చినప్పుడు 2130 టిఎంసీలుగా నిర్ధారించి ఆంధ్రప్రదేశ్ వాటా సుమారు 800 టిఎంసీలు, కర్ణాటక వాటా సుమారు 700 టిఎంసీలు, మహారాష్ట్ర వాటా సుమారు 500 టిఎంసీలు అని ఫిక్స్ చేసిన తర్వాత, మిగులు జలాలు ఏవైతే ఉంటాయో, ఆ మిగుల జలాల కొరకు మీరేదైనా ప్రాజెక్టును కట్టుకుంటే, ఆ కట్టుకున్న ప్రాజెక్టులకు మీకు హక్కు రాదని నిర్ధారించి బచావత్ అవార్డ్ ను ఇచ్చారు. బ్రిజ్ లక్ష్మీ కుమార్ ట్రైబ్యునల్ కెడబ్ల్యుడిటి-2 రెండోది ఎప్పుడైతే స్టడీ చేస్తున్నారో వీళ్లు అంతకు ముందు 9 సంవత్సరాలు ఇవన్నీ గాలికి ఒదిలేశారు. ఆ గాలికి ఒదిలేసిన లెక్కలన్నీ చెబుతాను. స్వర్గీయ వైఎస్ రాజశేఖరరెడ్డిగారు ముఖ్యమంత్రి అయిన తర్వాత ప్రాజెక్టులను కట్టుకోవాల్సిన అవసరం ఉంది. ఒక వైపు కృష్ణా వాటర్ డిస్పూబ్స్ ట్రైబ్యునల్ తీర్పునిచ్చే పరిస్థితికి వచ్చింది. అర్జెంట్ గా ప్రాజెక్టులను కట్టుకోవాలని మొదలు పెట్టినప్పుడు, మహారాష్ట్ర, కర్ణాటక ట్రైబ్యునల్స్ కు వెళ్లారు. ఏమని వెళ్లారంటే బచావత్ అవార్డ్ ప్రకారం రైట్ రాదు కదా, రైట్ లేనప్పుడు మిగులు జలాలు ఏవైతే ఉన్నాయో, వాటి కొరకు ఏ విధంగా వీళ్లు ప్రాజెక్టులను కడుతున్నారంటే, అప్పుడు అది కోట్ చేస్తూ బచావత్ అవార్డ్ ఏదైతే ఇచ్చారో - ఈరోజు మిగులు జలాల మీద రైట్ లేదని ఒప్పుకుంటున్నాము, కానీ మాకు మా ప్రాజెక్టులను కట్టుకునే దానికి పర్మిషన్ ఇవ్వడని interlocutory application వేయడం జరిగింది. వెలిగొండకు, హంద్రినీవా సుజల స్రవంతికి, గాలేరు నగరి సుజల స్రవంతికి ఈ అయిదు ప్రాజెక్టులకు interlocutory application వేయడం జరిగింది. అంతేతప్ప ఏ విధంగా ఇచ్చారు ఏ విధంగా రాశారు అంటే interlocutory application ప్రస్తుతం నా దగ్గర లేదు. ఒక వేళ గౌరవ ప్రతిపక్ష సభ్యుల దగ్గర ఉండి ఇస్తే ఏమని ఇచ్చింది interlocutory application అని నేను చదివి చెబుతాను. అది ఎప్పుడు ఇచ్చారంటే, ఈ అయిదు ప్రాజెక్టులను నిర్మించేందుకు స్టే ఇవ్వకుండా ట్రైబ్యునల్ అడ్డం రాకుండా ఉండేదాని కోసమని ఒప్పుకున్నాం. మనమేమి ప్రత్యేకంగా ఒప్పుకున్నది కాదు. ఏదైతే బచావత్ అవార్డులో రాసి ఉందో, ఆ రాసి ఉన్న పేరాగ్రాఫ్ నే కట్ అండ్ పేస్ట్ చేసి దీనికి మేము సమ్మతంగా ఉన్నామని ఒప్పుకున్నాము తప్ప వేరేది కాదు. దానిని ప్రతీసారి వక్రీకరించి, రాజశేఖరరెడ్డి గారు ఎందుకిచ్చారు, రాజశేఖరరెడ్డి గారు ఎందుకు ఇచ్చారు, ఎందుకు రాశారంటే ఆ రోజు అది యాక్ట్ కాబట్టి ఆ యాక్టును ఒప్పుకుంటూ ఉన్న యాక్టుకు లోబడి మీరు దయచేసి ఎటువంటి స్టే ఉత్తర్వులను ఇవ్వద్దు మా ప్రాజెక్టులను మేము కట్టుకుంటామని చెప్పేదానికి interlocutory application వేశారు. ఆ ప్రతి ప్రస్తుతం నా దగ్గర లేదు కాబట్టి గౌరవ ప్రతిపక్ష సభ్యులు నాకు ఇస్తే చదివి వినిపిస్తాను.



ఈ లోపల వాళ్లు చేసిన ఘనత కూడా చెబుతాను. Approximateగా హంద్రీనీవా సుజల స్రవంతికి రూ.5 వేల కోట్లు అయితే వారి తొమ్మిది సంవత్సరాల పరిపాలన తర్వాత రూ.13 కోట్లను ఖర్చు పెడతారు. వాళ్లుకు చిత్తశుద్ధి ఉందా? రాజశేఖరరెడ్డి గారు అధికారంలోకి వచ్చిన తర్వాత మూడువేల చిల్లర కోట్లు ఖర్చు పెట్టి చివరకు ముఖ్యమంత్రిగారు చెప్పినట్లు ప్రతి దానికి లష్కర్ పని చేయడానికి వస్తారు. గత తొమ్మిది సంవత్సరాల చంద్రబాబు నాయుడు గారి పరిపాలనలో అంటే 2004 కంటే ముందర, HNSS, GNSS కు కేటాయించింది వాస్తవానికి సున్నా. 2004 నుంచి 2014 వరకు గాలేరు నగరి సుజల స్రవంతికి రూ.5,036 కోట్లు, హంద్రీనీవా సుజల స్రవంతికి రూ.6,593 కోట్లను ఖర్చు చేశారు. అయితే దీంట్లో ఇంకొకటి కూడా ఉంది. నిజం చెప్పాలంటే రాజశేఖరరెడ్డి గారు 2004 నుంచి 2009 వరకు వేగవంతంగా ఖర్చు పెట్టినా, మన దురదృష్టవశాత్తు రాజశేఖరరెడ్డి గారు మరణించిన తర్వాత అధికారంలోకి వచ్చిన ప్రభుత్వం పూర్తి చేసి ఉంటే ఒక్క సంవత్సరంలోనే పూర్తి చేసి అవకాశం ఉంది. కానీ 2009లో రాజశేఖరరెడ్డిగారు చనిపోయిన తర్వాత ఎటువంటి పనులు చేయలేదని తమరి ద్వారా సభకు తెలియజేస్తున్నాను.

ఇంకొకటి సార్ మిగులు జలాల మీద ఏపీ విషయంలో...

(interlocutory application ప్రతిని ఇవ్వాలిందిగా గౌరవ ఆర్థికశాఖా మంత్రిగారు కోరారు అయినా ప్రతివక్ష సభ్యుల నుండి సమాధానం కరువైంది)

Interlocutory application ప్రస్తుతం నా దగ్గర లేదు. ఉంటే అందులో ఏముందో పూర్తి వివరాలను సభ ముందు ఉంచేవాణ్ణి. అది లేకపోయినా అందులో ఏముందో చెబుతాను. "Lot of civilisation and lot of people are dependent on the river basin కాబట్టి" అని మొదలు పెడుతూ నాలుగు బ్రిఫ్ సెంటెన్స్లను ఇచ్చారు. అదే బచావత్ అవార్డును తీసి, దానినే మళ్లా కోట్ చేస్తూ We are not claiming any right over that particular surplus water, but let us continue with the construction of our projects అని interlocutory application వేశారు. దాని గురించి ప్రతి సభలో ప్రతిసారి చెబుతారు. ఇది చాలా అన్యాయం. ఆ ప్రతి వస్తే తొందరలోనే చూపిస్తాము.

శ్రీ శెట్టిపల్లి రఘురామిరెడ్డి (SRI SETTIPALLY RAGHURAMI REDDY): అధ్యక్షా రాయలసీమ ప్రాజెక్టుల గురించి రాయలసీమ ప్రాంత సభ్యులు కాకుండా మిగతా ప్రాంతాలకు చెందిన సభ్యులు అడుగుతుంటే రాయలసీమకు నిజంగా చాలా అవమానంగా ఉంది. అసలు ఏ ప్రాజెక్టు ఎక్కడ ఉందనేది వాళ్లుకు తెలుసా అని అడుగుతున్నాను.

(అంతరాయం)

ఈనాడు వాళ్లు అడిగిన ప్రశ్నలన్నింటికీ జవాబును చెప్పాల్సిన బాధ్యత చంద్రబాబు నాయుడుగారి మీద ఉంది. ఈరోజు గండికోట రిజర్వాయర్లో 20 టిఎంసీల నీటిని ఎందుకు పెట్టలేదని అడుగుతున్నారు.

20 టీఎంసీల నీటిని పెట్టాలంటే మీరేమైనా ఇంతక ముందు ల్యాండ్ ఎక్విజిషన్ చేశారా? ల్యాండ్ ఎక్విజిషన్ చేసుంటే ఆర్ అండ్ ఆర్ ప్యాకేజీని ఇచ్చి ఉంటే, ఆ గ్రామాలను ఖాళీ చేసుంటే నీళ్లు నింపే అవకాశం ఉంటుంది. మా జగన్మోహన్రెడ్డిగారు జూన్ మాసంలో అధికారంలోకి వచ్చారు. ల్యాండ్ ఎక్విజిషన్ చేయాలంటే డీఎన్ అండ్ డిడి పబ్లిష్ చేయాలి, గ్రామాలన్నింటికీ దాదాపు 90 రోజులు అబ్జెక్షన్స్కి టైమ్ ఇవ్వాలి. ఆ ప్రాసెస్కి దాదాపు ఆరు మాసాలు పడుతుంది. ఆ విషయం గౌరవ మాజీ ముఖ్యమంత్రి గారికి తెలియదా అని అడుగుతున్నాను.

అదే విధంగా ఈరోజు బ్రహ్మాంసాగర్కి నీళ్లు రావడం లేదంటున్నారు. బ్రహ్మాంసాగర్కు నీళ్లు ఆగష్టు నుంచి వస్తున్నాయి. కానీ ఎందుకు రాలేదు తక్కువ వచ్చాయనే దానికి సమాధానం చెప్పాల్సిన బాధ్యత చంద్రబాబు నాయుడుగారి మీద ఉంది. అయిదు సంవత్సరాలు పరిపాలించిన చంద్రబాబు నాయుడుగారు కాలువలకు మరమ్మత్తులు చేయలేదు. ఈ సంవత్సరం ఇప్పటికీ కనీసం 8 టీఎంసీల నీటిని పెట్టాము. దాదాపు 16 టీఎంసీల నీటిని తీసుకొచ్చాము. ఎక్కడైనా మీ అయిదు సంవత్సరాల చరిత్రలో 5 టీఎంసీల నీటిని బ్రహ్మాంసాగర్కి నింపారా అని అడుగుతున్నాను. నేను ప్రతి ఇరిగేషన్ అడ్వయిజరీ మీటింగ్లో కొట్లాడుతున్నాను. ప్రతి సమావేశంలో రెయిజ్ చేస్తున్నాను. అయ్యా జీరో టు 18 వెలిగోడు నుంచి రిపేర్ చేయండి. అక్కడ 5 వేల క్యారీయింగ్ కెపాసిటీ ఉన్న కెనాల్కు మూడు వేల టీఎంసీలు కూడా రావడం లేదు. దానిని మరమ్మత్తులు చేయడంని ఎన్నోసార్లు రిప్రజెంట్ చేశాము. ఇదే అసెంబ్లీలో కూడా నేను చెప్పడం జరిగింది. దాని మీద గత అయిదు సంవత్సరాల్లో ఒక్క రూపాయి అయినా ఖర్చు చేసి రిపేర్లు చేయించారా అని అడుగుతున్నాను. ఇదేకాదు బ్రహ్మాంసాగర్ క్రింద లక్షా యాభైవేల ఎకరాల ఆయకట్టు ఉంది. ఇప్పటివరకు ఒక ఫీల్డ్ ఛానెల్గానీ, ఒక రూపాయి పెట్టి ఈ అయిదు సంవత్సరాల్లో పని చేశారా? చేస్తే బడ్జెట్ లెక్కలను చూపించమని చెప్పండి. అదే విధంగా కృష్ణా జలాలను ఉపయోగించలేదంటున్నారు. 2008లో అప్పటి ముఖ్యమంత్రి శ్రీ వైఎస్ రాజశేఖరరెడ్డిగారు కృష్ణా జలాలు వృధాగా పోతున్నాయి. అక్కడ ఒక రిజర్వాయర్ను నిర్మించాలని జలధరాసి, రాజోలు దగ్గర ఫౌండేషన్లను వేయడం కూడా జరిగింది. అప్పుడే అడ్మినిస్ట్రేటివ్ శాంక్షన్ ఇచ్చారు. టెక్నికల్ శాంక్షన్ ఇచ్చారు. శంకుస్థాపన జరిగింది. టెండర్లను పిలిచే దశలో ఆయన మరణించడం జరిగింది. మరి నేను ఎన్నోసార్లు ప్రభుత్వానికి తెలియజేయడం జరిగింది. చంద్రబాబునాయుడు గారు కడపకు వచ్చినప్పుడు ఒకరోజు ముందు రైతులంతా కనీసం తెలియజేయాలనే ఉద్దేశంతో కొన్ని వందల క్రాక్టర్లతో ర్యాలీ నిర్వహించి కడప వరకు తీసుకెళ్లారు.

ఉ.11.50

ఏమన్నా అంటే అరెస్ట్ చేస్తారు. ఏడు గంటలు విద్యుత్ ఇవ్వమని అడిగితే అరెస్ట్ చేస్తారు. చెరువులకు నీళ్లు ఇవ్వమంటే అరెస్ట్ చేస్తారు, కేసులు పెడుతారు కోర్టులు చుట్టూ తిరగాలా, ప్రజలు వద్దకు వెళ్లాలనా నాకు అర్థం కాలేదు. ఈ రోజు నాకు పాపం అనిపిస్తుంది. ఎందుకంటే రాయలసీమ జిల్లాల నుండి

మాట్లాడటానికి తెలుగుదేశం పార్టీ నుండి గెలుపొందిన ఒక్క శాసనసభ్యులు కూడా లేరు. అనంతపురం జిల్లా ఉరవకొండ నియోజకవర్గం నుండి శ్రీ పయ్యపుల కేశవ్ గారు, చిత్తూరు జిల్లా కుప్పం నియోజకవర్గం నుండి శ్రీ నారా చంద్రబాబు నాయుడు గారు, హిందూపురం వారి నియ్యంకులు నందమూరి బాలకృష్ణ గారు తప్ప ఎవరన్నా ఉన్నారా? ఎందుకు ప్రజలు ఈ రకమైన తీర్పు ఇచ్చారు? మీరు నిజంగా రాయలసీమకు నీరు ఇచ్చి ఉంటే రాయలసీమ లోని జలాశయాలు నింపి ఉంటే రాయలసీమలో జలవనరుల ప్రాజెక్టులు నింపి ఉంటే ఈ రోజు మీ స్థానం ఎలా ఉండేది. ప్రజలు ఎటువంటి తీర్పు ఇచ్చారు. కానీ ఇప్పటికైనా తెలుసుకుని రాయలసీమ నీటి ప్రాజెక్టుల నిర్మాణాలకు అడ్డు పడకుండా ముఖ్యమంత్రి గారు చేపడుతున్న ప్రాజెక్టులకు సపోర్ట్ చేయండి, సహకరించండి. అధ్యక్షా, రాజశేఖరరెడ్డి గారు పోతిరెడ్డిపాడు హెడ్ రెగ్యులేటర్ సామర్థ్యం 44,000 క్యూసెక్కులకు పెంచేందుకు అఖిలపక్ష సమావేశంలో చెప్పారు ఆ సమావేశంలో తెలుగుదేశం తప్ప అన్నీ పార్టీలు అంగీకరించాయి. ఇందుకు దేవినేని ఉమామహేశ్వరరావు గారు ప్రకాశం బ్యారేజ్ దగ్గర ధర్నా చేశారా లేదా? చంద్రబాబు నాయుడు గారు సమాధానం చెప్పాలి. (ప్రతిపక్ష సభ్యులచే అంతరాయం) నాదగ్గర ఆ సమావేశపు ప్రోసీడింగ్స్ ఉన్నాయి, ఉమా మహేశ్వరరావు గారు ధర్నా చేసిన పేపర్ కటింగ్స్ ఉన్నాయి. రాయలసీమకు నీళ్లు ఇవ్వడం తప్ప, పోతిరెడ్డిపాడు హెడ్ రెగ్యులేటర్ సామర్థ్యం పెంచడం తప్ప అది మీ పార్టీకి ఇష్టం లేదా? రాయలసీమ కరువు పీడిత ప్రాంతం అక్కడ తాగునీరు దొరకని పరిస్థితులు ఉన్నాయి. దాదాపు 1000 అడుగులు బోరు వేసుకుంటే కాని నీరు అందదు. ఇటువంటి పరిస్థితుల్లో రాయలసీమ ప్రాంత ప్రజలను అన్ని రకాలుగా ఆదుకోవాల్సిన పరిస్థితుల్లో ఐదు సంవత్సరాలు నిదురపోయి ఈ రోజు రాయలసీమ ప్రాంతంలోని జలాశయాలన్నింటిని నింపడంలో ప్రభుత్వం విఫలం అయింది అంటున్నారు దానికి ఎవరు సమాధానం చెప్పాలి. గండిగోటకు 20 టీఎంసీల నీరు నింపేందుకు భూ సమీకరణ చేశారా? భూ సమీకరణ చేసి 20 టీఎంసీలు నీరు నింపకపోతే తప్పు. అప్పుడు మీరు అడగాలి. మీరు భూ సమీకరణ చేయలేదు. రిహబిలిటేషన్ ప్యాకేజ్ ఇవ్వలేదు. ఈరోజు సమమారు 15మంది తహసీల్దార్లను ఆ పనిలో ఉంచి భూ సమీకరణ పనులు చేపట్టింది ప్రభుత్వం. త్వరలోనే ఆ పనులు పూర్తి చేసి రాబోయే రోజుల్లో 20 టీఎంసీల నీరు నింపుతామని మనవి చేస్తున్నాను.

శ్రీ వై.ఎస్.జగన్మోహన్ రెడ్డి (SRI Y.S.JAGANMOHAN REDDY): అధ్యక్షా, నీరు అడిగిన ప్రశ్న ఏమంటే .. ఇంతటి మంచి వర్షాలు పడినప్పటికీ రాయలసీమ జిల్లాల లోని జలాశయాలను ఎందుకు నింపలేకపోయారు అని అడిగారు. ఇది ప్రధానమైన ప్రశ్న. పదేపదే ఎన్నో సందర్భాల్లో ఈ విషయాన్ని లేవనెత్తాను. మన కర్మ చూడండి ఇంతటి వర్షాలు పడుతున్నా కూడా దేవుని ఆశీర్వాదించి నీళ్లు మనకు ఇచ్చినా రాయలసీమలోని జలాశయాలను నింపుకోలేక పోతున్నాం. ఇది మన కర్మ చూడండి అని ఎన్నెన్నో సందర్భాలలో నేను మాట్లాడాను. జలవనరుల శాఖతో సమీక్షా సమావేశాల్లోనూ నేను మొత్తుకుని చెప్పాను. అధ్యక్షా, మా ప్రభుత్వం అధికారంలోకి వచ్చి ఆరు నెలలు అయింది.

చంద్రబాబు నాయుడు గారి ఐదు సంవత్సరాల పరిపాలనలో చెయ్యాల్సిన పనులు చేసి ఉండి ఉంటే ప్రతి నీటి బొట్టును పట్టుకుని ప్రాజెక్టుల్లో దాచుకుని ఉండే వాళ్లము. నీళ్లు సముద్రం లోకి వెళ్లి పోతున్నాయి కానీ జలాశయాలు మాత్రం నిండ లేదు. ఐదు సంవత్సరాల్లో ముఖ్యమంత్రిగా వారు చిత్తశుద్ధి పెట్టి ఉంటే ఈ రోజు ఆ జలాశయాల్లో నీరు పుష్కలంగా ఉండేవి. బాధ ఎక్కడ అనిపిస్తుందంటే ఇంకా వారు రాయలసీమ ప్రాజెక్టుల గురించి అడుగుతున్నారు. గోరకల్లు 12.50 టీఎంసీలకు సామర్థ్యం ఉండగా కేవలం 8 టీఎంసీలు. గొల్లపల్లి రిజర్వాయర్కు 1.90 టీఎంసీలకు గాను కేవలం 1 టీఎంసీ అనంతపూర్లో మిడ్పెన్నార్ రిజర్వాయర్ 5 టీఎంసీల సామర్థ్యం ఉండగా నిల్వ చేయగలిగింది కేవలం 3.50 టీఎంసీల నీరు మాత్రమే. అధ్యక్షా, చిత్రావతి నా నియోజకవర్గంలో ఉంది 10 టీఎంసీల సామర్థ్యం ఉన్న ఈ ప్రాజెక్టులో నేను ఇంతగా చెప్పినా కూడా కేవలం 6.08 టీఎంసీలు మాత్రమే నిల్వ చేయగలిగాము. గండికోట జలాశయం 26.85 టీఎంసీల నిల్వ సామర్థ్యం ఉండగా కేవలం 12 టీఎంసీల నీరు మాత్రమే నిలువ చేయగలిగాము అంటే చంద్రబాబు నాయుడు గారిని చూసినప్పుడు ఒక్కొక్కసారి నిజంగా ఆయన మనిషేనా అనిపిస్తుంది. పెన్నా అహోబిలం బ్యాలెన్సింగ్ రిజర్వాయర్ 11 టీఎంసీల సామర్థ్యం ఉండగా ఈ రోజు కేవలం 3.38 టీఎంసీల నీరు మాత్రమే నిలువ చేయగలిగాము. బ్రహ్మసాగర్ రిజర్వాయర్ 17.93 టీఎంసీల సామర్థ్యం ఉండగా కేవలం 6.28 టీఎంసీలు మాత్రమే నిలువ చేయగలిగాము. ఈ రిజర్వాయర్కు కాలువ నీటి పారుదల సామర్థ్యం లేదండి వెలిగోడు నుండి దిగువకు నీరు వెళ్లడం లేదండి ఐదువేల క్యూసెక్కుల నీరు పారుదల జరగాల్సిన చోట రెండు వేల క్యూసెక్కులు నీరు కూడా పోవడం లేదు 0-18 కిలోమీటర్లు కాలువ మరమ్మతులు చేపట్టండి అని శాసనసభ్యులు రఘురామరెడ్డి గారు మేము ఎన్నిసార్లు మొత్తుకొని చెప్పినా కూడా ఐదు సంవత్సరాలలో కనీసం విన్న పాపాన పోలేదు. ఈ రోజు బ్రహ్మసాగర్ ప్రాజెక్టు 17.93 టీఎంసీల సామర్థ్యం ఉండగా 6.28 టీఎంసీలు మాత్రమే నిల్వ చేయగలిగాము. సర్వారాయ సాగర్ 3 టీఎంసీలకు ఒక టీఎంసీ నిల్వ చేయగలిగాము. నా నియోజకవర్గంలోని పైడిపాలెం రిజర్వాయర్ గట్టిగా పుష్ చేస్తున్నాము కాబట్టి 6 టీఎంసీలకు గాను 5.44 టీఎంసీలు నిల్వ చేసుకోగలిగాము. అధ్యక్షా, ఇంత వర్షాలు పడినప్పటికీ రాయలసీమ జలాశయాల్లో నీటిని ఎందుకు నిల్వ చేయలేకపోయామో సభ్యులందరూ ఒక్కసారి ఆలోచన చెయ్యాలి. ఆయన ఐదు సంవత్సరాలుగా ముఖ్యమంత్రిగా పనిచేసే అధికారం ఉండగా ఆయన ఆ కాలంలో ఆ పనులపై ధ్యాన పెట్టలేదు. కాలువల నీటిపారుదల సామర్థ్యం పెంచి ఉంటే జలాశయాల పరిధిలోని పునరావాస, సహాయ ప్యాకేజీస్ ఇచ్చి ఉంటే ప్రతి జలాశయం కూడా నిండు కుండలా నీటి నిల్వలు ఉండేవి. అధ్యక్షా, మా ప్రభుత్వం అధికారంలోకి వచ్చిన తరువాత ఈ సమస్యలను అధిగమించాలని యుద్ధ ప్రాతిపదికన అడుగులు వేశాం. ఎక్కడైతే పునరావాస, సహాయ చర్యలు చేపట్టాల్సి ఉందో అక్కడ మేము అధికారంలోకి వచ్చిన వెంటనే ప్రారంభించాం. ఒక పద్ధతి ఉంటుంది, భూ బాధితులకు నోటీసులు ఇవ్వాలి ఉంటుంది. పునరావాస సహాయ చర్యలు కోసం చెల్లించాల్సిన సొమ్ము సిద్ధంగా ఉన్నప్పటికీ ఒక క్రమ పద్ధతిలోనే ముందుకు వెళ్లాల్సి ఉంది వెళుతున్నాం.



మ.12.00

వాళ్ళకు సంబంధించిన ఇవన్నీ కూడా చేయడానికి చర్యలు ప్రారంభం చేశాం కాబట్టే ఈరోజు ఆ ప్రాజెక్టుల్లో కనీసం ఆశ అయినా కనిపిస్తోంది. చంద్రబాబునాయుడుగారు గండికోట ప్రాజెక్టుకు సంబంధించి రూ.980కోట్లు గనుక ఆరోజే రిలీజ్ చేసుకుంటే ఈరోజు గండికోటలో 26టిఎంసీల నీళ్లు స్టోర్ చేసి ఉండేవాళ్ళం. చంద్రబాబునాయుడుగారు ఇదే ప్రాజెక్టులకు సంబంధించి 2004 నుంచి 2014వరకు చంద్రబాబునాయుడుగారు ముఖ్యమంత్రి కాక మునుపు జిఎన్ఎస్ఎస్కు రూ.5,036 కోట్లు, హంద్రీనీవాకు రూ.6,593కోట్లు అప్పట్లో ఖర్చు చేస్తే, ఈ పెద్దమనిషి చంద్రబాబునాయుడుగారు ముఖ్యమంత్రి అయిన తర్వాత గండికోట మరియు ఇతర ప్రాజెక్టులకు సంబంధించి ఆయన ఖర్చుపెట్టింది కేవలం రూ.198కోట్లు.

(అధికార పార్టీ సభ్యులు షేమ్ అన్నారు)

అది కూడా ఎన్నికలు వస్తున్నాయని ఎన్నికలకు ముందు అప్పటికప్పుడు హడావిడిగా ఆర్ అండ్ ఆర్ ప్యాకేజీ కోసం రూ.400కోట్లు అప్పటికప్పుడు విడుదల చేసి కార్యక్రమాన్ని మొదలుపెట్టారు. ఇదే పెద్దమనిషి అదే రూ.420కోట్లకు ఇంకో రూ.980కోట్లు అదనంగా కలిపి ఆయన ఐదు సంవత్సరాలు ముఖ్యమంత్రిగా ఉన్నప్పుడు చేసుకుంటే గండికోటలో ఈపాటికే నీళ్లు ఉండేవి కాదా ఈ పెద్దమనిషి చంద్రబాబునాయుడుగారిని అడుగుతున్నాను.

అధ్యక్షా, ఈ ఆర్ అండ్ ఆర్ ప్యాకేజీలో అయితేనేమి, గండికోట అయితేనేమి, ఈ వెలిగొండ ప్రాజెక్టులు అయితేనేమి, వెలిగొండ ప్రాజెక్టుకు కూడా ఆర్ అండ్ ఆర్ ప్యాకేజీ కింద మరో రూ.1000కోట్లు ఇంకా ఇవ్వాలి. రూ.1000కోట్లు ఇస్తే రేపు జూన్ నాటికి కనీసం నీళ్లు నింపే పరిస్థితి ఉంటుంది. ఇవన్నీ ఏరోజు కూడా ఆ పెద్దమనిషి పట్టించుకోలేదు. అధికారంలోకి మేము వచ్చాం. వెంటనే ఆర్ అండ్ ఆర్ కు సంబంధించిన ప్రాసెస్ను ప్రారంభించాం. అధికారులందరూ కూడా దానిమీద దృష్టి పెడుతున్నారు. రేపు జూన్ నెల కల్లా నీళ్లు నింపేందుకు యుద్ధప్రాతిపదికన అన్ని అడుగులు వేస్తున్నాము. గండికోటకు సంబంధించి రూ.980కోట్లు విడుదల చేయడానికి కూడా సిద్ధపడుతున్నాం. వెలిగొండ ప్రాజెక్టుకు సంబంధించి మరో రూ.1000కోట్లు ఆర్ అండ్ ఆర్ ప్యాకేజీకి ఇవ్వడం కోసం కూడా సిద్ధపడుతున్నాం. ఇదొక్కటే కాదు. ఈ సమస్యలన్నీ అధిగమించేందుకు, రాయలసీమలో వర్షం వచ్చినప్పుడు వరద గానీ ఉంటే, 50రోజుల లోపల రాయలసీమలో ఉన్న అన్ని డ్యామ్లను ఎలా నింపాలన్న ఆలోచన చేసి, ఆ డ్యామ్లను నింపేందుకు కార్యాచరణ చేయబోతున్నాము. ఇంజనీరింగ్ నిపుణులందరూ కూర్చోని రిపోర్టులను కూడా తయారుచేస్తున్నారు. ఇవన్నీ కూడా వచ్చే నెల రోజుల లోపు పూర్తిచేసి టెండర్లకు కూడా వెళ్లే కార్యక్రమానికి శ్రీకారం చుడుతున్నాం. దేవుడు ఆశీర్వాదించి రేపొద్దున ఇటువంటి మంచి వర్షాలు కేవలం 50రోజులు పడినా కూడా చాలు. రాయలసీమలోని అన్ని



ప్రాజెక్టులను నింపేదానికోసం కార్యచరణ చేస్తూ పోలిరెడ్డిపాడు హెడ్ రెగ్యులేటర్ను 44,000 క్యూసెక్కుల నుంచి 80,000 క్యూసెక్కులకు తీసుకుపోయే కార్యక్రమం చేస్తున్నాము.

(అధికార పార్టీ సభ్యులు బల్లలు చరిచారు)

తెలుగుగంగ కెనాల్ 11,500 క్యూసెక్కుల నుంచి 18,000 క్యూసెక్కులకు, ఎస్సార్ బీసీ కెనాల్ 21,000 క్యూసెక్కుల క్యూరీయింగ్ కెపాసిటీ నుంచి 30,000 క్యూసెక్కులకు, కెసి కెనాల్ 12,500 క్యూసెక్కుల నుంచి 35,000 క్యూసెక్కులకు పెంచే కార్యక్రమం చేస్తున్నాము. అవుకు టన్నెల్ కెపాసిటీ 20,000 క్యూసెక్కులు. ఇంతవరకూ ఆయన ఐదు సంవత్సరాలు ముఖ్యమంత్రిగా చేసిన తర్వాత కూడా 20,000 క్యూసెక్కులకు దానిని పెంచాల్సింది పోయి అది ఇంకా ఆ 10,000 క్యూసెక్కులలోనే పడుంది. దానిని 30,000 క్యూసెక్కులకు పెంచబోయే కార్యక్రమాన్ని చేయబోతున్నాము. గండికోట కెనాల్ కెపాసిటీ 20,000 క్యూసెక్కుల నుంచి 30,000 క్యూసెక్కులకు పెంచబోయే కార్యక్రమానికి శ్రీకారం చుడుతున్నాము. హెచ్ఎన్ఎస్ఎస్ కెనాల్ కు 2100 క్యూసెక్కులు కూడా సరిగా నీరుపోవడం లేదు. దానిని 6,000 క్యూసెక్కులకు తీసుకుపోయే కార్యక్రమాన్ని చేయబోతున్నాము. తెలుగుగంగా మెయిన్ కెనాల్ టు వైఎస్సార్ కడప 3,500 క్యూసెక్కుల కెనాల్ కెపాసిటీని 8,000 క్యూసెక్కుల కెపాసిటీకి తీసుకుపోయే కార్యక్రమం చేస్తున్నాము. గండికోట టు సిబిఆర్ లిఫ్ట్ 2,000 క్యూసెక్కుల నుండి 4,000 క్యూసెక్కులకు తీసుకుపోయే కార్యక్రమం చేయబోతున్నాము. గండికోట టు జిఎన్ఎస్ఎస్ మెయిన్ కెనాల్ 4,000 క్యూసెక్కుల నుంచి 6,000 క్యూసెక్కులకు తీసుకుపోయే కార్యక్రమం చేయబోతున్నాము. ఈ ప్రాజెక్టులన్నీ కూడా తయారవుతున్నాయి. ప్రపోజల్స్ అన్నీ కూడా తయారవుతున్నాయి. ఇవన్నీ కూడా వచ్చే నెల రోజుల లోపల టెండర్లకు వెళ్లే కార్యక్రమం చేయబోతున్నాము. ఇవన్నీ చేసిన తర్వాత రాయలసీమ కూడా బ్రహ్మాండంగా మళ్ళీ ఆ దివంగత నేత ప్రియతమ నాయకుడు రాజశేఖరరెడ్డిగారి కలలుగన్న రాయలసీమగా మళ్ళీ ప్రాజెక్టులన్నీ నీళ్లతో కళకళలాడే పరిస్థితి వస్తుందని కచ్చితంగా చెబుతున్నాను.

(అధికార పార్టీ సభ్యులు బల్లలు చరుస్తూ, జోహార్ వైఎస్సార్ అన్నారు)

అధ్యక్షా, ఇవన్నీ కూడా దేవుడు ఆశీర్వాదించి ప్రజలందరి చల్లని దీవెనలతో కచ్చితంగా గొప్పగా చేస్తామని మరొక్కసారి ఉద్ఘాటిస్తున్నాను.

(ప్రతిపక్ష నాయకుడు శ్రీ నారా చంద్రబాబునాయుడు మాట్లాడేందుకు అవకాశం ఇవ్వాలని గౌరవ సభాపతిని కోరారు)

MR SPEAKER: The House is adjourned for Tea break.

(The House then adjourned at 12.06 P.M.)

మ.1.00

(THE HOUSE RE-ASSEMBLED AT 1.00 P.M.  
WITH THE HON'BLE SPEAKER IN THE CHAIR)

MR.SPEAKER: Now, let us take up Short Notice Question.

(Members belonging to Telugu Desam Party requested the Hon'ble Speaker to take up Adjournment Motion)

Now, let us take up Adjournment Motion.

### వాయిదా తీర్మానం

రాష్ట్రంలో బస్ చార్జీల పెంపు గురించి శ్రీ బెందాళం అశోక్ మరియు ఇతరులు ఇచ్చిన వాయిదా తీర్మానం తిరస్కరించడమయినది.

(సామాన్యుడి నెత్తిన రూ.1,000 కోట్లు ఆర్టీసీ బస్ చార్జీలు బాదారు, 5 ఏళ్ళల్లో రూ.3,500 కోట్లు భారం ప్రజలపై వేస్తారా? సిగ్గు.. సిగ్గు.. అన్న ప్లకార్డులు పట్టుకుని ఉల్లి లేదు, ఇసుక లేదు, కూరగాయలు లేవు సార్, పెంచిన ఆర్టీసీ చార్జీలు తగ్గించాలి, పేద ప్రజలపైన మోపిన భారం తగ్గించాలి, మద్యం, ఇసుక, ఉల్లి, ఆర్టీసీ చార్జీలు తగ్గించాలి అని ప్రతిపక్ష సభ్యులు వారి వారి సీట్ల వద్ద నిలబడి పదే పదే నినాదాలు చేయసాగారు)

శ్రీ బుగ్గన రాజేంద్రనాథ్ (SRI BUGGANA RAJENDRANATH): అధ్యక్షా, ప్రతిపక్షం అడిగే ప్రతి ఒక్క ఐటెం కూడా ఆల్ రెడీ ఏదో ఒక రూపంలో పెట్టుకొని చర్చిస్తున్నాం. బిల్లును ప్రవేశపెడుతున్నాం, బిల్లులో చర్చలో భాగంగా వాళ్లు (ప్రతిపక్షం) అడుగుతున్న సబ్జెక్ట్ రెండు మూడు రోజుల్లో వస్తుంది.

(ప్రతిపక్ష సభ్యులచే సభకు అంతరాయం)

MR.SPEAKER: Short Notice Question.

నియమం. 51(స్వల్ప వ్యవధి ప్రశ్న నెం. 70)

సర్వశ్రీ రాచమల్లు శివప్రసాద్ రెడ్డి, శ్రీ శిల్పాచక్రపాణి రెడ్డి, శ్రీ కిలారి వెంకటరొశయ్య, డా.మేరుగు నాగార్జున - ఎమ్మెల్యేలు

**గౌరవనీయులైన హోం శాఖ మంత్రిగారు దయచేసి ఈ క్రింది సవయాచారం తెలియజేస్తారా;**

అ) రాష్ట్రంలోని అగ్రికోల్చు బాధితులకు సంబంధించి ప్రభుత్వం తీసుకున్న చర్య;

ఆ) అందుకు సంబంధించిన వివరాలు ఏమిటి?

**గౌరవనీయులైన హోం శాఖ మంత్రి (శ్రీమతి మేకతోటి సుచరిత):**

అ & ఆ)

- ఆంధ్రప్రదేశ్, తెలంగాణ, ఇతర రాష్ట్రాలలోని అమాయక ప్రజల నుండి వారికి అధిక వడ్డీని లేదా దానికి బదులుగా భూమి భాగాన్ని రిజిస్టరు చేస్తామని వాగ్దానం చేస్తూ అగ్రికోల్చు కంపెనీల గ్రూపు భారీ డిపాజిట్లను సేకరించింది. 11,57,497 మంది డిపాజిటర్లు (వ్యక్తులు) మరియు దాదాపు 3944.70 కోట్ల మొత్తం ఆంధ్రప్రదేశ్ రాష్ట్రానికి సంబంధించినదిగా ఉంది.
- మొత్తంగా ఆంధ్రప్రదేశ్ వివిధ జిల్లాలలో 15 కేసులు నమోదయ్యాయి. సిఐడి దర్యాప్తును చేపట్టింది. అన్ని కేసులలో చార్జ్ షీటు దాఖలు చేయగా, 11 కేసులలో విచారణ పెండింగులో ఉంది.
- అగ్రికోల్చు స్థిర, చర ఆస్తులను 15 ప్రభుత్వ ఉత్తరువుల ద్వారా జప్తు చేయడమయింది. జప్తు చేయబడిన స్థిరాస్తుల (ఆంధ్రప్రదేశ్, తెలంగాణ, కర్నాటక మరియు ఒడిశా రాష్ట్రాలలో ఉన్న) ఎస్ఆర్ఓ విలువ మొత్తం రూ. 3785 కోట్లు.
- రూ. 20,000/- మరియు అంతకంటే తక్కువ డిపాజిట్ చేసిన బాధిత డిపాజిటర్లకు ఆ మొత్తాలను పంపిణీ చేయాలని ప్రభుత్వం ఒక నిర్ణయం తీసుకోవడమే కాకుండా 2019-20 ఆర్థిక సంవత్సరంలో రూ.1150 కోట్ల బడ్జెట్ను కేటాయించడం జరిగింది.
- మొదటి విడతగా రూ.10,000/-లు అంతకంటే తక్కువ డిపాజిట్ చేసిన ఆంధ్రప్రదేశ్ డిపాజిటర్లయిన 3,69,655 మందికి పైకాన్ని పంపిణీ చేయడం కోసం 18-10-2019 తేదీగల హోం (జనరల్.ఎ) శాఖ, జి.ఓ.ఆర్.టి.నెం.891 ద్వారా రూ. 263,99,00,983/-ల మొత్తాన్ని మంజూరు చేయడమయింది. మొదటి విడతలో పంపిణీ చేయకుండా వదిలివేసిన బాధిత డిపాజిట్దారులందరికీ (అంటే, రూ.10,000/-ల కంటే తక్కువ) మరియు రూ. 10,000/-ల కంటే ఎక్కువ రూ. 20,000/- ల కంటే తక్కువ డిపాజిట్ చేసిన డిపాజిట్ దారులకు కూడా 2019-20 ఆర్థిక సంవత్సరానికి సంబంధించిన బడ్జెటు కేటాయింపులో లభ్యంగా ఉన్న మిగిలిన

మొత్తాలను పంపిణీ చేసేందుకు కూడా 25-10-2019 తేదీగల జి.ఓ.ఆర్.టి.నెం. 913 ద్వారా ఉత్తర్వులు జారీ చేయడమయింది.

(సభలో అంతరాయాల మధ్య మంత్రి గారి సమాధానం కొనసాగింది)

శ్రీ రాచమల్లు శివ ప్రసాద్ రెడ్డి (SRI RACHAMALLU SIVA PRASAD REDDY) (ప్రొద్దటూరు): ధన్యవాదాలు అధ్యక్షా, ఐదున్నర సంవత్సరాల తరవాత సభలో నాకు మాట్లాడే అవకాశం మా ముఖ్యమంత్రి గారి పుణ్యాన వచ్చింది.

(పించిన ఆర్డీసీ చార్జీలు తగ్గించాలి.. తగ్గించాలి తగ్గించాలి ఆర్డీసీ చార్జీలు తగ్గించాలి అని ప్రతిపక్ష సభ్యులు పోడియం వద్దకు వచ్చి పదే పదే నినాదాలు చేయసాగారు)

అగ్రిగోల్డ్ దాదాపు ఇరవై లక్షల మందికి సంబంధించిన కన్నీటి గాథ. 1995 సంవత్సరంలో అగ్రిగోల్డ్ సంస్థను స్థాపించారు. ఒక్క మాటలో చెప్పాలంటే అగ్రిగోల్డ్ బాధితులు అనడం కంటే నారా వారి బాధితులు అనడం కరెక్ట్. 1995 సంవత్సరంలో స్థాపించిన అగ్రిగోల్డ్ సంస్థ పది సంవత్సరాల కాలంలోనే దాదాపు రూ.33,000 కోట్ల ఆస్తులకు ఎదిగింది. ఆంధ్రప్రదేశ్ లోని డిపాజిట్లకు చెల్లించాల్సిన డబ్బు, అన్ని రాష్ట్రాల్లో కలిపి రూ.6,300 కోట్లు, రూ.700 కోట్లు బ్యాంకులకు బాకీ ఉంది, రూ.1,000 కోట్లు ఇన్ కంట్ ట్యాక్స్ కు చెల్లించాలి. మొత్తం కలిపితే రూ.8,000 కోట్లు. వారికి ఉన్న ఆస్తులు రూ.33,000 కోట్లు, 16,000 ఎకరాల భూములు. ఈ రాజధాని ప్రాంతంలోనే 1,600 ఎకరాల భూములు ఉన్నాయి. రూ.33,000 కోట్ల ఆస్తులు ఉన్న వాళ్లు రూ.8,000 కోట్ల బాకీ తీర్చలేరా? వారు తీర్చాలని ప్రయత్నం చేశారు, 2012 సంవత్సరంలో సమైక్య ఆంధ్రా ఉద్యమం ఫలితంగా ఆర్థిక సంక్షోభం తలెత్తినపుడు, మెచ్యూరిటీ అయిన డిపాజిట్లను చెల్లించడానికి కొంత ఆలస్యం జరిగి 2014 సంవత్సరానికి ఆర్థికంగా కొంత మెత్తపడే పరిస్థితి వచ్చింది.

(ప్రతిపక్ష సభ్యులచే సభకు అంతరాయం)

అదే సమయంలో తెలుగుదేశం పార్టీ అధికారంలోకి రావడం జరిగింది. ఆనాడు చంద్రబాబు నాయుడు గారు రాజధానిలో తన ప్రమాణస్వీకారం ఏర్పాటుచేశారు. అగ్రిగోల్డ్ బాధితులు అని చెప్పుకునే కష్టమర్థ దురదృష్టమేమంటే చంద్రబాబు నాయుడు గారి ప్రమాణస్వీకారాన్ని ఇక్కడ రాజధానిలో ఏర్పాటుచేస్తే, హోయ్ ల్యాండ్ లో వారి మంతులకు, ఎమ్మెల్యేలకు బస ఏర్పాటుచేశారు.

(సభ గందరగోళంలో ఉండగా సభ్యులు రాచమల్లు శివ ప్రసాద్ రెడ్డి గారి ప్రసంగం కొనసాగుతోంది)

దాదాపు 1,600 ఎకరాల భూమి కలిగి చాలా మంచి ఆహ్లాదకర వాతావరణంలో గుంటూరు నుంచి విజయవాడకు వచ్చే నేషనల్ హెవీలో ఉన్న ఆ విలువైన ఆస్తులు చూసిన ఆనాటి యువరాజు నారా లోకేశ్ గారికి కన్నుకుట్టి, దుర్బుద్ధి కలిగి ఆ ఆస్తిని కాజేయాలనే ప్రయత్నం చేశారు. అక్కడ వేసిన

చిక్కుముడి 2019 నాటికి మా ప్రీయతమ నాయకుడు జగన్మోహన్ రెడ్డి గారు ఆ సమస్యను పరిష్కరించారు. ఆ నేపథ్యంలోనే నారా వారు ఆస్తులు కొట్టేయాలని ప్రయత్నం చేసిన భాగంలో భాగంగా అగ్రిగోల్డ్ కు సంబంధించిన ఐదు లక్షల మంది ఏజెంట్లలో 400 మంది ఆత్మహత్యలు చేసుకున్నారు. అంతేకాకుండా అగ్రిగోల్డ్ కు సంబంధించిన ఆస్తులను, వీరికి సంబంధించిన మంత్రులు కూడా ఆనాటి పత్తిపాటి పుల్లారావు, కుటుంబరావు, ఈనాడు అధినేతలు, మురళీమోహన్, మరికొందరు కలిసి ఈ ఆస్తులు కొట్టేయాలని ప్రయత్నం చేశారు. దాదాపు 19 లక్షల మంది కుటుంబాల్లో తెలుగుదేశం పార్టీ నాయకులు కన్నీటిని మిగిల్చారు.

(అంతరాయం కొనసాగింపు)

ఆనాడు మా ప్రీయతమ నాయకుడు జగన్మోహన్ రెడ్డి గారు ఇడుపులపాయం నుంచి ఇచ్చాపురం వరకు ప్రజా సంకల్ప యాత్ర చేసినపుడు అగ్రిగోల్డ్ సమస్య కూడా వారి దృష్టికి వచ్చింది. ఆనాడే ఒక మాట చెప్పారు, 'నేను ఉన్నాను, నేను విన్నాను' అని చెప్పిన ఒక్క మాటే ఆంధ్రప్రదేశ్ రాష్ట్రంలోని తెలుగు వాళ్ల హృదయాల్లో ఒక పెద్ద నమ్మకాన్ని, భరోసాను ఇచ్చింది. ఆ నమ్మకం యొక్క ఫలితమే ప్రతిపక్షానికి 23 మంది సభ్యులు, ఆ నమ్మకం యొక్క ఫలితమే 151 ఎమ్మెల్యేల మా సమూహం.

(అధికారపార్టీ సభ్యులు బల్లలు చరిచారు)

ఒక్క మాటలో చెప్పాలంటే జగన్మోహన్ రెడ్డి గారంటే నాకు అత్యంత అభిమానం. ఒకనాడు మా రాజశేఖర్ రెడ్డి గారి కుమారుడు, వారి రక్తం అని అత్యంత గుడ్డిగా, ప్రేమతో ఆయన వెంట నేను నడిచాను, కానీ ఈనాడు నేను ప్రేమతో నడవడం కంటే కూడా నమ్మకంతో, గర్వంతో నడుస్తున్నానని ఈ సభకు సగౌరవంగా చెబుతున్నాను.

అగ్రిగోల్డ్ ఆస్తులకు సంబంధించి మేము ఇచ్చిన మాట ప్రకారం, మా ప్రీయతమ నాయకుడు జగన్మోహన్ రెడ్డి గారు ఇచ్చిన మాట ప్రకారం మేము అధికారంలోకి వచ్చిన మరుక్షణమే వారి బకాయిలను చెల్లిస్తామని, ఈ బడ్జెట్ లో రూ.1,150 కోట్లు నిధులను కేటాయించాం. దాదాపు రూ.10,000 డిపాజిట్ చేసిన పేద మధ్యతరగతి కుటుంబాలకు సంబంధించి దాదాపు 3,70,000 మందికి రూ.264 కోట్లు చెల్లించాం. అంతేకాకుండా రూ.20,000 డిపాజిట్ చేసిన వారికి కూడా త్వరలో చెల్లించబోతున్నాం.

ఒక్క మాటలో చెప్పాలంటే ఆంధ్రప్రదేశ్ రాష్ట్రంలో అగ్రిగోల్డ్ కు సంబంధించిన సమస్యను మా ప్రభుత్వం పూర్తిగా పరిష్కరించబోతుంది. ఆత్మహత్యలు, బలవన్మరణాలకు ఎవరైతే కారణమయినారో, ఆ ఇళ్లలో తద్దినం కూడా వీరు (ప్రతిపక్షం) తినిపించారు, మేము పండగ బువ్వ పెడుతున్నాం.



అదే నేపథ్యంలోనే ఇంకొక విషయాన్ని నేను చెప్పాలనుకుంటున్నాను.

(మైక్ కట్ చేయబడింది)

MR.SPEAKER : SNQ No.73 is postponed at the request of the Member.

మ.1.10

(నెల్ మరియు పోడియంలోనున్న సభ్యులచే నినాదాలు కొనసాగింపు)

శ్రీ గడికోట శ్రీకాంత్ రెడ్డి (SRI GADIKOTA SRIKANTH REDDY): స్పీకర్ గారు తెలుగు దేశం వాళ్లు ఏదీ చెప్పినా కూడా అసెంబ్లీ నడిపేందుకు ఒక ప్రాసీజర్ ఉంటుంది. ఆ ప్రాసీజర్ ప్రకారం వాయిదా తీర్మానం డిస్కషన్ కి తీసుకోవడానికి వీలు ఉండదు. మీరు ఏ ఫార్మాట్ లో వచ్చినా ప్రతి దానిని తీసుకున్నాం. మహిళా భద్రత పైన, నిన్న ఉల్లిపాయలధరపైన మినిమమ్ ప్రైసెస్ పైన మాట్లాడటం జరిగింది. ఈ విధంగా చేస్తుంటే ఎలా సర్. ఆర్డీసీకి సంబంధించి మా లెజిస్లేటివ్ అఫైర్స్ మినిస్టర్ గారు చాలా స్పష్టంగా చెప్పారు. బిల్లు తీసుకువస్తున్నాం. అందులో డిస్కషన్ చేద్దాం. కొంతమేరకు ఎందుకు పెంచాల్సి వచ్చిందో సుదీర్ఘంగా వివరణ ఇస్తాం. ప్రభుత్వం ఏ విషయానికి కూడా వెనక్కిపోదు. కానీ ఇదేమి తరహా. ఈరోజు మా గౌరవ ముఖ్యమంత్రి అగ్రీ గోల్డ్ బాధితులను ఆదుకోవడంలో ఆరునెలలు తిరగకముందే వాళ్లు ఏదైతే కలలు కన్నారో అది నెరవేర్చిన ఒకే ఒక్క వ్యక్తి జగన్మోహన్ రెడ్డిగారని తెలియజేస్తున్నాను.

(ప్రతిపక్ష సభ్యులు అభ్యంతరాలు వ్యక్తం చేశారు)

అవన్నీ వినలేక బాధపడుతూ ఈవిధంగా చేస్తారా? లేకపోతే వాళ్ల concerns ఏమున్నాయో చెప్పమనండి. ఇది ఎస్ఎన్క్యూ. ఏదైతే ఇంపార్టెంట్ సబ్జెక్టు ఉంటుందో దానిని జరగనీయకుండా ఈవిధంగా చేయడం ఎంతవరకు భావ్యం. ఇదే ప్రాసీజర్ కంటిన్యూ అయితే భావితరాలకు ఏం మెసేజ్ ఇస్తాం. సభను ఏవిధంగా నడుపుతాం? హౌస్ ని వాళ్ల కంట్రోల్లోకి తీసుకోవడానికి చూస్తున్నారు. ఇది సమయమా సర్. మిమ్మల్ని ఏవిధంగా మాట్లాడారో మీకు తెలుసు. సభకు ఒక డిగ్నిటీ ఉంటుంది. ఒక ప్రాసీజర్ ఉంటుంది. ఆ ప్రాసీజర్ ఫాలో అయితే ఏదైనా చేయచ్చు. ఆ ప్రాసీజర్ ఫాలో కాకుండా ప్రతి రోజు ఒక ప్రాక్టీసు మాదిరి ఇలా చేసుకుంటే ఎలా సర్. దీని తరువాత గ్రామ సచివాలయం పైన ఇంపార్టెంట్ డిస్కషన్ ఉంది. వారు ఇచ్చిన అన్ని అంశాలపైన డిస్కస్ చేద్దామన్నాం.

మిస్టర్ స్పీకర్ (MR.SPEAKER): ప్రభుత్వం సీరియస్ గా ఫీల్ అవుతుంది కాబట్టి బిల్లు పెడుతున్నారు. బిల్లుపై మాట్లాడమని అంటున్నారు. Government is going to introduce this Bill.

(ప్రతిపక్ష సభ్యులు డా.ఎన్ రామానాయుడు మూడు రోజుల్లో ఒక్క రోజు కూడా అవకాశం ఇవ్వలేదు అని అన్నారు)

మూడు రోజులు కాకపోతే ముప్పై రోజులు అవుతుంది. నేను చెప్పింది దయచేసి మీరు అర్థం చేసుకోవాలి. మీరు టైం వృథా చేస్తున్నారు. ప్రభుత్వం పాజిటివ్ ఆటిట్యూడ్ రామకృష్ణ బాబు గారు, please... The Government is coming forward with a positive attitude to have a discussion at the time of introducing the Bill. అదే బిల్లు మీద మాట్లాడండి.

(పోడియం వద్దనున్న ప్రతిపక్ష సభ్యులు అభ్యంతరాలు వ్యక్తం చేశారు)

శ్రీ రాచమల్లు శివ ప్రసాద్ రెడ్డి (SRI RACHAMALLU SIVA PRASAD REDDY): అధ్యక్షా, ఐదు సంవత్సరాలు వ్యవధి ఉన్నప్పుడు కూడా నారాచంద్రబాబునాయుడు గారు సమస్య పరిష్కరించలే కపోయారు. మేము 2019లో అధికారంలోకి వచ్చిన తరువాత మా ప్రియతమ ముఖ్యమంత్రి శ్రీ వైఎస్ జగన్మోహన్ రెడ్డి ఐదు నెలల కాలంలోనే ఈ సమస్యను పరిష్కరించగలిగారు. కారణం 40 సంవత్సరాల అనుభవం ఉన్న ఆనాటి ముఖ్యమంత్రి పరిష్కరించలేని సమస్యను ఐదు నెలల కాలంలో ఓ నవ యువ్వన యువకుడు పరిష్కరించడానికి కారణమేమంటే, మానవత్వం ఉన్న నాయకుడిగా జగన్మోహన్ రెడ్డి గారు రాష్ట్రానికి ఆర్థిక ఇబ్బందులు ఉన్నా కూడా పేద, మధ్యతరగతి కుటుంబాల్లో ఇబ్బందులు ఉండకూడదు, వారి కళ్ళలో కన్నీళ్లు రాకూడదు, సంతోషంగా ఉండాలి, ఇచ్చిన మాట నిలబెట్టుకోవాలి, మేనిఫెస్టోలో పొందుపరచిన అంశాలను ప్రతి ఒక్కటి అమలు చేయాలనే సత్సంకల్పం కలిగిన నాయకులుగా జగన్మోహన్ రెడ్డి గారు సమస్యను పరిష్కరించారు. వాళ్లు చేసినవి ఇంకా చెప్పాల్సినవి ఉన్నాయి. ఆనాటి మినిస్టర్ శ్రీ ప్రత్తిపాటి పుల్లారావుగారు 16ఎకరాల మైనింగ్ భూమిని రిజిస్టర్ చేయించుకున్నారు. చిలకలూరిపేటకు సంబంధించి గురజాపల్లిలో 16ఎకరాలు ఒక కోట్, రెండుకోట్లో ఇచ్చి ..

( సర్ సభలో లేని వాళ్ల గురించి మాట్లాడుతున్నారు అని అన్నారు. )

దాదాపు 12కోట్ల రూపాయలు విలువ చేసే ఆస్తులను ఎవరు పడితే వారు రాబందుల్లాగా శవాలను పీక్కు తిన్నట్లు తెలుగుదేశం పార్టీ మంత్రులు, అగ్రిగోల్డ్ సంస్థపైన పడి పీక్కుని తిన్నారు. వాళ్లు ఆస్తులను, భూములను అమ్మి బాకీదారులకు చెల్లించాల్సినవి కూడా రిజిస్ట్రేషన్లు జరగకుండా ఆపుదల చేశారు. ఒక రకంగా చెప్పాలంటే వీరి ఇన్వెల్వ్మెంట్ లేకపోతే కనుక అగ్రిగోల్డ్ సమస్యని అగ్రిగోల్డ్ సంస్థ వారు ఎప్పుడో పరిష్కరించి ఉండేవారు, పేదవారికి సమస్య ఉండేదే కాదు.

(స్పీకర్ సర్ వుయ్ వాంట్ జస్టిస్ అని ప్రతిపక్ష సభ్యులు అన్నారు )

ఒక్క మాటలో చెప్పాలంటే వీరి ప్రమేయం లేకుండా ఉండుంటే అగ్రిగోల్డ్ సంస్థకు సంబంధించిన ఏజెంట్లు 400మంది మరణించి ఉండేవారు కాదు. ఈ నాలుగువందల మంది మరణించడానికి

కారణం ఈ తెలుగుదేశం పార్టీ ప్రభుత్వం, ఆనాటి నాయకులని సుస్పష్టంగా చెబుతున్నాను. దాని పాప ఫలితమే ఈనాడు వీళ్లు అనుభవిస్తుండే కర్మ.

(వెల్మరియు పోడియంలోనున్న ప్రతిపక్ష పార్టీ సభ్యులు “ఆర్టీసీ చర్చపై పారిపోతున్న ప్రభుత్వం పేం, పేం” అంటూ నినాదాలు చేశారు.)

ఇప్పుడున్న 23మంది సంఖ్య 2024కి వచ్చేసరికి అది ఏడెనిమిదికో వడిపోతుందని ఈరోజే చెబుతున్నాను. సభ్యులు ఆళ్ల రామకృష్ణ రెడ్డి గారు ఇటువంటి కార్యక్రమాలు చేయడం వలన రెండో మూడో సీట్లు రావడానికి ఆస్కారముంది.. ఒక్కసారి నేను ఈ ఆంధ్రప్రదేశ్ రాష్ట్రానికి సంబంధించిన అగ్రిగేట్లో చిన్న చిన్న మొత్తాలను పొదుపు చేసుకొని చాలా ఇబ్బందులు పడి తెలుగుదేశం పార్టీ బారిన పడిన కుటుంబాలను సంరక్షించిన మా ముఖ్యమంత్రి జగన్మోహన్రెడ్డిగారికి ప్రజలందరి తరపున నా హృదయపూర్వకమైన కృతజ్ఞతలు శిరస్సు వంచి తెలియజేస్తున్నాను. అదే నేపథ్యంలోనే ఇంకొక కన్నీటి గాధ కూడా సభ దృష్టికి ముఖ్యమంత్రిగారి దృష్టికి తీసుకురావలసిన బాధ్యత నాపై ఉంది. అది కూడా తెలుగుదేశం పార్టీ నాయకులు చేసిందే.

(వెల్ మరియు పోడియంలోనున్న సభ్యులు తగ్గించాలి తగ్గించాలి పెంచిన ఆర్టీసీ ఛార్జీలు తగ్గించాలి అని నినాదాలు చేస్తున్నారు. స్పీకర్ సర్, మేము ప్రాటెస్టు చేయడానికైనా మైకు ఇవ్వండి, మీరు ఏకపక్షం ఉండటం న్యాయంగా లేదు సర్ అని ప్రతిపక్ష సభ్యులు అన్నారు.)

కేశవ రెడ్డి విద్యాసంస్థలు. కేశవ రెడ్డి విద్యాసంస్థల పేరిట కేశవ రెడ్డి అనే ఒక పెద్ద మనిషి సంధ్యాల, ప్రొద్దుటూరు, కడప, కర్నూలు, అనంతపురం జిల్లాలకు సంబంధించి దాదాపుగా రూ.800కోట్లు అప్పు చేసి ఎగవేత చేయడం జరిగింది. ఆ అప్పు చేసే కార్యక్రమం కూడా మూడు పద్దతుల్లో చేశారు. ఒకటి వ్యాపారం పేరుతో బ్యాంకుల నుంచి డబ్బు తీసుకోవడం, రెండవది అధిక వడ్డీల పేరుతో చిన్న,మధ్య తరగతి కుటుంబాలకు సంబంధించి వారి మొత్తాలను ఫైనాన్స్ దగ్గర నుంచి తీసుకోవడం.

(వెల్ మరియు పోడియంలోనున్న ప్రతిపక్ష పార్టీ సభ్యులు ప్రాటెస్టు చేస్తాం సర్ మైకు ఇవ్వండి అని గౌరవ సభాపతితో అన్నారు )

మూడవది విద్య పేరుతో విద్యార్థుల యొక్క తల్లిదండ్రుల నుంచి లక్షన్నర నుంచి ఐదు లక్షల వరకు డిపాజిట్లు రూపంలో సేకరించి. అంటే ఉదాహరణకి ఒక పిల్లవాని తల్లిదండ్రులు ఒక ఐదు లక్షల రూపాయలు కేశవ రెడ్డికి చెల్లిస్తే ఒకటి నుంచి పదవ తరగతి వరకు ఫీజులు లేకుండా విద్యను బోధించడం.

(పెంచిన ఆర్టీసీ ఛార్జీలు తగ్గించాలి, పేద ప్రజలపైన మోపిన భారం తగ్గించాలి అంటూ ప్రతిపక్షపార్టీ సభ్యులు నినాదాలు చేయసాగారు)

పదవ తరగతి తరువాత తిరిగి వారికి ఐదు లక్షలు చెల్లించడం. ఈ నేపథ్యంలో డిపాజిట్లు సేకరించి రూ.800కోట్లను కేవల రెడ్డి గారు ఎగవేత వేశారు. ఇక్కడ ఇంకొక కొనమెరుపు కూడా సభకు తెలియల్సిన అవసరముంది. ఈ కేవలరెడ్డిగారు ఎవరంటే ఆనాటి జమ్మలమడుగు ఎమ్మెల్యే ఆదినారాయణ రెడ్డిగారు మా పార్టీలో గెలిచి, ఆ పార్టీలోకి వెళ్లి చంద్రబాబునాయుడు గారితో

\*\*\* సంబంధాన్ని, రాజకీయ సంబంధాన్ని పెట్టుకొని మంత్రి అయ్యారు. స్వయంగా ఆయన గారి వియ్యంకుడే కేవల రెడ్డిగారు. ఒక్కనూటలో చెప్పాలంటే కేవల రెడ్డిగారిని సంరక్షించుకోవడానికి తన బిడ్డన్నీచ్చిన అల్లుడుని సంరక్షించుకోవడానికి ఆదినారాయణ రెడ్డిగారు నైతిక విలువలను విస్మరించి తెలుగుదేశం పార్టీలోకి పోతే, అంతకంటే నైతిక విలువలు లేకుండా ఆయన పార్టీలోకి రాగానే చంద్రబాబునాయుడు గారు ఎగిరి గంతేసి, కడప జిల్లాలో రెడ్డి కులానికి సంబంధించి ఒక బలమైన నాయకుడు వస్తున్నాడని భావించి, ఆయన్ని పార్టీలోకి తీసుకొని, మంత్రిని చేసి, కేవల రెడ్డిగారి నుంచి ఆ ఆస్తులను ప్రజలకు ఇప్పించకుండా వారిని వెనకేసుకొని రావడం జరిగింది.

ఇంకొకమాట కూడా చెప్పాలి. కేవల రెడ్డిగారు జ్యూడిషియల్ కస్టడిలో ఉండి రిమాండ్ నుంచి కోర్టుకు పోవాలంటే ఆనాడు తెలుగుదేశం పార్టీ ఉండటం మూలాన ఖరిదైన కారులో పంపి సబ్జైలుకు పంపించారు. షాపింగ్ మాల్లో షాపింగ్ చేశారు. ఫైవ్ స్టార్ హోటల్లో భోజనం చేశారు. సెల్ ఫోన్ వాడగలిగారు.

(ఇది ఇంపార్డెంట్ కాదా, ఇంపార్డెంట్ అయినదానికి పారిపోతున్నారు. స్పీకర్ సర్... అని ప్రతిపక్ష సభ్యులు అన్నారు.)

ఈవిధంగా కేవలరెడ్డిని సంరక్షించి ఆయన నుంచి బాకీలు రావలసిన మనుషులను బాధపెట్టే కార్యక్రమం చేశారు. ఒక్క ప్రొద్దుటూరులోనే రూ.200కోట్లు పేద విద్యార్థి, విద్యార్థుల యొక్క తల్లిదండ్రులకు రావలసిన అవసరముంది. నంద్యాలలో దాదాపు రూ.200కోట్లు పేద విద్యార్థి విద్యార్థుల యొక్క తల్లిదండ్రులకు రావలసిన అవసరముంది. ఈవిధంగా కేవల రెడ్డిగారి బాధితులు ఎవరైతే ఉన్నారో వారందరి సమస్యను కూడా పెద్ద మనసుతో జగన్మోహన్ రెడ్డిగారు పరిష్కరించాలని అగ్రిగోల్టు బాధితులను ఏవిధంగా అయితే సంరక్షించారో ఆవిధంగానే కేవల రెడ్డి బాధితులను కూడా సంరక్షించాలని చెప్పి హృదయపూర్వకంగా ఈ సభ ద్వారా వారికి విజ్ఞప్తి చేస్తూ సెలవు తీసుకుంటున్నాను.

(రూ.10వేలు ఇస్తూ 30వేలు లాక్కుంటున్నారు. ఉల్లి, ఇసుక, ఆర్టీసి చార్జీలు, కూరగాయల ధరలు పెంచారు. ప్రజలు అల్లాడిపోతున్నారు. అని ప్రతిపక్ష సభ్యులు అన్నారు.)

మిస్టర్ స్పీకర్ (MR.SPEAKER) : మీకు హౌస్ లోకి ప్లకార్డులు తీసుకురాకూడదని తెలీదా?

(అసెంబ్లీ లోపల ఫోటోలు తీస్తే మీరేమి చేశారని గౌరవ ప్రతిపక్ష పార్టీ సభ్యులు గౌరవ సభాపతితో అన్నారు)

మ.1.20

(పోడియం వద్ద ప్రతిపక్షసభ్యులచే అంతరాయం కొనసాగింపు)

శ్రీ శిల్పా రవిచంద్రా కిశోర్ రెడ్డి (SRI SILPA RAVI CHANDRA KISHORE REDDY) (నంద్యాల) : ధన్యవాదములు అధ్యక్షా, ఈరోజు ఈ అసెంబ్లీ సాక్షిగా మరొకసారి నాకు మాట్లాడడానికి అవకాశం ఇచ్చిన మీకు, మా ప్రియతమ నాయకులు జగన్మోహన్రెడ్డిగారికి నా ప్రత్యేకమైన ధన్యవాదాలు తెలియజేసుకుంటున్నాను. అగ్రిగోల్డ్ గురించి మాట్లాడాలంటే ముందుగా మనం గణేశ్ గారు, శివాజీరావు గారి గురించి మాట్లాడాలి. గణేశ్ గారు యాభై సంవత్సరాలకన్నా తక్కువ వయసు ఉన్న వ్యక్తి. టైలర్ గా ఒక వ్యాపారం చేస్తున్న వ్యక్తి అతనికి ఒక భార్య, ఇద్దరు ఆడపిల్లలకు తండ్రి. గణేశ్ గారు కూతురు కోసం పెళ్లి సంబంధాలు కూడా చూస్తున్న వ్యక్తి. అలాగే శివాజీరావు గారు 35 సంవత్సరాలు గల వ్యక్తి బట్టల షాపులో గుమాస్తాగా పనిచేస్తున్నారు. ఇద్దరి చిన్న పిల్లలకు తండ్రి. ఈరోజు గణేశ్, శివాజీరావు గార్ల గురించి ఎందుకు మాట్లాడుకోవలసి వస్తుందంటే వీరిద్దరూ కూడా అగ్రిగోల్డ్ అనే సంస్థలో ఏజెంట్లుగా పనిచేసిన వ్యక్తులు. అగ్రిగోల్డ్ సంస్థలో పెట్టుబడులు పెడితే బాగా రాబడి వస్తుంది. మన బ్రతుకులు మారతాయి, మన పిల్లల బ్రతుకులు మారతాయి అనే ఉద్దేశ్యంతో అగ్రిగోల్డ్ లో డిపాజిట్ చేసి, వేరేవాళ్ల చేత డిపాజిట్లు చేయించి కమీషన్ వస్తుంది అనే ఆశతో బ్రతికిన చిన్న మధ్యతరగతి కుటుంబాలు. వీరిద్దరి గురించే ఎందుకు మాట్లాడుతున్నామంటే ఈ అగ్రిగోల్డ్ కుంభకోణం వల్ల, ఈ అగ్రిగోల్డ్ స్కామ్ వల్ల చనిపోయిన వ్యక్తులలో నంద్యాలకు సంబంధించిన ఈ ఇద్దరు వ్యక్తులు కూడా ఉన్నారని ఈసభకు తెలియజేసుకుంటున్నాను. నిజంగా చాలా బాధవేస్తుంది. రూ.10,000కంటే తక్కువ డిపాజిట్ చేసిన వ్యక్తులు చాలామంది ఉన్నారు. ఈరోజు అసలు అగ్రిగోల్డ్ ఏమిటి? ఈ అగ్రిగోల్డ్ అనే సంస్థను 1995లో ఇక్కడే విజయవాడలో అవ్వ వెంకటరామారావు గారు ప్రారంభించారు. ప్రజల వద్ద నుంచి డిపాజిట్లు సేకరించి ప్రజలకు ప్లాట్లు అమ్మి ప్రజల వద్ద నుంచి డిపాజిట్లు మీద మీకు అధిక వడ్డీ ఇస్తామని చెప్పి అలాగే రియల్ ఎస్టేట్ వ్యాపారం, ఇంకా వివిధ వ్యాపారాలలో కొనసాగుతున్న కంపెనీ అగ్రిగోల్డ్.

( అప్పటికే పోడియం వద్ద నున్న ప్రతిపక్షసభ్యులు పెంచిన ఆర్డీసీలు ఛార్జీలు వెంటనే తగ్గించాలి అని నినాదాలు చేయసాగారు)

1995 నుంచి 2015 వరకూ కూడా చాలా సాఫీగా నడిచింది. 2015లో డిపాజిటర్లకి చెల్లించాల్సిన డబ్బు చెల్లించలేని పరిస్థితుల్లో ఈ స్కామ్ గురించి పూర్తిగా బయటపడింది. అగ్రిగోల్డ్ కంపెనీ ఏడు రాష్ట్రాలలో వ్యాపారం చేశారు. దగ్గరదగ్గర రూ.19,18,865 మంది డిపాజిటర్ల దగ్గర నుంచి



రూ.6381కోట్లు ఈ అగ్రిగోల్డ్ సస్థ తీసుకున్నారు. అందులో అత్యధికంగా ఆంధ్రప్రదేశ్ నుంచి 11,57,497 డిపాజిటర్ల దగ్గర నుంచి రూ.3,950కోట్లు మన ఆంధ్రప్రదేశ్ నుంచే సేకరించడం జరిగింది. ఈ అగ్రిగోల్డ్ సస్థ మీద దాదాపు 16కేసులు రాష్ట్రం మొత్తం మీద ఉన్నాయని తెలియజేస్తున్నాను. హైకోర్టులో దగ్గరదగ్గర 23,000ఎకరాలు అటాచ్మెంట్ కూడా జరిగింది. ఈరోజు సబ్రిజిస్టర్ వాల్యూ ప్రకారం మొత్తం ఆస్తుల విలువ రూ.3785కోట్లు అయితే బహిరంగ మార్కెట్లో దగ్గరదగ్గర రూ.30,000కోట్లు ఉంటుందని ప్రతిఒక్కరి అంచనా. అయితే మనం ఆలోచించాల్సిన విషయం ఏమిటంటే ఈ కంపెనీ దివాలా తియ్యడానికి కేవలం అగ్రిగోల్డ్ యాజమాన్యమే కారణమా, ఇంకా వేరే శక్తులు ఏమైనా దీని వెనుక ఉన్నాయా అని మనందరం కూడా ఆలోచించాల్సిన అవసరం ఉంది. ఈరోజు అగ్రిగోల్డ్ గురించి ఇంత పెద్ద సమస్య గురించి మనం అసెంబ్లీలో చర్చిస్తుంటే దాని టాపిక్ వచ్చిన వెంటనే తెలుగుదేశం నాయకులు అందరూ కూడా లేచి పోడియం ముందుకు వచ్చి ధర్నా చేసి ఈ టాపిక్ని డైవర్ట్ చెయ్యాలని ఎందుకు ఆలోచిస్తున్నారో ఒకసారి ఆలోచించమని కోరుతున్నాను. ఈరోజు కేవలం వాళ్ల గుట్టు బయట పడుతుందని వీళ్లందరూ ఇక్కడకు వచ్చి ప్రజలను మభ్య పెట్టాలని ప్రయత్నం చేస్తున్నారు. అగ్రిగోల్డ్కి సంబంధించిన వాళ్లు, బయట వాళ్లు ఎప్పుడైతే తెలుగుదేశం పార్టీ 2014లో అధికారం చేపట్టిన వెంటనే తెలుగుదేశం నాయకుల కళ్లు ఈ అగ్రిగోల్డ్ ఆస్తుల మీద పడింది. దాంట్లో భాగంగానే కోర్టులో అటాచ్మెంట్ జరిగే ముందే కొంతమంది నాయకులు ఈ అగ్రిగోల్డ్ ఆస్తులని కాజేయడం మనందరికీ తెలిసిన నగ్న సత్యమే. ఈరోజు కొంతమంది నాయకులు అగ్రిగోల్డ్ భూములను తక్కువ ధరకు కొట్టేశారు. కొంతమంది నాయకులు రాయించుకోవాలని ప్రయత్నం చేశారు. ఈవిధంగా అగ్రిగోల్డ్ సొత్తుని తక్కువ ధరకు కాజేసి ప్రజలని మోసం చెయ్యాలని ఒక ప్రయత్నం, ఒక కుట్ర తెలుగుదేశం నాయకులు చేశారని తెలియజేశాను. తెలుగుదేశం వాళ్లు ఎప్పుడైనా సరే అధికారంలోకి వచ్చినపుడు ఒక పద్ధతి ప్రకారం వారి అన్యోన్యాలకు వారి సంబంధిత వ్యాపారాలను కాపాడుకోవడం కోసం కొన్నిసార్లు ఇటువంటి దుర్మార్గాలు గతంలో కూడా చేశారు. గతంలో ఒక చార్మినార్ బ్యాంక్, ఒక ఖుషి బ్యాంక్ ఒక ఫేమస్ చిట్ ఫండ్ కంపెనీని, వాళ్ల యాజమాన్యాన్ని కాపాడడం కోసం ఆరోజు ఈ రెండు బ్యాంకులని మోసం చేసిన చరిత్ర తెలుగుదేశం నాయకులది. డిపాజిటర్లకి డబ్బులు కట్టలేని పరిస్థితుల్లో అగ్రిగోల్డ్ ఆస్తులు బహిరంగ మార్కెట్లో రూ.35,000కోట్లు ఉంటాయని చెప్పారు. తరువాత రూ.20,000కోట్లు చేశారు. తరువాత రూ.11,000కోట్లు అన్నారు. ఒకానొక పరిస్థితిలో మాజిగన్మోహన్రెడ్డిగారిని రూ.4,500కోట్లు ఇవ్వండి ఈ ఆస్తులన్నీ మీరే తీసుకోండి అని చెప్పడం జరిగింది. ఈరోజు సబ్రిజిస్టర్ వాల్యూకి అత్యంత తక్కువ ధరకి ఈ అగ్రిగోల్డ్ ఆస్తులను కాజేయాలి, కాజేసి తమ వాళ్లకి బెనిఫిట్ చెయ్యాలనే ఉద్దేశ్యంతో తెలుగుదేశం నాయకులు ఈ ప్రయత్నం చెయ్యడం జరిగింది.

(ఆర్డీస్ ఛార్జీలపై పారిపోతున్న ప్రభుత్వం షేమ్ షేమ్ అని ప్రతిపక్షసభ్యులు నినాదం చేయసాగారు)

అయితే వీళ్ల గుట్టును కనిపెట్టి ఒక PIL(Public Interest Litigation) ఆనాడు హైకోర్టులో దాఖలు చేయడం జరిగింది. ఈ పిల్ ప్రకారం హైకోర్టు ఉత్తర్వుల మేరకు దగ్గరదగ్గర 20,000ఎకరాల ఆస్తిని అటాచ్మెంట్ కూడా చేయడం జరిగింది.

కట్ చేస్తే 2017 బైఎలక్షన్. మొత్తం దేశ చరిత్రలోనే అత్యంత అన్యాయమైన ఎలక్షన్ 2017నంద్యాల బైఎలక్షన్. ఈ నంద్యాల బైఎలక్షన్లో అప్పటి ముఖ్యమంత్రి చంద్రబాబునాయుడుగారు నంద్యాలకు వచ్చి అగ్రిగోల్డ్ బాధితుల్ని, కేశవరెడ్డి బాధితుల్ని కూర్చోబెట్టుకుని మీ ఆస్తులన్నీ, మీ డిపాజిట్లన్నీ వంద రోజులలో తిరిగి మీ అందరికీ ఇప్పిస్తాను అని చెప్పడం జరిగింది. అయితే మనందరికీ తెలిసినదే ఎలక్షన్లు వస్తే వాడుకోవడం, ఎలక్షన్లు అయిపోయిన వెంటనే వదిలెయ్యడం అనే సత్యాన్ని మరొకసారి నిరూపించారు. ఎలక్షన్లో వందరోజులలో చేస్తామని చెప్పారు. వందరోజులు కాదు సంవత్సరన్నర కాలంలో కూడా పరిష్కరించలేని పరిస్థితిని మనం చూస్తున్నాం.

ఈరోజు బైఎలక్షన్లో నారా చంద్రబాబునాయుడు గారు స్వయంగా చెప్పిన మాటలు. అగ్రిగోల్డ్ బాధితులందరికీ కూడా వందరోజులలో డిపాజిట్లు తిరిగి చెల్లిస్తామని చెప్పడం జరిగింది. అయితే మళ్ళీ ఆరోజు చెల్లించకుండా 2019 ఎలక్షన్కి ముందు మరొకసారి కొత్త నాటకానికి తెరదీశారు. ఈసారి ఒక జీవో రూపంలో తీసుకువచ్చారు. ఈసారి ఎలక్షన్కి ముందు అగ్రిగోల్డ్ బాధితులకు మళ్ళీ డిపాజిట్లు చెల్లిస్తామని చెప్పి మరొక కొత్త జీవో తీసుకువచ్చారు. అయితే ఎక్కడా కూడా కేటాయింపులు జరపలేదు. దగ్గరదగ్గర రూ.250కోట్లు ఇస్తామని చెప్పి ఆరోజు మరొకసారి అగ్రిగోల్డ్ బాధితుల్ని మోసం చెయ్యడం జరిగింది. అయితే ప్రజాసంకల్పయాత్రలో భాగంగా మా నాయకులు జగన్మోహన్రెడ్డిగారు చేసిన పాదయాత్రలో భాగంగా కొన్ని లక్షలమంది అగ్రిగోల్డ్ బాధితులు వచ్చి తమ గోడును మా ముఖ్యమంత్రిగారికి వినిపిస్తే ఒక మంచి మనసున్న నాయకుడిలాగా, మనిషిలాగా స్పందించి అధికారంలోకి వచ్చిన ఆరు నెలల్లోనే అగ్రిగోల్డ్ సమస్యను తీరుస్తామని ముఖ్యమంత్రిగారు హామీ ఇవ్వడం జరిగింది. ఆ విధంగానే ఈరోజు అధికారంలోకి వచ్చిన వెంటనే రూ.263కోట్లు శాంక్షన్ చేసి ఈరోజు 3,70,000మంది డిపాజిటర్లకి బెనిఫిట్ కూడా చెయ్యడం జరిగింది.

(పోడియం వద్ద ప్రతిపక్షసభ్యులచే అంతరాయం కొనసాగింపు)

ఇదేకాదు ఈ రోజు రూ.10,000లోపు డిపాజిట్లు ఉన్నవాళ్లకు మాత్రమే చెల్లించడం జరిగింది. ఇంకొక జీవో కూడా తీసుకువచ్చారు. రూ.10,000 నుంచి 20,000లోపు ఉన్న డిపాజిటర్లందరికీ కూడా త్వరలోనే న్యాయం చేస్తామని చెప్పడం జరిగింది.

(పోడియం వద్ద ప్రతిపక్షసభ్యులచే అంతరాయం కొనసాగింపు)

మ.1.30

దీనిలో భాగంగా సుమారు 7,10,000 మంది డిపాజిటర్లకు న్యాయం జరిగే పరిస్థితి మనమందరం చూస్తున్నాం. డిపాజిటర్లలో 65శాతం మందికి ఈరోజు లబ్ధి జరగబోతోంది.

(పోడియం వద్దనున్న ప్రధాన ప్రతిపక్ష సభ్యులు వియ్ వాంట్ జస్టిస్ అంటూ నినాదాలు చేయసాగారు)

అధ్యక్షా, మా మేనిఫెస్టోపైన ఉన్నట్లుగా నేను విన్నాను, నేను ఉన్నాను అని ముఖ్యమంత్రిగారు చెప్పారు. ఆరోజు మాట ఇచ్చారు కనుక మాట తప్పకూడదని, మడమ తిప్పకూడదని రాష్ట్రం ఆర్థిక సంక్షోభంలో ఉన్నా కూడా దేశ చరిత్రలో ఎక్కడా ఎప్పుడూ జరగని విధంగా రూ.265కోట్లు విడుదల చేసి మంచి మనసున్న నాయకుడు జగన్మోహన్ రెడ్డి అనిపించుకున్నారు. ఇన్ని లక్షల మందికి న్యాయం చేసిన వ్యక్తి ఎక్కడా హంగూ ఆర్బాలకు వెళ్లలేదు, పబ్లిసిటీ కావాలని పాకులాడలేదు, థాంక్యూ సిఎం సర్ కావాలని ఎప్పుడూ అనుకోలేదు. ఇదే వారు చేసి ఉంటే ప్రతి ఒక్కరి నుదుటిపైన థాంక్యూ సిఎం సర్ అని రాపించేవారని మనమందరం గుర్తుపెట్టుకోవాలి. లక్షల కుటుంబాలకు న్యాయం చేసిన వ్యక్తి, మంచి మనసున్న నాయకుడు జగన్మోహన్ రెడ్డిగారికి ప్రత్యేక ధన్యవాదాలు తెలియజేయాలనుకుంటున్నాను. నోటిలోనుంచి వచ్చిన మాట కాకుండా మనసులోనుంచి వస్తున్న మాట ఇది. అగ్రిగోల్డ్ బాధితుల తరపున ముఖ్యమంత్రిగారికి థాంక్యూ సిఎం సర్ అని మీద్వారా తెలియజేస్తూ ముగిస్తున్నాను.

శ్రీ కిలారి వెంకట రోశయ్య (SRI KILARI VENKATA ROSAIAH) (పోన్నూరు): అధ్యక్షా, ధన్యవాదాలు. మా నాయకుడు జగన్మోహన్ రెడ్డిగారు మేనిఫెస్టోలో ఏవిధంగా నవరత్నాలు పొందుపరచారో అదే విధంగా అగ్రిగోల్డ్ బాధితులకు కూడా న్యాయం చేస్తామని మేనిఫెస్టోలో పొందుపరచారు. మేనిఫెస్టోలోని 80శాతం పైగా హామీలను ఏవిధంగా నెరవేరుస్తూ వస్తున్నారో దానిలో అగ్రిగోల్డ్ అంశం కూడా ఒకటని అందరూ గుర్తుంచుకోవాలి. అగ్రిగోల్డ్ డిపాజిటర్లు ఎక్కువ మంది చిరుద్యోగులు, చిరువ్యాపారులు, సామాన్యప్రజలు, రోజువారీ కూలీలు, తోపుడు బండ్లపై వ్యాపారం చేసేవారు. రాష్ట్రంలో దాదాపు 11.5లక్షల మంది అగ్రిగోల్డ్ డిపాజిటర్లు ఉన్నారు. మన రాష్ట్రంలోనే కాకుండా చుట్టుపక్కలనున్న నాలుగు రాష్ట్రాలలో 235 బ్రాంచీలు పెట్టి రూ.3,350కోట్లు డిపాజిట్లు సేకరించారు. ఆ డిపాజిట్ ద్వారా 90 నుంచి 95 శాతం మంది చిన్న చిన్న వ్యాపారాలు చేసుకొనేవారు, కూలీవనులు చేసుకొనేవారు. 2014లో అగ్రిగోల్డ్ దివాలా తీసినప్పుడు అప్పటి ప్రభుత్వం మూర్ఖత్వంగా ప్రవర్తించింది. అప్పటి ప్రభుత్వం, చంద్రబాబు నాయుడుగారి అలసత్వంవలన 142 మంది డిపాజిటర్లు ఆత్మహత్య చేసుకున్నారు. అగ్రిగోల్డ్ యాజమాన్యం వద్ద ఆస్తులున్నాయి కాబట్టి వాటిని స్వాధీనం చేసుకొని డిపాజిటర్లకు తిరిగి చెల్లించమని డిపాజిటర్లు కోరితే అప్పటి ప్రభుత్వ పెద్దలు ఆ ఆస్తులను కాజేయడానికి, రాష్ట్రం విడిపోయిన తరువాత అగ్రిగోల్డ్ ఆస్తులను కాజేయడంకోసం చూశారు. ఇందాక గౌరవసభ్యులు చెప్పినట్లు తెలుగుదేశం నాయకులు దాదాపు అగ్రిగోల్డ్ కు చెందిన 1600 ఎకరాలు కాజేయడానికి చూశారు. చంద్రబాబు నాయుడుగారు వారి అబ్బాయి బ్రహ్మాండంగా అమెరికాలో చదివి వచ్చారని నిన్న చెప్పారు. అమెరికాలో చదివి వచ్చి 42 ఎకరాలలో దాదాపు

రూ.600కోట్ల రూపాయల విలువైన హోయ్ల్యాండ్స్ను కొట్టేయాలని చూశారు. అది రాష్ట్ర ప్రజలందరూ చూశారు. తెలుగుదేశం పార్టీ నాయకులు అగ్రిగోల్డ్ ఆస్తులను కాజేసి డిపాజిట్ దార్లను నాశనం చేయాలనుకున్నారు. అయిదు సంవత్సరాల వారి పాలనాకాలంలో వారు చేయలేని పనిని జగన్మోహన్ రెడ్డిగారు ప్రజాసంకల్ప యాత్రలో అగ్రిగోల్డ్ బాధితులు తమ బాధను వ్యక్తం చేసినపుడు తాను అధికారంలోకి వస్తే తప్పకుండా న్యాయం చెప్తానని చెప్పారు. అధికారంలోకి వచ్చిన ఆరు నెలల్లో చెల్లిస్తానని మాట ఇచ్చి అధికారంలోకి వచ్చిన వెంటనే పది వేల రూపాయలలోపు డిపాజిట్ దార్లకు చెల్లించడానికి రూ.265కోట్ల కేటాయించి 3,40,000 మందికి చెల్లించడం జరిగింది. మరో పది రోజుల్లో మరొక జీవో జారీ చేసి రూ.20వేల లోపు డిపాజిట్ దార్లకు చెల్లించడానికి ముఖ్యమంత్రిగారు ఆదేశాలివ్వడం మనమందరం చూశాం. ఇదీ మనసున్న ముఖ్యమంత్రి అంటే. 142 మంది మదుపుదార్లు ఆత్మహత్య చేసుకోవడానికి కారణం చంద్రబాబు నాయుడుగారు. అగ్రిగోల్డ్ ఆస్తులను జప్తు చేసేందుకు కూడా పిల్ వేశారు. తెలంగాణ ప్రభుత్వం వద్దనున్న రూ.50కోట్లు కూడా తెప్పించేందుకు ముఖ్యమంత్రిగారు ప్రయత్నం చేస్తున్నారు. రాబోయే రోజుల్లో అగ్రిగోల్డ్ బాధితులకు తగిన న్యాయం చేకూర్చి వారికి పూర్తిగా చెల్లించే బాధ్యత గౌరవ ముఖ్యమంత్రిగారు తీసుకున్నారు. అగ్రిగోల్డ్ బాధితులకు పూర్తి న్యాయం చేకూరుస్తానని చెప్పినందున ఈరోజు వారికి పూర్తి న్యాయం జరుగుతుందని ప్రతిఒక్కరూ భావిస్తున్నారు. జగన్మోహన్ రెడ్డిగారు పాదయాత్రలో నేను ఉన్నాను, నేను విన్నాను అని చెప్పినందున దానిని తూ.చ తప్పకుండా పాటిస్తున్నారు. ఈరోజు తెలుగుదేశం నాయకులు ఈ సభలో పోడియం వద్ద అలజడి చేస్తున్నారు. వారికి ప్రజాసమస్యల పరిష్కారం అవసరం లేదు. ముఖ్యమంత్రిగా బాధ్యతలు స్వీకరించిన తరువాత ఈ ఆరు నెలల్లో ప్రభుత్వం తీసుకున్న నిర్ణయాలు, అమలుచేస్తున్న సంక్షేమ కార్యక్రమాలు, చిన్న, మధ్యతరగతి కుటుంబాలకు అందిస్తున్న పథకాల గురించి వారెపుడూ మాట్లాడడంలేదు. ప్రజలను, ఈ సభలోని సభ్యులను తప్పుదారి పట్టించడానికి ఈ సభను వినియోగిస్తున్నారు తప్ప జగన్మోహన్ రెడ్డిగారు ప్రవేశపెట్టిన సంక్షేమ పథకాల గురించి వారెపుడూ మాట్లాడడంలేదు. మంచి పథకాలు ముఖ్యమంత్రిగారు ప్రవేశపెడుతున్నారు కాబట్టి వారు ఓర్చుకోలేక సభను తప్పుదారి పట్టిస్తున్నారు. మనసున్న ముఖ్యమంత్రిగా రాష్ట్ర ప్రజల కష్టనష్టాలను తన కష్టంగా భావించి ప్రతి కుటుంబానికి నేనున్నానని భరోసా కల్పిస్తున్నారు. వారికి అగ్రిగోల్డ్ బాధితుల తరపున ధన్యవాదాలు తెలియజేస్తూ సెలవు తీసుకుంటున్నాను.

(ప్రజలపై వెయ్యి కోట్ల భారాన్ని తగ్గించాలని, ఆర్టీసీపై చర్యకు పారిపోతున్న ప్రభుత్వం పేమ్, పేమ్ అంటూ పోడియం వద్దనున్న తెలుగుదేశం పార్టీ సభ్యులు నినాదాలు చేస్తూ అంతరాయం కలిగించారు)

శ్రీమతి మేకతోటి సుచరిత (SMT. MEKATHOTI SUCHARITHA): అధ్యక్షా, గౌరవ ముఖ్యమంత్రి జగన్మోహన్ రెడ్డిగారు పాదయాత్ర సమయంలో అగ్రిగోల్డ్ బాధితుల గోడు విని అధికారంలోకి వచ్చిన తరువాత నిర్వహించిన మొట్టమొదటి కేబినెట్ సమావేశంలోనే అగ్రిగోల్డ్ బాధితులకు సంబంధించి ఈ సంవత్సరంలో రూ.1150కోట్లు కేటాయించిన ఘనత



ముఖ్యమంత్రిగారికే దక్కింది. ఇప్పటికే 18వ తేదీన అందుకు సంబంధించి రూ.264కోట్లు కేటాయించి 94 శాతం మంది లబ్ధిదారుల ఖాతాలలో ఆ మొత్తాలను జమచేయడం జరిగింది. రూ.20వేలలోపు డిపాజిటుదార్లు సుమారు 3.4లక్షల మంది ఉన్నారు. వారికి త్వరలోనే చెల్లింపులు చేయడం జరుగుతుంది. గత ప్రభుత్వం రాష్ట్రాన్ని అప్పలపాలు చేసి రాష్ట్రాన్ని అప్పచెప్పినట్లుగా ఏదైనా మాట ఇస్తే మడమ తిప్పని నేతగా గౌరవ ముఖ్యమంత్రిగారు బాధితులకు న్యాయం చేసే విధంగా కార్యాచరణ చేపట్టి వారందరికీ న్యాయం చేశారు. వారందరి తరపున గౌరవ ముఖ్యమంత్రిగారికి ధన్యవాదాలు తెలియజేస్తున్నాను.

మ.1.40

అధ్యక్షా, కోర్టు వారు అనుమతిస్తే మిగిలిన లబ్ధిదారులందరికీ కూడా న్యాయం చేస్తామని ఈ సందర్భంగా తెలియచేస్తున్నాను. అదే విధంగా కేళవరెడ్డి బాధితుల గురించి కూడా సభ్యులు ప్రస్తావించారు. దానికి సంబంధించి ముద్దాయి అయినటు వంటి నాగిరెడ్డి కేళవరెడ్డిని అరెస్టు చేయడం జరిగింది. దానికి సంబంధించి 13 కేసులు రిజిస్టర్ అయి ఉన్నాయి. వాళ్ల భూములు, వాహనాలు అవన్నీ స్వాధీనం చేసుకోవడం జరిగింది. వాటికి సంబంధించి రివిజన్ పిటీషన్ హైకోర్టులో వేయడం జరిగింది. త్వరలో ఆ బాధితులకు కూడా న్యాయం చేస్తామని తెలియచేస్తున్నాను.

(పేదలపై వెయ్యి కోట్ల భారాన్ని తగ్గించాలి, పెంచిన ఆర్టీసీ ఛార్జీలు తగ్గించాలి, వుయ్ వాంట్ జస్టిస్ అని పోడియం వద్ద ఉన్న కొంత మంది టిడిపి సభ్యులు నినాదాలు చేస్తున్నారు)

శ్రీ దాడిశెట్టి రామలింగేశ్వర రావు (రాజా) (SRI DADISETTI RAMALINGESWA RAO) (RAJA): సార్, అగ్రిగోల్డ్ బాధితులు బాగుపడటం ఈ తెలుగుదేశం పార్టీ నాయకులకు అసలు ఇష్టం లేదు. ప్రాపర్ ఫార్మ్లో వస్తే తప్పకుండా చర్చిద్దామని క్లియర్గా చీఫ్విప్ గారు చెప్పారు. అసలు అగ్రిగోల్డ్ గురించి చర్చే వీళ్లకు ఇష్టం లేదు. ఎందుకంటే అగ్రిగోల్డ్ను ముంచింది నారా లోకేశ్ గారు కాబట్టి ఆయన పేరు బయటకు వస్తుంది కాబట్టి అగ్రిగోల్డ్పై చర్చ లేకుండా చేస్తున్నారని తెలియచేస్తున్నాను.

MR.SPEAKER: Now short discussion on "Village Volunteers, Village Secretariat and Employment Generation".

శ్రీ పెద్దిరెడ్డి రామచంద్ర రెడ్డి (SRI PEDDIREDDI RAMACHANDRA REDDY):



## గ్రామ వాలంటీర్ల వ్యవస్థ, గ్రామ సెక్రటేరియట్ వ్యవస్థ మరియు ఉపాధి కల్పన పై లఘు చర్చ

### గ్రామ వాలంటీర్లు

#### ఉద్దేశ్యం

- ప్రభుత్వం ప్రతిష్ఠాత్మకంగా అమలు చేస్తున్న "సవరత్నాలు" కార్యక్రమం, ఇతర సంక్షేమ/అభివృద్ధి కార్యక్రమాలను పారదర్శకంగా, అవినీతిరహితంగా వర్గ, మత, కుల, రాజకీయ వర్గ విభేదాలు లేకుండా ప్రజల గుమ్మం ముంగిటనే అందచేయటానికి గాను, గ్రామ వాలంటీర్ల వ్యవస్థకు 15 ఆగస్టు 2019 నుండి శ్రీకారం చుట్టింది.
- ప్రజలకు ప్రభుత్వానికి మధ్య వారధులు గా వాలంటీర్లు సేవలు అందచేస్తారు

#### ప్రతీ 50 కుటుంబాలకు ఒక వాలంటీరు

- ప్రతీ వాలంటీర్ కు 50 కుటుంబాలు చొప్పున రాష్ట్ర వ్యాప్తంగా గ్రామీణ ప్రాంతాల్లో 1,95,084 వాలంటీర్ల క్లస్టర్లు, పట్టణ ప్రాంతాల్లో 70889 వాలంటీర్ల క్లస్టర్లు మొత్తం 2,65,973 క్లస్టర్లు గుర్తించటం జరిగింది.
- గ్రామీణ ప్రాంతాల్లో 1,94,568 వాలంటీర్లను, పట్టణ ప్రాంతాల్లో 66576 వాలంటీర్లను వెరసి మొత్తం 2,61,144 వాలంటీర్లను ఎంపిక చేయటం జరిగింది
- 32 కు పైగా సేవలను గ్రామ, వార్డు వాలంటీర్లు ద్వారా అందచేయటానికి ప్రభుత్వం ప్రణాళికలు రూపొందించింది. అందులో ముఖ్యంగా
  - సామాజిక భద్రతా పంచనుల పంపిణీ, బియ్యం ఇతర సరుకుల పంపిణీ
  - వివిధ పథకాల క్రింద లబ్ధి దారుల ఎంపిక/ లబ్ధి పంపిణీ లో భాగస్వామ్యం

- విద్యార్థులకు ఫీజు రీయింబర్స్ మెంట్, అమ్మ ఒడి, YSR గృహ నిర్మాణం, ఇండ్ల స్థలాల పట్టాల పంపిణీ, YSRరైతు భరోసా లబ్ధి దారుల ఎంపిక, YSR చేయూత, YSR అసరా పథకాల లబ్ధిదారుల ఎంపిక
- చేపల వేట నిషేధ సమయంలో మత్స్యకారులకు ఆర్థిక సహాయం రూ 10000/- అందచేత
- స్వంత ఆటో/టాక్సీ నడిపే వారికి ఇన్సూరెన్స్ కోసం రూ 10000/- అందచేత
- రేషన్ కార్డ్స్, ఆరోగ్య శ్రీ కార్డ్స్ మరియు ఇతర ధ్రువపత్రాలు పంపిణీ
- YSR బీమా పథకం క్రింద ఎస్ సి , ఎస్ టి , బి.సి , మైనారిటీ కుటుంబాల దరఖాస్తు మేరకు బీమా ఉత్తరాలు/సామ్మీ అందచేత
- ప్రతీ వాలంటీర్ కు నెలకు రూ 5000 లు గౌరవ భుతిని ప్రభుత్వం చెల్లిస్తుంది
- నిరంతర సమాచార ప్రసారం కోసం వాలంటీర్లకు స్మార్ట్ ఫోన్ లను అందచేస్తోంది
- వాలంటీర్ల పనితీరుపై నిఘా కోసం 1902 కాల్ సెంటర్ సర్వీసు ఏర్పాటు చేయటం జరిగింది

### శిక్షణ

- అగస్టు 2019 లో వాలంటీర్లకు వివిధ ప్రభుత్వ పథకాలపై శిక్షణ అందచేయటం జరిగింది. రెండవ విడత శిక్షణ డిసెంబర్ మాసాంతానికి మండల స్థాయిలో అందచేయటం జరుగుతుంది
- వాలంటీర్ల పనితీరు సమీక్షించటానికి, శిక్షణ అంద చేయటానికి, వారికి నిరంతరం సమాచారాన్ని చేరవేయటానికి ప్రభుత్వం ప్రత్యేక ఏజన్సీని నియమించినది

15 అగస్టు 2019 నుండి ఈ క్రింది కార్యక్రమాలలో పాల్గొంటున్నారు.

- కేటాయించిన 50 కుటుంబాల ఆర్థిక సామాజిక స్థితి గతులను సర్వే
- ఇళ్ళ స్థలాల కేటాయింపు కోసం అర్హులైన లబ్ధిదారుల ఎంపిక
- మాక్సీ, కాబ్, ఆటో డ్రైవర్స్ కు ఆర్థిక సహాయం కోసం లబ్ధి దారుల ఎంపిక
- రైతు భరోసా పథకం క్రింద అర్హులైన కౌలు రైతుల గుర్తింపు
- ప్రస్తుతం “నవశకం” సర్వేలో పాల్గొంటున్నారు

### గ్రామ సచివాలయ వ్యవస్థ

- మహాత్మా గాంధీ కలలను సాకారం చేసే దిశలో గ్రామ/వార్డ్ స్థాయిలో ప్రజలను అభివృద్ధిలో భాగస్వాములను చేస్తూ ఆర్థిక, సామాజిక వికాస ప్రణాళికలను రూపొందించటానికి పంచాయతీలను, మునిసిపాలిటీలను బలోపేతం చేస్తూ 73 & 74 వ రాజ్యాంగ సవరణలను 1993 సం. లో చేశారు.
- పంచాయతీలకు సంబంధించి 29 అంశాలకు, మునిసిపాలిటీలకు 18 అంశాలకు సంబంధించిన విధులను బదిలీ చేయాలని రాజ్యాంగంలోని 243 G, 243 W అధికరణలలో పేర్కొన్నారు. కానీ ఈ అధికారాల బదలాయింపు పూర్తి స్థాయిలో జరుగలేదు.
- గ్రామీణ పట్టణ పరిపాలనా వ్యవస్థలను పునరుజ్జీవింప చేయుటకు గ్రామ, వార్డు స్థాయిలో అవినీతి రహితంగా ప్రజలకు జవాబుదారీ తనంతో ప్రభుత్వ సేవలను పారదర్శకంగా అందచేయటానికి మన ముఖ్యమంత్రి గారు గ్రామ, వార్డు సచివాలయ వ్యవస్థకు 2019 అక్టోబర్ 2 న అంకురార్పణ చేసారు .

### ఉద్దేశ్యాలు

- గ్రామ స్థాయిలో ప్రజలకు పారదర్శకంగా, జవాబుదారీ తనంతో ప్రభుత్వ సేవలు అందచేయటానికి పటిష్టమైన వ్యవస్థ ఏర్పాటు చేయటం.
- ప్రజల జీవన ప్రమాణాల పెంపుదలే లక్ష్యంగా ప్రభుత్వం అమలుచేస్తున్న “నవరత్నాలు” కార్యక్రమాన్ని అర్థమైన ప్రతి ఒక్కరికీ అందజేయటం
- గ్రామ స్థాయిలో వివిధ ప్రభుత్వ సేవలు అందచేస్తున్న ప్రభుత్వ శాఖల సమన్వయం చేయటం ద్వారా ప్రజలకు మెరుగైన సేవలు
- ప్రజల ఇంటి వద్దకే ప్రభుత్వ మరియు ఇతర సేవలను గ్రామ వాలంటీర్ల ద్వారా అందచేయడం

### గ్రామ/వార్డు సచివాలయాల ఏర్పాటు

- రాష్ట్రంలో 13069 గ్రామ పంచాయతీలకు సహాయకారిగా మొత్తం 11,158 గ్రామ సచివాలయాలు, పట్టణ ప్రాంతాల్లో 3876 వార్డు సచివాలయాలు కొత్తగా ఏర్పాటు చేసారు

- గ్రామీణ ప్రాంతాల్లో సగటున ప్రతి 2000 జనాభాకు ఒక సచివాలయం ఏర్పాటు అయింది .
- గిరిజన ప్రాంతాలలో 2000 జనాభాకన్నా తక్కువ ఉన్నప్పటికీ సచివాలయాలను ఏర్పాటు చేయటం జరిగింది.

### శ్రోగాల విప్లవం

- కొత్తగా ఏర్పాటు చేసిన గ్రామ సచివాలయం, వార్డు సచివాలయాలలోకి వివిధ శాఖలకు చెందిన సిబ్బందిని నియామకం చేయటం కోసం 1,26,728 శాశ్వత ఉద్యోగాలను కొత్తగా సృష్టించి వీటిని భర్తీ చేయటానికి 1 నుండి 8 సెప్టెంబర్ వరకూ రాష్ట్ర వ్యాప్తంగా పోటీ పరీక్షలను ప్రభుత్వం నిర్వహించింది
- ప్రతీ గ్రామ సచివాలయంలో 12 మంది , వార్డు సచివాలయంలో 10 మంది సిబ్బందిని నియమించటం జరిగింది.
- మొత్తం 126,728,, ఉద్యోగాల్లో 95088 గ్రామ సచివాలయాలకు, 31,640 వార్డు సచివాలయాలకు సంబంధించినవి .
- ఏ.పి. ట్రాన్స్ కో లో కొత్తగా లైన్ మెన్ ఉద్యోగాలు 7989 తో కలిపి మొత్తం 1,34,717 ఉద్యోగాలను కొత్తగా సృష్టించటం జరిగింది.
- కేవలం నాలుగు నేలల వ్యవధిలో సచివాలయ సిబ్బంది ఎంపిక పరీక్షలను ఎటువంటి అవకతవకలకు తావు లేకుండా విజయవంతంగా నిర్వహించటం, ఉత్తీర్ణులైన వారికి నియామక ఉత్తర్వులు రికార్డ్ సమయంలో అరేదచేసిన ఘనత ప్రభుత్వానికి దక్కుతుంది.

### పాఠ దర్శక విధానం ద్వారా సెక్రటేరియట్ సిబ్బంది నియామకం

- గ్రామ వార్డు సెక్రటేరియట్ /ట్ పోస్టుల భర్తీ కోసం వివిధ శాఖలు తేదీ 26-7-2019 న నోటిఫికేషన్ జారీ చేసాయి
- కట్టు దిట్టమైన భద్రత నడుమ ఎటువంటి అవాంఛనీయ సంఘటనలు లేకుండా పూర్తి పాఠదర్శకతతో పరీక్షలను సెప్టెంబర్ 1 నుండి 8 వరకూ ప్రభుత్వము నిర్వహించింది.

- పోటీ పరీక్షలకు మొత్తము 19,50,630 అభ్యర్థులు హాజరు కాగా 9,12,830 మంది అర్హత సాధించారు. అర్హత సాధించిన అభ్యర్థుల నుండి లోకల్ స్టేటస్, రిజర్వేషన్ రోస్టర్ ప్రకారం ఎంపిక చేయబడిన అభ్యర్థులకు జిల్లా సెలక్షన్ కమిటీ ఆధ్వర్యంలో కౌన్సిలింగ్ ప్రక్రియ నిర్వహించటం జరిగింది.
- 10-12-2019 నాటికి 121606 మందికి నియామక ఉత్తర్వులు అందజేయడం జరిగినది.
- మిగిలిన వాలంటీర్లు, సెక్రటేరియట్ ఉద్యోగాల భర్తీకోసం ఏర్పాట్లు జరుగుతున్నవి.

### శిక్షణ

- గ్రామ వార్డు సచివాలయ సిబ్బంది శిక్షణ కోసం ప్రభుత్వం రూ 60.12 కోట్లు బడ్జెట్ కేటాయించింది
- 10-12-2019 నాటికి బేసిక్ శిక్షణను 49737 మందికి అందచేయటం జరిగింది. మిగిలిన సిబ్బంది శిక్షణ కొనసాగుతోంది
- ఈ శిక్షణలో పంచాయతీరాజ్ వ్యవస్థ, ప్రభుత్వ కార్యాలయాలు పని చేసే విధి విధానాలు , వివిధ ప్రభుత్వ పథకాలకు సంబంధించిన అంశాలు బోధిస్తారు
- శాఖాపరమైన శిక్షణను ఆయా శాఖల శిక్షణా సంస్థల్లో అందచేస్తారు ప్రభుత్వం నిర్దేశించిన జాబ్ చార్ట్ కి అనుగుణంగా అవసరమయ్యే నైపుణ్యాలను శిక్షణ ద్వారా అభ్యర్థులకు అందచేస్తారు

### గ్రామ సచివాలయాల్లో మౌలిక సదుపాయాలు

- ❖ గ్రామ సచివాలయాలకు శాశ్వత భవనాల నిర్మాణం అవసరం అయిన చోట మహాత్మాగాంధీ జాతీయ గ్రామీణ ఉపాధి హామీ పథకం నుండి మరియు ఇతర నిధుల మంజూరు చేయడానికి ప్రభుత్వం నిర్ణయం తీసుకుంది, 4670 భవనాలకు పరిపాలనా ఆమోదం ఇచ్చి, 3780 భవనాలను ఒక్కొక్కటి రూ 40 లక్షల అంచనాలతో ఇప్పటికే మంజూరు చేయడం జరిగింది

### ఫర్నిచర్

- ❖ గ్రామ సచివాలయాలకు అవసరమైన కుర్చీలు బల్లు ఫైల్ , ర్యాక్ లు స్టేషనరీ , బీరువాలు , తదితర సామాగ్రి కోసం రూ 200 కోట్లను ప్రభుత్వం జిల్లాలకు విడుదల చేసింది.



### ఐ.టి ఉపకరణాలు

- ❖ కంప్యూటర్లు, మల్టీ ఫంక్షన్ ప్రింటర్స్, యు పి ఎస్, లామినేటింగ్ మిషన్, 4 జి సిమ్ కార్డులు, స్కాన్ ఫోన్, ఫింగర్ ప్రింట్ స్కానర్ వంటి ఐటీ పరికరాలు గ్రామ సచివాలయాలకు అందచేయబడతాయి.
- ❖ ఇంటర్నెట్ సదుపాయం అన్ని సెక్రటేరియట్ లకు కల్పించి 505 రకాల సేవలను ప్రజలకు అందుబాటులోకి తీసుకొని రావటం జరుగుతుంది.

### గ్రామ సచివాలయ వ్యవస్థ నుండి ఆశిస్తున్న ఫలితాలు

- ❖ వివిధ శాఖల అనుసంధానం ద్వారా ప్రభుత్వం అందించే సేవలను ఒకే చోట ప్రజలు పొందవచ్చు.
- ❖ ప్రతి 50 కుటుంబాలకు ఒకరు చొప్పున ఏర్పాటు చేసిన వాలంటీర్లు తనకు కేటాయించిన కుటుంబాలకు చెందిన అవసరాలను సమస్యలను తెలుసుకొని సంబంధిత ప్రతిపాదనలను , గ్రామ సెక్రటేరియట్ లోని నిర్దిత అధికారికి అందజేస్తారు. మంజూరు అయిన లబ్ధిని నేరుగా లబ్ధిదారుని గుమ్మం ముంగిటకే వాలంటీర్లు చేరవేస్తారు. ఈ విధమైన సేవల వలన ప్రజల్లో ప్రభుత్వం పట్ల సదభిప్రాయం కలుగుతుంది.
- ❖ గ్రామ సెక్రటేరియట్ లో ప్రతి రోజు స్పందన కార్యక్రమం నిర్వహించి ప్రజల నుండి ఫిర్యాదులు స్వీకరించి 72 గంటల్లో సమస్యల సత్వర పరిష్కారం

### 4 లక్షల ఉద్యోగాల కల్పన

- ❖ గ్రామ/వార్డు వాలంటీర్లు (2.65 లక్షలు) , గ్రామ/వార్డు సచివాలయ సిబ్బంది (1.35 లక్షలు ) నియామకాలతో కేవలం 4 నెలల్లో 4 లక్షల ఉద్యోగాలను ప్రభుత్వం కల్పించింది

## గ్రామ సెక్రటేరియట్ సిబ్బంది ప్రధాన బాధ్యతలు (Annexure I)

| వ.సం | హోదా                      | బాధ్యతలు                                                             | శాఖ                                               |
|------|---------------------------|----------------------------------------------------------------------|---------------------------------------------------|
| 1.   | పంచాయితీ కార్యదర్శి       | గ్రామ సెక్రటేరియట్ కన్వీనర్, టాక్స్ వసూలు, పారిశుధ్యం, పౌర సదుపాయాలు | పంచాయితీ రాజ్ శాఖ                                 |
| 2.   | వి.ఆర్.ఓ.                 | భూ పరిపాలన, సివిల్ సప్లైస్                                           | రివెన్యూ శాఖ                                      |
| 3.   | సర్వే అసిస్టెంట్          | భూ సర్వేక్షణ                                                         | సర్వే శాఖ                                         |
| 4.   | ఎ.ఎన్.ఎం.                 | వైద్య, ఆరోగ్య సేవలు, ప్రజారోగ్యం                                     | వైద్య ఆరోగ్య శాఖ                                  |
| 5.   | పశుసంవర్ధక శాఖ సహాయకుడు   | పశుసంవర్ధన, పాడి పరిశ్రమ, మత్స్య అభివృద్ధి                           | పశుసంవర్ధక శాఖ, డైరీ ఫిషరీస్ శాఖ                  |
| 6.   | మహిళా పోలిస్              | మహిళా శిశు సంక్షేమం, పోలిసింగ్, కౌన్సిలింగ్, మహిళా/బాలికల సంరక్షణ    | హోం (పోలిస్) శాఖ                                  |
| 7.   | ఇంజనీరింగ్ అసిస్టెంట్     | పనులు, నీటి సరఫరా, నిర్వహణ మరమ్మత్తులు                               | పంచాయితీరాజ్ ఇంజనీరింగ్                           |
| 8.   | వ్యవసాయ సహాయకుడు          | వ్యవసాయ విస్తరణ, వ్యవసాయ అభివృద్ధి                                   | వ్యవసాయ శాఖ                                       |
| 9.   | ఉద్యాన శాఖ సహాయకుడు       | ఉద్యాన పంటల ప్రోత్సాహం, ఉద్యాన పంటల అభివృద్ధి                        | ఉద్యాన శాఖ                                        |
| 10.  | డిజిటల్ అసిస్టెంట్        | పంచాయితీ నుండి అందే అన్ని డిజిటల్ సేవలు ఆన్ లైన్ సేవలు               | పంచాయితీరాజ్                                      |
| 11.  | సంక్షేమం, విద్యా సహాయకుడు | పెన్షన్లు / స్వయం సహాయక సంఘాలు / సంక్షేమ కార్యక్రమాలు                | సోషల్ వెల్ఫేర్ / ట్రై బల్ వెల్ఫేర్ డిపార్ట్ మెంట్ |
| 12.  | ఫిషరీస్ అసిస్టెంట్        | మత్స్య అభివృద్ధి                                                     | మత్స్య శాఖ                                        |
| 13.  | సెరికల్చర్ అసిస్టెంట్     | సెరికల్చర్ తోటల పెంపకం ప్రోత్సాహం, అభివృద్ధి                         | సెరికల్చర్ శాఖ                                    |
| 14.  | జూనియర్ లైన్ మెన్         | విద్యుత్ సరఫరా, వీధి దీపాల మరమ్మత్తులు, డిస్కం లతో సమన్వయం           | విద్యుత్ శాఖ                                      |

## వార్డు సెక్రటేరియట్ సిబ్బంది ప్రధాన బాధ్యతలు

| వ సం . | ఉద్యోగ హోదా                                          | బాధ్యతలు                                                   |
|--------|------------------------------------------------------|------------------------------------------------------------|
| 1      | వార్డు పరిపాలనా కార్యదర్శి                           | సాధారణ పరిపాలన, సమన్వయము, ఫిర్యాదుల పరిష్కారం              |
| 2      | వార్డు మౌలిక వసతుల కార్యదర్శి గ్రేడ్ 2               | త్రాగునీటి సరఫరా, పౌర సదుపాయాలు                            |
| 3      | వార్డు సానిటేషన్ మరియు పర్యావరణ కార్యదర్శి గ్రేడ్ 2  | ఘన ద్రవ వ్యర్థ పదార్థాల నిర్వహణ, పర్యావరణ పరిరక్షణ         |
| 4      | వార్డు విద్యుత్, డేటా ప్రాసెసింగ్ కార్యదర్శి         | మునిసిపల్ విద్యుత్, అమ్మ ఒడి, స్కాలర్ షిప్                 |
| 5      | వార్డు ప్లానింగ్ మరియు రెగ్యులేషన్ కార్యదర్శి        | టౌన్ ప్లానింగ్, భూ వినియోగం                                |
| 6      | వార్డు సంక్షేమ మరియు అభివృద్ధి కార్యదర్శి - 2 గ్రేడ్ | సంక్షేమ మరియు అభివృద్ధి కార్యక్రమాలు                       |
| 7      | వార్డ్ రెవెన్యూ కార్యదర్శి                           | భూ పరిపాలనసివిల్ సపైస్ ,                                   |
| 8      | వార్డ్ ఆరోగ్య కార్యదర్శి                             | వైద్యప్రజారోగ్యం ,ఆరోగ్య సేవలు ,                           |
| 9      | వార్డ్ మహిళా మరియు బలహీన వర్గాల రక్షణ కార్యదర్శి     | మహిళా శిశు సంరక్షణ ,పోలిసింగ్ , కౌన్సిలింగ్                |
| 10     | జూనియర్ లైన్ మెన్                                    | విద్యుత్ సరఫరావీధి దీపాల , లతో సమన్వయం డిస్కం ,మరమ్మత్తులు |

(సార్, ఆర్డీసీ ఛార్జీల పెంపుకు నిరసనగా మేము సభ నుంచి వాకవుట్ చేస్తున్నాము అని పోడియం వద్ద ఉన్న టిడిపి సభ్యులు అన్నారు. పిదప, తెలుగుదేశం పార్టీ సభ్యులందరూ సభ నుంచి వాకవుట్ చేశారు)

అధ్యక్షా, ఈ గ్రామ సచివాలయాలు అనేవి మా ప్రియతమ ముఖ్యమంత్రి శ్రీ జగన్మోహన్ రెడ్డి గారి ఆలోచనతో ఆయన మానసపుత్రికగా రావడం జరిగింది. ముఖ్యంగా ఈ గ్రామ సచివాలయాలు ఈ రాష్ట్రంలో రావడానికి ముఖ్య కారణం గత ఐదు సంవత్సరాల్లో జన్మభూమి పేరుతో అక్రమాలు జరిగాయి. ఆశ్రిత పక్షపాతంతో పార్టీకి సంబంధించిన వ్యక్తులకు అన్ని సంక్షేమ పథకాలు కట్టబెట్టారు. అలాంటివి జరగకూడదని, ఇది పూర్తి స్థాయిలో చాలా పారదర్శకంగా జరగాలి, పేదలందరికీ రాజకీయ పార్టీలకు సంబంధం లేకుండా కులము, మతము దేనికి సంబంధం లేకుండా కేవలం పేదరికాన్నే కొలబద్ధగా తీసుకుని అర్హులైన వారందరికీ అన్ని సంక్షేమ పథకాలు అందించాలని జగన్మోహన్ రెడ్డి గారు తీసుకున్న గొప్ప నిర్ణయం. ఎన్నికలకు ముందు నవరత్నాలు ప్రకటించారు. మా మేనిఫెస్టోలో అనేక అంశాలు

పొందుపరచారు. ఇవన్నీ పారదర్శకంగా అమలు కావాలంటే గ్రామ సచివాలయాలు ఎంతో అవసరమనే భావంతో వారు ఇది ప్రారంభించడం జరిగింది. ఈరోజు ప్రతి గ్రామంలో కూడా ఆ గ్రామానికి సంబంధించిన వాలంటీర్లు పారదర్శకంగా జరిపిన పరీక్షల్లో పాసైన గ్రామ సెక్రటరీలు అందరూ అక్కడ నియమింపబడి మొత్తం ఆ గ్రామంలో ఉన్న ప్రజలందరికీ న్యాయం జరిగే విధంగా పారదర్శకంగా అన్ని సంక్షేమ పథకాలు నవరత్నాలు గానీ, మేనిఫెస్టోలో పొందుపరచిన అంశాలు గానీ, అవన్నీ అర్హులైన వారికి చేరాలనే సదుద్దేశంతో ఇది చేయడం జరిగింది. ప్రతి 2000 జనాభాకు ఒక గ్రామ సచివాలయాన్ని ఏర్పాటు చేయడం జరిగింది. అదేకాకుండా గిరిజన మరియు కొండ ప్రాంతాల విషయంలో మనం 2000 కన్నా తక్కువ మంది జనాభా ఉన్నా అక్కడున్న భౌగోళిక పరిస్థితులను బట్టి సచివాలయాలను ఏర్పాటు చేయడం జరిగింది. ఈ ప్రణాళిక ఆధారంగా పై ప్రమాణాలు తీసుకుని 11,158 గ్రామ సచివాలయాలను ఏర్పాటు చేశాము. అదే విధంగా 3786 మునిసిపాలిటీలకు సంబంధించి వార్డు సచివాలయాలను ఏర్పాటు చేశాము. మొత్తం 14,944 సచివాలయాలు రాష్ట్రం మొత్తం మీద ఏర్పాటు చేయడం జరిగింది. ప్రతి గ్రామ సచివాలయంలో అన్ని శాఖలకు సంబంధించి 12 నుంచి 14 మంది వరకు విలేజి సెక్రటరీలుంటారు. వారు ప్రతి డిపార్ట్మెంటు కోఆర్డినేట్ చేసుకుని ప్రజలకు శాఖాపరంగా కావలసిన అన్ని కార్యక్రమాలు చేస్తారు. ఆ విధంగా పంచాయతీ సెక్రటరీలు, విఆర్ఓ, సర్వే అసిస్టెంట్, ఏఎన్ఎమ్, వెటర్నరీ అసిస్టెంట్, మహిళా పోలీసు, ఇంజనీరింగ్ అసిస్టెంట్, జూనియర్ లైన్మేన్, విలేజి అగ్రి అసిస్టెంట్, విలేజి హార్టికల్చర్ అసిస్టెంట్, డిజిటల్ అసిస్టెంట్, పంచాయతీ సెక్రటరీ గ్రేడ్.4, వెర్చ్యూ అండ్ ఎడ్యుకేషన్ అసిస్టెంట్, ఫిషరీస్ అసిస్టెంట్, సెరీకల్చర్ అసిస్టెంట్ ఈ విధంగా 14 శాఖలకు సంబంధించిన సెక్రటరీలు గ్రామ సచివాలయంలో ఉంటారు. 11,158 గ్రామ సచివాలయాలకు అవసరమైన 95,088 పోస్టులు మరియు 3786 వార్డు సెక్రటరీలకు సంబంధించి 31,640 పోస్టులు మొత్తం 1,26,728 గ్రామ సెక్రటరీయట్, వార్డు సెక్రటరీయట్ పోస్టులు మంజూరు చేయడం జరిగింది. ఆ పోస్టుల్లో కొత్తగా నియమించిన వీళ్లందరూ శాశ్వత ప్రభుత్వ ఉద్యోగులు. మొదటి రెండు సంవత్సరాల కాలాన్ని వారికి ప్రాబేషన్ పీరియడ్గా తీసుకుని రూ.15,000 ఇవ్వడం జరుగుతుంది. ఆ తరువాత వీళ్లందరూ ప్రభుత్వ ఉద్యోగులుగా నియమింపబడతారు. ఈ ప్రక్రియ కొరకు తేది.26.07.2019న నోటిఫికేషన్ ఇచ్చాము. తేది.01.09.2019 నుంచి 08.09.2019 వరకు పరీక్షలు జరిగాయి. దాదాపుగా 21 లక్షల 69 వేల మంది ఈ పరీక్షలకు నమోదు చేసుకున్నారు. 19 లక్షల 50 వేల పైచిలుకు పరీక్షకు హాజరయ్యారు. తేది.04.12.2019 నాటికి నోటిఫై చేసిన మొత్తం పోస్టులు 1,26,728కు గాను 1,21,318 మంది అభ్యర్థులకు నియామక ఉత్తర్వులు ఇవ్వడం జరిగింది. అందులో 1,01,346 మంది అభ్యర్థులు విధులకు హాజరయ్యారు. కొంత మంది రెండు, మూడు కేటగిరిల్లో సెలక్ట్ అయి వాళ్లు relinquish చేయడం జరిగింది. అట్టివారు 12,704 మంది ఉన్నారు. నెల రోజులు సమయం ఇస్తాము కాబట్టి అపాయింట్మెంటు ఆర్డర్స్ కూడా 7,269 మందికి ఇచ్చాము. వారికి ఒక నెల సమయము ఉంది కాబట్టి వారు ఇంకా విధుల్లో చేరలేదు. మొత్తం మీద ఖాళీలు 16,581 ఉన్నాయి. గ్రామ సచివాలయ సేవలు చూస్తే నవరత్నాలు గానీ ప్రజలకు ప్రభుత్వం ఇచ్చిన

వాగ్ధానాలు సమర్థవంతంగా అమలు చేయడానికి గానీ మన మేనిఫెస్టోలో పొందుపరచిన అంశాలను అమలు చేయడానికి గానీ వారికి చాలా యాక్టివ్ పార్టిసిపేషన్ ఉంటుంది. వారికి శాఖావరమైన శిక్షణ కోసం రూ.60.12 కోట్లు నిధులు విడుదల చేశాము. ఇప్పటివరకూ 49,737 మంది శిక్షణ పూర్తి చేశారు. జాబ్ ఛార్జ్ ప్రకారం సేవలు సకాలంలో అందించడానికి అవసరమైన జ్ఞానం మరియు నైపుణ్యాలతో కార్య నిర్వహణకు సన్నద్ధం చేయడానికి పంచాయతీరాజ్ శిక్షణ కేంద్రాలు బాపట్ల, సామర్లకోట, శ్రీకాళహస్తిలలో మరియు సంబంధిత విభాగ శిక్షణా సంస్థలలో డిపార్ట్మెంటు నిర్దిష్ట శిక్షణ ఇవ్వడం జరిగింది. మౌలిక సదుపాయాల విషయాలకొస్తే కొత్తగా 1,11,158 విలేజ్ సెక్రటేరియట్లకు గాను 4670 సెక్రటేరియట్ల కోసం కొత్త భవనాలు నిర్మించవలసిన అవసరముంది. అందుకు గాను 3780 సెక్రటేరియట్లకు NREGS కింద మంజూరు ఉత్తర్వులు ఇవ్వడం జరిగింది. ఇన్ఫ్రాస్ట్రక్చర్ కొరకు అంటే ఫర్నిచర్ గానీ ఇతరత్రా కొనడం కోసం ప్రభుత్వం రూ.200 కోట్లు విడుదల చేసింది. కుర్చీలు, టేబుల్స్, ఫైల్స్, ఐరన్ సేఫ్లు మరియు స్టేషనరీ కొనుగోలు చేస్తున్నాము. సంబంధిత డిసిసిల ద్వారా టెండర్లు పిలిచి వారిద్వారా ఈ ప్రక్రియ డిసెంబర్, 31వ తేదీ నాటికి పూర్తి చేస్తాము. అదేవిధంగా డెస్క్ టాప్లు, యూపిఎస్లు, మల్టీ ఫంక్షన్ ప్రింటర్లు, ల్యామినేటింగ్ మెషీన్లు, 4G సిమ్ కార్డులు, స్మార్ట్ ఫోన్లు, ఐరిస్ మరియు ఫింగర్ప్రింట్ స్కానర్ల వంటి హార్డ్వేర్ వస్తువుల సేకరణ మరియు సరఫరా ఏపిటిఎస్ చేత చేయబడుతుంది. టెండర్ల ప్రక్రియ కూడా పూర్తైంది.

ము.1.50

టెండర్ల ప్రక్రియ పూర్తయ్యింది. పని చేసే కార్యకర్తల పని తీరును ట్రాకింగ్ వ్యవస్థ ద్వారా అబ్జర్వ్ చేయడం జరుగుతుంది. ఆశించిన ఫలితాలు అవాంతరాలు లేని సేవలు ప్రజా సమన్వయను త్వరితగతిన పరిష్కరించడం ఇవన్నీ చేయడం జరుగుతోంది. ప్రతి రోజు స్పందన కార్యక్రమం ద్వారా ప్రజల ఫిర్యాదులను స్వీకరిస్తారు. గ్రామ వాలెంటీర్లు మరియు గ్రామ సచివాలయంలోని వివిధ శాఖల కార్యనిర్వాహకుల సహాయంతో 72 గంటల లోపు వాటిని ప్రాధాన్యతా క్రమంలో పరిష్కరించడం జరుగుతుంది. సచివాలయాలకు 1,26,728 పోస్టులు అదే విధంగా వాలెంటీర్లు 2,65,989, లైన్ మెన్ పోస్టులు 7,989 మొత్తం 4,00,706 ఉద్యోగాలంటే ప్రపంచంలో నాకు తెలియదు గానీ మన దేశంలో మొట్టమొదటిసారి మన ముఖ్యమంత్రిగారు ఇన్ని ఉద్యోగావకాశాలను కల్పించారంటే ఇది చారిత్రాత్మకం. ఏ రాష్ట్రంలో కూడా ఇంతవరకు జరగలేదు. మన రాష్ట్రంలో ఇంతకు ముందు ఎవరు ఆ వైపు చూడలేదు. గత ఎన్నికల్లో మాత్రం టీడీపీ మేనిఫెస్టోలో బాబోస్తే జాబ్స్టుందని చెప్పారు. కానీ మా నాయకుడు చెప్పకపోయినా ఆయన వచ్చిన మూడు నెలల లోపలే ఈ ప్రక్రియనంతా పూర్తి చేసి నాలుగు లక్షల పై చిలుకు ఉద్యోగాలను ఇచ్చాడంటే ఇదొక రికార్డ్ అని తమరికి మనవి చేస్తున్నాను.

ఇంత చక్కగా మేము పరీక్షలను నిర్వహించి, ముఖ్యమంత్రిగారే స్వయంగా పర్యవేక్షించి ప్రతి విషయంలో చొరవతీసుకుని చేశారు. ఆ రోజు పరీక్షలను నిర్వహించిన తీరు చూస్తే, జనరల్ నాలెడ్జ్



పేపర్, మహిళా పోలీసు పేపరు, వెల్ఫేర్ అండ్ ఎడ్యుకేషన్ పేపర్, విలేజ్ సెక్రటేరియట్ పేపర్, వార్డ్ అడ్మినిస్ట్రేటివ్ సెక్రటరీ పేపర్ ఈ అయిదు కూడా స్టేట్ కౌన్సిల్ ఫర్ ఎడ్యుకేషన్ రీసెర్చ్ అండ్ ట్రైనింగ్ వారికి ఇచ్చాము. ఇంజనీరింగ్ అసిస్టెంట్, డిజిటల్ అసిస్టెంట్ జెఎన్టీయూ అనంతపురం వారు చేశారు. వార్డ్ సెక్రటరీ మునిసిపల్ అడ్మినిస్ట్రేషన్ డిపార్ట్మెంట్ వారే స్వయంగా పర్యవేక్షించారు. అగ్రికల్చర్, హార్టికల్చర్, పశుసంవర్ధక శాఖ, సెరీకల్చర్, ఫిషరీస్, ఏఎన్ఎం పోస్టులను సంబంధిత శాఖల వారు పర్యవేక్షించారు. సర్వేయర్, విఆర్వో రెవెన్యూ డిపార్ట్మెంట్లు చేసింది. ఈ డిపార్ట్మెంట్లన్నీ మూడు సెట్లు పేపర్లను సీల్డ్ కవర్లో ఇచ్చి ఏపీ వల్లిక్ సర్వీస్ కమీషన్ కి సమర్పించడం జరిగింది. అనంతరం వారు లిస్టింగ్ ప్రింటింగ్ ప్రెస్ వారికిచ్చి క్వశ్చన్ పేపర్లను తయారు చేసి బండిల్స్ రూపంలో జిల్లాలకు పంపిస్తే ఆయా జిల్లాల్లో స్టాంక్ రూములను ఏర్పాటు చేసి 24 గంటలు సిసి కెమెరాల పర్యవేక్షణలో పోలీసులతోబాటు మరో ఇద్దరు అఫీషియల్స్ను కూడా 24 గంటలు పర్యవేక్షించే విధంగా నియమించి సెక్యూరిటీని కల్పించడం జరిగింది. ఈ పరీక్షలన్నీ ముగిసిన తర్వాత జవాబు పత్రాలన్నింటినీ ఓఎంఆర్ బండిల్స్ తో with proper police security sent to scanning centre Nagarjuna University. అక్కడ Data Tech Methodix Solutions Private Limited Hyderabad వారు ఇవన్నీ ఎవాల్యుయేట్ చేసి, ఎవాల్యుయేట్ చేసేటప్పుడు కూడా 10 పర్సెంట్ ఓఎంఆర్ సీట్లను ర్యాండమ్ గా ఒక డిజిటైజ్డ్ ఆఫీసర్ దగ్గర వెరిఫై చేయించడం జరిగింది. ఇంత పకడ్బందీగా పరీక్షలను నిర్వహించాము. అప్పటివరకు ఏ న్యూస్ పేపర్ కూడా ఎటువంటి ఆర్టికల్స్ను ప్రచురించలేదు. “సాఫీగా సచివాలయ పరీక్షలు” అని, ప్రశాంతంగా పరీక్షలు జరిగాయని ఆంధ్రజ్యోతి వాళ్లే రాశారు. ఈనాడు న్యూస్ పేపర్లో కూడా అరకులో 1.98 లక్షల మంది హాజరు కావడం చరిత్రలో తొలిసారిని రాశారు. రెండో రోజే మీకందరికీ తెలియనిది కాదు. ఈనాడు గానీ ఆంధ్రజ్యోతి గానీ రెండు కూడా చంద్రబాబు నాయుడుగారి కనుసన్నల్లో నడిచే పసుపు పత్రికలు. వాళ్లు 19వ తేదీన ఫలితాలను విడుదల చేస్తే 19 సాయంత్రం ఆంధ్రజ్యోతికి సంబంధించిన ఒక విలేకరి ఏపీపీఎస్సీ ఆఫీసుకు వెళ్లి అక్కడి చైర్మన్ తో మాట్లాడటం జరిగింది. ఆ చైర్మన్, ఎవరైతే అనితమ్మ అనే ఒక ఆమె అక్కడ కాంట్రాక్టు ఉద్యోగం చేస్తూ పాస్టెండ్ ఆమెను పిలిపించి మాట్లాటం జరిగింది. మరుసటి రోజే యూటర్న్ తీసుకుని ఈ రెండు పత్రికలు 20వ తేదీ ఆంధ్రజ్యోతి, 21వ తేదీ ఈనాడు రెండు పత్రికలు కూడా పేపర్ లీక్ అయిందని రాయడం జరిగింది. ఎక్కడైనా పరీక్షలను నిర్వహించేటప్పుడు లీకైతే పరీక్షలు రాసే రోజే తెలుస్తుంది లేదా మరుసటి రోజు తెలుస్తుంది. కానీ ఫలితాలు వచ్చిన తర్వాత లీకైందని చెప్పడమనేది తమరు ఆలోచన చేయాలి. 1వ తారీకు నుంచి 8వ తారీకు వరకు పరీక్షలు జరిగాయి. 19 లక్షల యాభైవేల మంది పరీక్షలు రాశారు. అదేవిధంగా దీని మీద మేము ఏదైనా పొరపాట్లు చేశామేమోననేది అధ్యాయనం చేయడానికి 23వ తేదీన ఒక మీటింగ్ని కండక్ట్ చేశాము. ఆ మీటింగ్లో మౌర్యా అనే సర్వీస్ కమీషన్ సెక్రటరీ, లాల్మోతి అని కాన్ఫిడెన్షియల్ విభాగంలో పని చేస్తున్న జాయింట్ సెక్రటరీ, గురురాజు ప్రసాద్ అనే అడిషనల్ సెక్రటరీ - వీళ్లు ముగ్గురు హాజరయ్యారు. మా ప్రిన్సిపాల్ సెక్రటరీ, మా కమీషనర్, మునిసిపల్ అడ్మినిస్ట్రేషన్ కి సంబంధించిన కమీషనర్, ప్రిన్సిపాల్ సెక్రటరీ అందరూ కూడా ఈ మీటింగ్ కి

హాజరు కావడం జరిగింది. అంతా విజిలెన్స్ ఎంక్వైరీ కూడా చేశాము. ఇందులో ఏమి లేదని సర్వీస్ కమీషన్ సెక్రటరీ చెప్పడం జరిగింది. చైర్మన్ ఉదయభాస్కర్ గారు లీకేజీ పై తర్వాత మాట్లాడతా అని తిరుమల కొండ పైన చెప్పారు. అంటే అనుమానాలకు తావిచ్చే విధంగా మాట్లాడటం జరిగింది. “పేపర్ లీకైందో లేదో తెలియదు, పంచాయితీ శాఖలను వివరణ అడగండి - పరీక్షలతో ఏపీపీఎస్సీకి సంబంధం లేదు - ఈ విధంగా ఆ చైర్మన్ గారే నేరుగా చెప్పారంటే ఎవరైనా ఇది లీక్ అయిందేమోననే అనుమానం వచ్చే విధంగా అతను మాట్లాడటం జరిగింది. అతను కూడా చంద్రబాబు నాయుడికి ఒక కోవర్టు, ఆయనే అపాయింట్ చేశారు కాబట్టి మనం వేరే విధంగా అనుకోలేము. అదే విధంగా ఈ ర్యాంక్ వచ్చినామె అనితమ్మ - ఆమె అనేక పరీక్షలను రాసింది. పరీక్షలను రాయడమే కాకుండా రెండేళ్ల నుంచి కోచింగ్ తీసుకుంటున్నానని చెప్పింది. ఆ విషయం ప్రెస్ లో కూడా వచ్చింది. మరొక అతను దొడ్డా వెంకట్రామిరెడ్డి అనే వ్యక్తి సెలెక్ట్ అయ్యాడు. అతనికి నాలుగు డిగ్రీలున్నాయి. అంతేకాకుండా అతను కోచింగ్ సెంటర్లలో కోచింగ్ ఇస్తున్నాడు. ఆయనకు బోటనీ, బయోకెమిస్ట్రీ సబ్జెక్టులు ఉన్నాయి. పారిశుధ్య పర్యావరణ పరిరక్షణలో రాష్ట్ర స్థాయిలో మూడో స్థానం వచ్చింది. గ్రేడ్-5 పంచాయితీ సెక్రటరీ విభాగంలో మూడో స్థానాన్ని సాధించాడు. అట్లాగే గాయత్రి అనే ఒక ఆమె, దొడ్డా మల్లిఖార్జునరెడ్డి అనే వ్యక్తి సర్వీస్ కమీషన్ లో అసిస్టెంట్ సెక్షన్ ఆఫీసర్ గా పని చేస్తున్నారు. అతని భార్య గురు రాఘవేంద్ర కోచింగ్ సెంటర్ లో నంద్యాలలో కోచింగ్ తీసుకుని పరీక్షలు రాసి సెలెక్ట్ అయ్యింది. వీళ్లందరినీ కలిపి వీళ్లేదో సర్వీస్ కమీషన్ ఆఫీస్ లో ఏదో చేశారు. అక్కడి నుంచి లీక్ అయ్యింది అని. అంటే చైర్మన్ కు తెలియకుండా అక్కడ ఉన్న విజిలెన్స్ విభాగానికి తెలియకుండా, ఇది జరిగిందంటే ఎంత వరకు నమ్మాలి. ఇది చూడండి - టాప్ 15 ర్యాంకుల్లో 584 మంది బీసీ, ఎస్సీ, ఎస్టీలే ఉన్నారు. అదేవిధంగా ఈనాడు దిన పత్రిక కూడా రాసింది. ర్యాంకులు వచ్చిన వాళ్లందరినీ కేటగరైజ్ చేసి వారి ఫోటోలతో కూడా ప్రచురించడం జరిగింది. అలాగే ఒక బెగ్గర్ కుమారుడు కూడా ఎంపికయ్యాడు. ఒక దర్జీ కుమార్తె టాప్ ర్యాంకర్ గా నిలిచింది.

మ.2.00

పరీక్షలు సరిగా నిర్వహించకుంటే ఎస్సీ కేటగిరిలో 15 శాతానికి గాను 21.07 శాతం, ఎస్టీ 6 శాతానికి గాను 8.09 శాతం, బీసీలో 29 శాతానికి గాను 51.09 శాతం వచ్చింది, ఓసీలకు కేవలం 17.05 శాతం వచ్చింది. ధనికులకు 17.05 శాతం వస్తే మిగిలిన వారికి 82.05 శాతం వచ్చాయి. దీనిని కాపీ కొట్టారు అంటారా, పేపర్ లీక్ అయింది అంటారా, డబ్బులకు అమ్ముడు పోయింది అంటారా ఆలోచన చేయండి.

మిస్టర్ స్పీకర్(MR. SPEAKER): మంత్రి గారూ, దీని మీద మాకు వచ్చిన అబ్జర్వేషన్ చూసిన తరువాత రాసిన అభ్యర్థులే ప్రభుత్వం పరీక్షలు అద్భుతంగా నిర్వహించింది. It never happened in the past. నాకు రాలేకపోవచ్చు అంటే నేను వెనుకబడ్డాను, నాకు రాలేదు, కానీ వచ్చినటువంటి వారికి

నిజాయితీగా వచ్చిందని వారు అంగీకరిస్తున్నారు. ప్రభుత్వ పరంగా చెప్పాల్సిన బాధ్యత ఉంది. కానీ పరీక్షలు రాసిన వారే స్పష్టంగా చెబుతున్నారు.

శ్రీ పెద్దిరెడ్డి రామచంద్రా రెడ్డి (SRI PEDDIREDDI RAMACHANDRA REDDY): అధ్యక్షా, మాజీ రిజిస్ట్రార్ ప్రాఫెసర్ పి.రాజశేఖర్ ప్రసంగిస్తూ లక్ష మందికి పైగా ఎస్సీ, ఎస్టీ, బీసీ, మైనారిటీలకు ఉద్యోగాలు ఇచ్చి సామజిక విప్లవానికి నాంది పలికిన రాష్ట్ర ముఖ్యమంత్రి వైఎస్. జగన్మోహన్ రెడ్డి గారిని అభినందించాలని చెప్పారు. ప్రముఖ విద్యావేత్త కన్నా మాస్టర్ ప్రసంగిస్తూ ఇంటిలో ఎలుక ఉందని అనుమానంతో ఇల్లు తగలపెట్టుకోవడం అవివేకం అన్నారు. నాగార్జున విశ్వవిద్యాలయం ప్రాఫెసర్ నాగరాజు ప్రసంగిస్తూ సచివాలయ ఉద్యోగాలు నియామకాలు ద్వారా మహాత్మాగాంధీ కలలు కన్న గ్రామ స్వరాజ్యం సహకారం అయింది అన్నారు. పదవీ విరమణ చేసిన జాయింట్ కమిషనర్ పి.జోసెఫ్ ప్రసంగిస్తూ సమర్థవంతమైన అధికారుల పర్యవేక్షణలో పారదర్శకంగా గ్రామ సచివాలయ పరీక్షలు నిర్వహించడం అభినందనీయం అన్నారు. చరిత్ర అధ్యాపకులు పి.పోతురాజు ప్రసంగిస్తూ 1956 ఏపీపీఎస్ ప్రారంభం అయినప్పటి నుండి ఆ సంస్థలో పని చేస్తున్న ఉద్యోగులు పరీక్షలు రాయడం విజయవంతం కావడం ఆనవాయితీ అన్నారు. కానీ నారా చంద్రబాబు నాయుడు గారు, మా ముఖ్యమంత్రి గారికి ఎంత దుర్మార్గమైన లేఖ రాశారో.. మా ముఖ్యమంత్రి గారికి అనుభవ రాహిత్యం. కాకికి కూడా అనుభవం ఉంటుంది, నూరు సంవత్సరాల అనుభవం ఉంటుంది. మనవాళ్లందరూ 40 సంవత్సరాలు అంటున్నారు కానీ నేను అనడం లేదు. కాకికి కూడా 100సంవత్సరాలు ఉంటుందని మాట్లాడాలి తప్ప 40సంవత్సరాలు అని మాట్లాడాల్సిన అవసరం లేదు. పేపర్ లీక్ అయినందున రాష్ట్రం చాలా నష్టపోయింది అని రాశారు. ఆయన 14సంవత్సరాలు ముఖ్యమంత్రిగా ఉన్నప్పుడు ఎన్ని పేపర్లు లీక్ అయ్యాయి, ఒకరిద్దరూ మంత్రిలు కూడా రాజీనామా చేశారు. అవన్నీ గురివింద సామెతగా ఉంది తప్ప వేరేమీ లేదు. ఇందుకు మా ఉప ముఖ్యమంత్రిలందరూ కూడా లేఖ రాయడం కూడా జరిగింది. ఇవన్నీ నేను ఎందుకు చెబుతున్నానంటే మా ప్రభుత్వం ముఖ్యమంత్రి గారి ఆధ్వర్యంలో మేము ఇంత పారదర్శకంగా పరీక్షలు నిర్వహిస్తే దానిని కూడా వేలెత్తి చూపి ఇంత దిగజారి వారు ప్రచారం చేయాలని చూడటం, ఆంధ్రజ్యోతి, ఈనాడు పత్రికలను ప్రేరేపించిన కుయుక్తులను కూడా ప్రజలు గమనించాలని మీద్వారా నేను తెలియజేసుకుంటున్నాను.

శ్రీ ఎ.వి.ఎస్.ఎస్. అమర్నాథ్ గుడివాడ (SRI A.V.S.S. AMARNATH GUDIVADA) (అనకాపల్లి): అధ్యక్షా, ఈరోజు గౌరవ ముఖ్యమంత్రి గారు చారిత్రాత్మకమైన నిర్ణయం తీసుకుని పూజ్య బాపూజీ మహాత్మా గాంధీగారు కన్న కలలను సాకారం చేస్తూ తీసుకున్నటువంటి నిర్ణయానికి హృదయపూర్వకంగా కృతజ్ఞతలు తెలియజేసుకుంటూ మనదేశం కోసం పోరాటం చేసినటువంటి ఎంతోమంది మహనీయులలో మహాత్మా గాంధీ గారు ఒకరు. ఈ దేశంలో పల్లెలు, గ్రామాలు నశిస్తే దేశం కూడా నశిస్తుందని ఆయన చెప్పిన విషయాన్ని గుర్తు చేసుకుంటున్నాను. 70 సంవత్సరాల భారతదేశ స్వాతంత్ర్యంలో దేశంలోని అనేక ప్రాంతీయ, జాతీయ, రాజకీయ పార్టీలు గొప్పలు చెప్పుకునే

నాయకులు ఉన్నటువంటి ఈ భారతదేశంలో ఈ 70 సంవత్సరాలుగా ఏ నాయకుడు తీసుకోని నిర్ణయాన్ని మన రాష్ట్రంలో గ్రామ సచివాలయాల ద్వారా గాంధీజీ కలలు కన్న గ్రామస్వరాజ్యాన్ని తీసుకు వస్తున్నందుకు రాష్ట్ర ప్రజల తరఫున కృతజ్ఞతలు తెలియజేసుకుంటున్నాను. చాలా సందర్భాలలో ఆయన పాదయాత్ర చేస్తున్నప్పుడు 3648 కిలోమీటర్ల పాదయాత్ర చేస్తున్న సందర్భములో 13జిల్లాల్లోని ప్రతి గ్రామం, మండలం, వందలాది గ్రామ పంచాయితీల్లో పాదయాత్ర కొనసాగించినప్పుడు ఎదురయిన సమస్యలు ఆ ప్రాంతాల్లో, గ్రామాల్లో ప్రజలు చెప్పుకునే కష్టాలు, ఇబ్బందులు ఆయన దృష్టికి వచ్చాయి. దేశంలోని ఏ రాష్ట్రం చేయని విధంగా మన రాష్ట్రంలో ఏర్పాటు చెయ్యాలని సంకల్పించారు. ప్రజాస్వామ్యం ఎప్పుడు వర్ధిల్లుతుందంటే గ్రామాల్లోని ప్రజలకు ఎదురవుతున్న ఇబ్బందులను గ్రామాల్లోని ప్రభుత్వ వ్యవస్థలకు అంటే గ్రామంలోని అధికారి వద్దకు వచ్చి చెప్పుకునే విధానం ఉండాలని ప్రజలు కోరుకుంటారు. సామాన్యుడు వారికి వచ్చిన కష్టాన్ని స్థానికంగా ఉండే ప్రభుత్వంతో ఎప్పుడైతే చెప్పుకోగలుగుతాడో అప్పుడే ప్రజాస్వామ్యం వర్ధిల్లుతుందని చెప్పవచ్చు. అటువంటి ప్రజాస్వామ్యాన్ని తీసుకు రావడానికి తీసుకువచ్చినదే గ్రామ సచివాలయ విధానం. చిన్న చిన్న పంచాయితీలు ఉంటుంటాయి పంచాయితీల్లోని ఒక కుటుంబానికి సమస్య వస్తే, ఇబ్బందులు ఎదురైన సందర్భములో పంచాయితీ కార్యాలయం దగ్గరకు వెళితే ఆ సమయంలో అధికారులు అందుబాటులో ఉండక ఎవరితో వారి సమస్యను చెప్పుకోవాలనో తెలియని పరిస్థితుల్లో అక్కడ నుండి 10, 15 కిలోమీటర్లు దూరంలో ఉండే ఏ మండల కార్యాలయానికో వెళ్లాల్సిన పరిస్థితి గతంలో ఉండేది. విశాఖపట్నం జిల్లాలో అయితే ఏజెన్సీ ప్రాంతాలు ఉన్నాయి. 50, 60 కిలోమీటర్లు నడచి వెళ్లి సమస్యలు చెప్పుకున్న సందర్భాలు ఉన్నాయి. అటువంటి పరిస్థితులు ఉండ కూడదు అని ఈ రాష్ట్రంలో ప్రతి ప్రాంతంలో 2000 జనాభా కలిగిన ప్రతి గ్రామాన్ని తీసుకుని గ్రామ సచివాలయాన్ని ఏర్పాటు చేసి ప్రభుత్వాన్ని ప్రజలకు చేరువలోకి తీసుకురావాలనే గొప్ప సంకల్పం, మన ముఖ్యమంత్రి గారిది. ఆ నిర్ణయం తీసుకోవడం చాలా అదృష్టమని భావిస్తున్నాను. ఈనాటి సభలో ఈ సమయంలో ప్రతిపక్షం లేదు కచ్చితంగా ఉండి ఉండాల్సింది కాని లేదు. ముఖ్యమంత్రి గారి తీసుకువచ్చిన గ్రామ సచివాలయం విధానానికి వారు అనుకూలమా, వ్యతిరేకమా అన్నది చెప్పాలి. ఇంతటి గొప్ప విధానంపై సభలో చర్చ జరగుతుండగా వారు లేకపోవడం వారి విజ్ఞతకు, ప్రజల ఆలోచనకు వదిలేస్తున్నాను. ఎందుకంటే ఈ సచివాలయాను వ్యతిరేకిస్తున్నామంటారు, మరో సందర్భంలో నేనే ఈ గ్రామ సచివాలయాలను ఏర్పాటు చేయాలన్న ఆలోచన చేశానని చెప్పుకుంటారు. అటువంటి కథనాలు పత్రికల్లో వచ్చిన సందర్భాలు చూశాం. అసలు సచివాలయం అనేది అన్నీ శాఖలు వాటి కింద పనిచేస్తున్న విభాగాలకు సంబంధించి పనిచేసే రాష్ట్ర ప్రభుత్వ ముఖ్య కార్యాలయమే సచివాలయం అని మనం అంటుంటాము. ఆ సచివాలయం రాజధానిలో ఉంటుంది.



మ.2.10

సెక్రటేరియేట్ ఎక్కడ ఉంటుంది రాజధానిలో ఉంటుంది. ఎవరైనా ఏదైనా సమస్య మీద వస్తే రాజధానికి వచ్చినప్పుడు అన్ని విభాగాలు సెక్రటేరియేట్లో ఉంటాయి కాబట్టి అన్ని విభాగాల్లో మనం ఇక్కడ పనిచేయించుకుని వెళ్ళొచ్చు అనే అభిప్రాయం కలుగుతుంది. అటువంటి ఒక వ్యవస్థను రెండువేల జనాభా ఉన్న ఆ గ్రామ స్థాయికి తీసుకొచ్చిన గొప్ప ఆలోచన. ఇది దేశానికి ఆదర్శం కాదా అని ఈ సందర్భంగా అడుగుతున్నాను. ఈరోజు తప్పకుండా, ఈ వ్యవస్థ ఏర్పాటుచేయడమే కాదు, ఈ వ్యవస్థ ద్వారా ప్రతి గడపకూ మనం ప్రభుత్వాన్ని దగ్గరకు తీసుకువెళ్తున్న సందర్భాలే కాదు, ఈరోజు గ్రామ వాలంటీర్ వ్యవస్థను మనం ఏర్పాటుచేసుకుని గ్రామ వాలంటీర్ వ్యవస్థ ద్వారా గ్రామ సచివాలయాల్లో జరగాల్సిన కార్యక్రమాలు దాదాపు 500 పైచిలుకు సమస్యలకు పరిష్కారం చూపించే సచివాలయానికి ఈరోజు గ్రామాల్లో ఉన్న ప్రజలు వారికి ఏదైనా సమస్య వస్తే గ్రామ వాలంటీర్ల ద్వారా వారి సమస్యను అధిగమించే కార్యక్రమాన్ని చేసుకునే అవకాశాన్ని కూడా మనం కల్పించాము. గ్రామ సచివాలయంలో ఈరోజు గ్రామీణ ప్రాంతాల్లో ప్రతి సచివాలయంలో 14మంది పర్మినెంట్ ఉద్యోగస్తులను ఉంచే కార్యక్రమాన్ని మనం ఏర్పాటుచేశాం. అలాగే పట్టణాల్లో ఉండే వార్డు సచివాలయాల్లో 10మంది ఉద్యోగస్తులను పర్మినెంట్గా పెట్టేటువంటి కార్యక్రమాన్ని మనం ఏర్పాటుచేశాం. ఈరోజు గ్రామాల్లో ఏదైనా ఇబ్బంది వచ్చి, రెవెన్యూపరమైన సమస్య వస్తే రెవెన్యూకు సంబంధించిన ఒక అధికారి ఉంటారు. వ్యవసాయానికి సంబంధించి ఏదైనా ఇబ్బంది వస్తే వ్యవసాయానికి సంబంధించిన అధికారి ఒకరు ఉంటారు. మహిళల కొరకు నిన్న, మొన్న గౌరవ ముఖ్యమంత్రిగారు ఒక ఆలోచన చేసి చట్టాన్ని తీసుకొస్తున్నారు గానీ, దానికన్నా ముందే ఈ రాష్ట్రంలో ఉన్న గ్రామాల్లో మహిళలకు రక్షణ కల్పించడం కోసం, మహిళల్ని కాపాడటం కోసం, మహిళల్ని, చిన్నారుల్ని ఆదుకోవాలనే ఆలోచనతో మహిళా పోలీసును కూడా ఈ వ్యవస్థలో ఏర్పాటుచేసిన ఒక గొప్ప ఆలోచన మన ముఖ్యమంత్రిగారిదేనని ఈ సందర్భంగా తెలియజేస్తున్నాను. ఈ వ్యవస్థ ద్వారా 2,000 మంది జనాభా ఉండేదగ్గర 14శాఖల నుంచి మంది ప్రభుత్వాధికారులుంటే ఆ గ్రామానికి గాని, ఆ గ్రామంలో ఉన్న ప్రజలకు గానీ ఏదైనా ఇబ్బంది వస్తే మా గ్రామం దాటి బయటకు వెళ్లాల్సిన పనిలేదనేటువంటి అభిప్రాయం రాష్ట్ర ప్రజలందరికీ కూడా కలిగింది. ఎందుకంటే పూర్వం మండలి వ్యవస్థలు, దానికి ముందు తాలూకా వ్యవస్థలు ఉన్నప్పుడు, ఆ వ్యవస్థల్లో జరిగిన పరిస్థితులు అప్పుడున్న విషయాల గురించి మళ్ళీ ఇప్పుడు మనం కొత్తగా చెప్పాల్సిన పని లేదు. ఎందుకంటే ఏదైనా ఇబ్బంది వస్తే ఆ మండలి వ్యవస్థకో లేకపోతే పూర్వం ఉన్న తాలూకా దగ్గరకో వెళ్లే పరిస్థితులు ఉండేవి. ఇవన్నీ కూడా అధిగమించే కార్యక్రమాలను మనం చేశాము. ఈరోజు ఏదైనా సమస్యలను తీసుకొని వస్తే, ఏదైనా ఇబ్బంది వచ్చి, కష్టం వచ్చి సమస్యను ఆ సచివాలయం దృష్టికి తీసుకుని వస్తే 72 గంటల్లో అనేక సమస్యలకు పరిష్కారం చూపిస్తామనే ఒక హామీని, ఒక నమ్మకాన్ని ఈరోజు ప్రజలకు కలిగించే కార్యక్రమాన్ని మనం చేశాము. ఈరోజు ఇదే కాదు, మీ అందరికీ తెలుసు. సచివాలయ వ్యవస్థల ఏర్పాటుద్వారా రాష్ట్రంలో 1.34లక్షల మందికి ఉద్యోగ అవకాశాలు కల్పించిన ప్రభుత్వం మనది. గ్రామ వాలంటీర్ల ద్వారా దాదాపు 2.50లక్షల మందికి ఉద్యోగ అవకాశాలు కల్పించిన ప్రభుత్వం మనది. గడచిన నాలుగు నెలల కాలంలో ఈ రాష్ట్రంలో నాలుగు లక్షల మందికి



ఉద్యోగ అవకాశాలు కల్పించిన ప్రభుత్వం మనది అని చెప్పడానికి గర్వపడుతున్నానని ఈ సందర్భంగా తెలియజేస్తున్నాను. గతంలో వారు ఐదు సంవత్సరాలు ప్రభుత్వంలో ఉన్నప్పుడు పార్ట్‌నర్‌షిప్ సమ్మిట్‌లు పెట్టారు. విశాఖపట్టణంలో పార్ట్‌నర్‌షిప్ సమ్మిట్‌లు పెట్టి ప్రతి సంవత్సరం మూడు రోజులు కార్యక్రమాలు చేసి ఒక సంవత్సరం రూ.4లక్షల కోట్లు పెట్టుబడులు వస్తాయన్నారు, ఒక సంవత్సరం రూ.15లక్షల కోట్లు పెట్టుబడులు అన్నారు, ఒక సంవత్సరం రూ.6లక్షల కోట్లు పెట్టుబడులు అన్నారు మొత్తం 5సంవత్సరాలకు కలిపి రూ.23లక్షల కోట్లు పెట్టుబడులు తీసుకొచ్చేస్తున్నాం, 43లక్షల మందికి ఉద్యోగాలు ఇచ్చేస్తున్నామని చెప్పారు. మొత్తంమీద ఎన్ని ఉద్యోగాలు ఇచ్చేరనేది మొన్న ఏవో లెక్కలు చూస్తే 30,000 మందికి ఇచ్చినట్లు లెక్కల్లో చూశాము. ఆ 30,000లో కనీసం మన రాష్ట్రంలోనివారికే ఇచ్చారా అని ఆలోచన చేస్తే విశాఖపట్టణంలో దాదాపు రూ.25,000కోట్లతోనో, రూ.30,000కోట్లతోనో HPCL modernization project జరుగుతోంది. అది సెంట్రల్ గవర్నమెంట్ అండర్‌టేకింగ్‌కు సంబంధించిన ఒక ప్రాజెక్టు. నిధులు సెంట్రల్ గవర్నమెంట్‌దే, ప్రాజెక్టు సెంట్రల్ గవర్నమెంట్‌వే, జరుగుతోన్న ప్రెమిసెస్ కూడా సెంట్రల్ గవర్నమెంట్‌కు సంబంధించిందే. దానిని కూడా నేనే తీసుకొచ్చానని చెప్పుకుని పేపర్‌లో రాయించుకున్న సందర్భాలు మనం చూశాం. అలాగే ONGC (Oil and Natural Gas Corporation) కు సంబంధించిన పెట్టుబడులూ ఈయనే (ప్రతిపక్ష నాయకుడు శ్రీ నారా చంద్రబాబునాయుడుగారిని ఉద్దేశించి) తీసుకొచ్చినట్లు, IOCL(Indian Oil Corporation Limited) కు సంబంధించిన పెట్టుబడులూ ఈయనే తీసుకొచ్చినట్లు, అందులో వచ్చిన ఉద్యోగాలు కూడా నేనే తీసుకొచ్చానని చెప్పిన పరిస్థితులను మనం చూశాం. ఈరోజు నిరుద్యోగ వ్యవస్థ, నిరుద్యోగులు ఈ రాష్ట్రంలో ఏవిధంగా ఉన్నారో మనం చూశాం. మొన్న జరిగిన సచివాలయాల పరీక్షల్లో 1.34లక్షల మంది ఉద్యోగాలకు మనం నోటిఫికేషన్ ఇస్తే దాదాపు 20లక్షల మంది నిరుద్యోగులు అప్లై చేసుకున్నారు. అంటే 1:20. ఎంతమంది నిరుద్యోగులు ఈరోజు రాష్ట్రంలో ఉన్నారనేదానికి అది సాక్ష్యంగా కనపడుతోంది. అటువంటి పరిస్థితిలో 2017, 2018కు సంబంధించిన ఒక సర్వేలో మన రాష్ట్రం నిరుద్యోగుల వ్యవస్థలో బిహార్ కంటే వెనుకబడిపోయిందని సర్వేలు కూడా చెప్పిన సందర్భాలను మనం చూస్తున్నాము. ఈరోజు ఇన్ని పరిస్థితులు, ఇచ్చిన ఉద్యోగాల గురించి ఇందాక పెద్దలు మంత్రిగారు చెప్పారు. మనం చేసిన ప్రక్రియ, ఉద్యోగాలు ఇచ్చిన ప్రక్రియ ఇవన్నీ చూసిన తర్వాత, పారదర్శకత పారదర్శకత అని గౌరవ ముఖ్యమంత్రిగారు అధికారంలోకి వచ్చిన మరుక్షణం నుంచి చెబుతున్న మాటకు అది అక్షర సత్యంగా నిలబడి 20 లక్షల మంది రాసిన ఆ పరీక్షను, ఈ దేశ చరిత్రలో అంత పెద్ద నోటిఫికేషన్ ఇచ్చి ఏ ఒక్క చిన్న ఎలిగేషన్ కూడా మనమీద లేకుండా పరీక్ష జరిపించిన ప్రభుత్వం మనది అని గర్వంగా ఈ సందర్భంగా తెలియజేస్తున్నాను.

(అధికార పార్టీ సభ్యులు హర్షం వ్యక్తం చేశారు)

8 రోజులు పరీక్షలు జరిగాయి. 20లక్షల మంది నిరుద్యోగులు రాశారు. అనేక విభాగాల్లో పరీక్షలు జరిగాయి. ఫలితాలు వచ్చాయి. ఫలితాలు వచ్చినంతవరకూ మాట్లాడనటువంటి పత్రికలు, ప్రతిపక్షానికి

అనుకూలంగా ఉన్న పత్రికలు, ప్రతిపక్షంతోపాటే పనిచేస్తోన్న పత్రికలు. ఈరోజు ఆ చంద్రజ్యోతిలో అయితే ఏమి రాశారు? అనితమ్మ ఎవరికో పేపర్ లీక్ చేశారు, తీసుకుని వచ్చారని రాశారు. ఇందాక పెద్దలు కొన్ని ఉదాహరణలు చెప్పారు. గ్రూప్-1, గ్రూప్-2 పరీక్షల ట్యూటర్కు సంబంధించిన కుటుంబం నుంచి వచ్చిన కొంతమందికి ఉద్యోగాలు వచ్చాయని వారు ఆరోపించడం జరిగింది. ఏపీఏఎస్సీ ఆఫీసులో పనిచేస్తోన్న కొంతమందికి ఉద్యోగాలు వచ్చాయని చెప్పడం జరిగింది. అంటే ఏపీఏఎస్సీ ఆఫీసులో పనిచేస్తున్నంత మాత్రాన వారు పరీక్ష రాసి పాసవ్వడం తప్పా అని ఈ సందర్భంగా అడుగుతున్నాను. గౌరవ ముఖ్యమంత్రిగారి చొరవతో ఎమ్మెల్యేగా వచ్చిన ఆర్థర్ గారు ఇదే అసెంబ్లీలో నాకు తెలిసి మార్షల్ గా పనిచేసేవారు. అంటే అసెంబ్లీలో మార్షల్ గా పనిచేసినంత మాత్రాన అసెంబ్లీకి ఎమ్మెల్యేగా పోటీ చేసి గెలవకూడదని చెప్పి ఎక్కడైనా రాసుందా? ఈరకమైన పరిస్థితులు, ఈ రకమైన బురదజల్లే కార్యక్రమాలు చేసి మళ్ళీ ఒకవైపు ఒకే కుటుంబంలో ముగ్గురికో, నలుగురుకో ఎలా ఉద్యోగాలు వచ్చేస్తాయంటారు. అంటే ఒక కుటుంబంలో ముగ్గురికో, నలుగురుకో చదివి వారి ప్రతిభను కనబరిస్తే ఉద్యోగాలు ఇవ్వడం తప్పా? ఈరోజు ఒకే కుటుంబం నుంచి నాకు తెలిసి కర్నూలు నుంచి పెద్దలు ఎల్లారెడ్డిగారి వెంకట రామిరెడ్డి, సాయిప్రసాద్ రెడ్డి, బాలనాగిరెడ్డి వీళ్లందరూ ఒకే కుటుంబం నుంచి ముగ్గురు ఎమ్మెల్యేలు అయ్యారు. ఈరోజు ఈ రాష్ట్ర చరిత్రలో ఒక కుటుంబం నుంచి ముఖ్యమంత్రిలుగా తండ్రి కొడుకులు చేసిన పార్టీ వైఎస్సార్ కాంగ్రెస్ పార్టీ. రాజశేఖరరెడ్డిగారి తర్వాత మళ్ళీ ముఖ్యమంత్రిగా ఈ రాష్ట్ర చరిత్రలో తండ్రి కొడుకులు ముఖ్యమంత్రిగా పనిచేసిన రాష్ట్రం మన ఆంధ్రప్రదేశ్ రాష్ట్రం. మరి ఈయన కొడుకు పాస్ కాలేదని చెప్పి, ఆయన కొడుకు ఫెయిల్ అయిపోయాడని చెప్పి, అంటే నేను ఆరుసార్లు ఎమ్మెల్యేగా పనిచేసి, నాలుగుసార్లు ముఖ్యమంత్రిగా పనిచేసి నా కొడుకు ఎమ్మెల్యే కాకపోతే నేనేం చేస్తాను? అంటే అది నా చేతగానితనమా లేకపోతే అది ఆయన చేతగాని తనమా అనేది వాళ్లు నిర్ణయించుకోవాలి. ఈరోజు ఇటువంటివన్నీ కూడా తీసుకొని వచ్చి మళ్ళీ ఎవరో వారి ప్రతిభతో వారు పరీక్షలు రాసి పాసై ఈరోజు బయటికి వచ్చి వారు ఈరోజు ఉద్యోగాల్లో చేరుతూ ఉంటే వారి ఆనందం చూసి ఎన్నో సందర్భాల్లో, ఎన్నో సమావేశాల్లో వాళ్లు ఎమోషనల్ గా మాట్లాడిన సందర్భాలు మనం చూశాం. మొదటిరోజు గౌరవ ముఖ్యమంత్రిగారి చేతుల మీదుగా ఎవరైతే ముత్యాలు అనే అమ్మాయి, ఆ అమ్మాయికి అపాయింట్మెంట్ ఆర్డరు ఇచ్చిన రోజు చెప్పింది. మా అమ్మగారికి డయాలసిస్ జరుగుతోంది, మా అమ్మగారికి గౌరవ ముఖ్యమంత్రిగారు ఇచ్చిన డయాలసిస్ మీద వస్తోన్నరూ.10,000లు పింఛన్ ఏదైతే ఉందో ఆ పింఛను డబ్బులతోనే మా జీవనం సాగిస్తున్నామనే మాట చెప్పారు. అటువంటి కుటుంబాల నుంచి వచ్చిన వ్యక్తులు ఈరోజు ఉన్నతమైన స్థానంలో గౌరవ ప్రభుత్వ ఉద్యోగులుగా పనిచేస్తున్న సందర్భాన్ని మీ అందరికీ కూడా తెలియజేస్తున్నాను.

వాలంటీర్ వ్యవస్థ గురించి, అలాగే సచివాలయ ఉద్యోగాల వ్యవస్థ గురించి ఈరోజు అనేక సందర్భాల్లో మాట్లాడుతూ వచ్చిన సందర్భాన్ని మీకు తెలియజేస్తున్నాను. ఆఖరిగా రెండు విషయాలు

చెప్పి ముగిస్తాను. గౌరవ ప్రతిపక్షనాయకుల తాలూకు పరిస్థితులు, ఆయన బాడీ లాంగ్వేజీ, ఆయన ఆటిట్యూడ్ అన్నీ కూడా నిన్న గమనించిన తర్వాత మీకు తెలుసు. ఉత్తరాంధ్రలో మనకు ఒక సామెత ఉంటుంది. “చలి చీమలకు రెక్కలు వచ్చినా ముసలివాడికి పిచ్చి వచ్చినా ఎక్కువ కాలం నిలబడవు” అని ఒక సామెత ఉంది. అది ఏమిటంటే, ఆయన డెబ్బైలో ఇరవై ఐదు అని చెబుతున్నారు. మరి 34 సంవత్సరాలున్న మేము ఏమైపోవాలి? అంటే మాకు తొమ్మిది సంవత్సరాలు అనుకోవాలా లేకపోతే మేము ఇంకా పుట్టలేదా? ఆయనతో కంపేర్చేసుకుంటే అది మాకు అర్థం కావట్లేదు. ఇవన్నీ గుర్తు వచ్చిన తర్వాత మీకు ఇంకొక మాట ఈ సందర్భంగా చెప్పాలి. ఆయన ఏమంటాడంటే, నేను ఎవరినైనా ఎదుర్కోగలను, 150 మంది \*\*\* అని నిన్న ఆయన సీటులోంచి బయటకొచ్చి మాట్లాడుతున్నారు. ఒక సందర్భాన్ని మీకు తెలియజేయాలి.

మ.2.20

1983వ సంవత్సరంలో కపిల్దేవ్ గారు వరల్డ్ కప్ తీసుకొచ్చారు. ఇప్పుడు కపిల్దేవ్ గారు కామెంట్రీ చేయడానికి పనికొస్తాడు గానీ ఆట ఆడడానికి పనికిరాడు కదా! ఇప్పుడు విరాట్ కోహ్లా బ్యాటింగ్ చేస్తున్నాడు అంటే మా గౌరవ ముఖ్యమంత్రి గారు, ఆయన బ్యాటింగ్ చేస్తుంటే నేను బొలింగ్ చేస్తానని కపిల్దేవ్ వచ్చి చెబితే ఏం బొలింగ్ చేస్తాడు. ఆయన కామెంట్రీ చెప్పాలి, బ్యాట్స్ మెన్ బ్యాటింగ్ చేయాలి. ఈరకంగా మాట్లాడి నేను (ప్రతిపక్ష నాయకుడు) అందరితో పోట్లాడుతాను, నేను అందరినీ ఎదుర్కొంటాను అంటున్నారు. తీరా చూస్తే ఆయన (ప్రతిపక్ష నాయకుడు) వెనుక సభలో నలుగురు కూడా మిగలడం లేదు. ప్రస్తుతం 23 సభ్యులు కాస్తా 22 మంది సభ్యులు అయ్యారు. నిన్న, మొన్న 16 మంది సభ్యులు మాత్రమే సభకు వస్తున్నారు. 16 మందిలో ఆరు మంది సీట్లల్లో ఉంటున్నారు పది మంది పోడియంలోకి వెళుతున్నారు. ఈనాడు ఈరకంగా ప్రతిపక్షం ఉంది.

ప్రభుత్వం చేస్తున్న మంచి కార్యక్రమాల్ని, ప్రజలకు ఉపయోగపడే కార్యక్రమాల్ని, ప్రజల చెంతకు తీసుకునిపోతున్న కార్యక్రమాల్ని అభినందించాలి. గౌరవ ముఖ్యమంత్రి గారు సచివాలయ వ్యవస్థని, గ్రామ వాలంటీర్ వ్యవస్థని, ఈ రాష్ట్రంలోనున్న వాలంటీర్స్ తోపాటు, నిరుద్యోగ సమస్యను పరిష్కరించాలని, వచ్చిన నాలుగు నెలల్లోనే నాలుగు లక్షల మందికి ఉద్యోగాలు ఇచ్చిన కార్యక్రమాన్ని హృదయపూర్వకంగా అభినందిస్తూ, ఈ రాష్ట్ర సచివాలయ వ్యవస్థ ద్వారా రాష్ట్ర ప్రజలు మరిన్ని సేవలు పొందాలని, ప్రభుత్వాన్ని చేరువ చేసుకుని, ప్రభుత్వాన్ని ఓన్ చేసుకుని, ప్రజలకు ఉన్న సమస్యలను తీర్చుకోవాలని ఈ సందర్భంగా తెలియజేసుకుంటూ సెలవుతీసుకుంటున్నాను.

(అధికారపక్ష సభ్యులు బల్లలు చరిచారు)

\*\*\* Expunged as ordered by the Chair

డా. చెవిరెడ్డి భాస్కర్ రెడ్డి (DR.CHEVIREDDY BHASKAR REDDY): నమస్కారం అధ్యక్షా, the soul of India lives in its villages, the future of India lives in its villages and in true democracy of India the unit is the villages. భారతదేశ భవిష్యత్, ఆత్మ పల్లెలపై ఆధారపడింది. పల్లెలను ప్రామాణికంగా చేసుకొని పరిపాలన చేసినప్పుడే ఈ దేశం ప్రజాస్వామ్య దేశం అవుతుంది అనేవి గాంధీజీ ఆలోచనలు. పల్లెలే ఈ దేశానికి పునాదులన్న గాంధీజీ గారి ఆలోచనలను ప్రేరణగా, స్ఫూర్తిగా తీసుకొని, గాంధీజీ కన్న కలలు, గ్రామస్వరాజ్యం అన్న కలలు, కలలుగా మిగలకూడదని, వాటిని నిజం చేయాలని మా నాయకుడు భారతదేశంలో మొట్టమొదటిసారిగా ఈ గ్రామ సచివాలయ వ్యవస్థకు శ్రీకారం చుట్టిన విషయం గర్వంగా చెబుతున్నాను.

గ్రామ సచివాలయ వ్యవస్థ అంటే అన్ని విభాగాలు ఒకే చోట ఉంటాయి. ఈరోజు అన్ని విభాగాలను ఒక దగ్గరకు తీసుకొచ్చే ప్రయత్నం మా నాయకుడు చేశారు. తాను ప్రజలతో కలిసి, మమేకం అయి ఇడుపులపాయ నుంచి ఇచ్చాపురం వరకు గాలీ, ధూళి, దుమ్ము, ఎండా, వానలను తెక్కచేయక నిత్యం ప్రజల్లో ఉంటూ, కష్టాలు, ప్రజలు చెప్పే బాధలు విన్నారు. ప్రజల చిన్న చిన్న పనుల కోసం, చిన్న చిన్న సమస్యల కోసం మండల అధికారుల చుట్టూ, మండల కార్యాలయాల చుట్టూ, ఛోటామోటా నాయకుల చుట్టూ, పనులు జరగడానికి డబ్బులు ఇచ్చుకుంటూ పడుతున్న కష్టాలను కళ్ళతో చూశారు.

స్వాతంత్ర్యం వచ్చి 70 సంవత్సరాలు అయిన తరువాత గాంధీజీ అనుకున్న లక్ష్యాలను నెరవేర్చినప్పుడే ఈ దేశం, ఈ రాష్ట్రం బాగుపడుతుందన్న లక్ష్యంతో గ్రామ సచివాలయ వ్యవస్థకు శ్రీకారం చుట్టిన వ్యక్తి మా నాయకుడు జగన్మోహన్ రెడ్డి గారు. అందుకే అట్టడుగున ఉన్న పల్లెలకు సచివాలయం, పరిపాలన తీసుకొనివెళ్లారు. 34 విభాగాలు ఉన్న ప్రభుత్వ శాఖలను 500 సేవలకు సంబంధించిన సర్వీస్ చేయాల్సిన అధికారులు, విజయవాడలో, మండల కార్యాలయాల్లో కూర్చోడం కాదు, వారు పల్లెలకు వెళ్లాలా చూశారు. పల్లెల్లో నీటి, ఫింఛన్, రేషన్ కార్డ్, లోన్, ఇళ్లు, సర్వే, సర్టిఫికేట్ సమస్యలు, ఏ రకమైన సమస్యలైనా అక్కడే పరిష్కారం కావాలని, అవినీతికి తావులేకుండా, ప్రజలు ఎవరి దగ్గరకు వెళ్లాల్సిన అవసరం లేకుండా పరిపాలన జరగాలి, సామాన్యుడికి న్యాయం జరగాలనే ఆలోచనతో పరిపాలనను పల్లెలకు తీసుకొనిపోయిన ఏకైక నాయకుడు ఈ దేశంలో మా నాయకుడు.

(అధికారపక్ష సభ్యులు బల్లలు చరిచారు)

తను ముఖ్యమంత్రి అయ్యేనాటికి ఈ రాష్ట్రంలో గ్రామ సచివాలయాలు లేవు. 1,600 పైచిలుకు అద్దె భవనాల్లో గ్రామ పంచాయితీ కార్యాలయాలు ఉన్నాయి. వివిధ శాఖలకు సంబంధించిన సుమారు 3,500 గ్రామాలకు పంచాయితీ కార్యాలయాలు లేని సందర్భంలో ఈ రాష్ట్రం పరిపాలన జరుగుతున్న పరిస్థితుల్లోనుంచి 2,500, 3,000 మందికి ఒక గ్రామ సచివాలయం తీసుకొచ్చి, ప్రతి గ్రామ సచివాలయం అధునాతనంగా తీర్చిదిద్ది, 12మంది సిబ్బంది సౌకర్యంగా కూర్చోని పరిపాలన చేసేవిధంగా



చేశారు. నాలుగున్నర లక్షల మంది సచివాలయం వ్యవస్థ ద్వారా వాలంటీర్లను తీసుకొచ్చి, వారి ముందు ప్రజల కష్టాలు చెబితే పరిష్కారం అయ్యేవిధంగా రాష్ట్రంలో ప్రతి గ్రామం కూడా గ్రామ సచివాలయాలు నిర్మించడానికి మా నాయకుడు శ్రీకారం చుట్టారు. తను ముఖ్యమంత్రి అయ్యే నాటికి లేబర్ ఫోర్స్ 2017లో సర్వే చేసి ఒక రిపోర్ట్ ఇచ్చారు. బిహార్ కన్నా అధ్వాన్నంగా ఆంధ్రప్రదేశ్ రాష్ట్ర గ్రామాల్లో పరిపాలన ఉందని రిపోర్ట్ ఇచ్చారు. 2005, 2016లో జాతీయ కుటుంబ సర్వే కూడా చేశారు. 2005లో సర్వే చేసి నిరుద్యోగ సమస్య దేశ సగటు కన్నా 0.8 శాతం అధికంగా ఉందని చెప్పారు. 2016-17 వచ్చేటప్పటికి అది 3.9 శాతానికి చంద్రబాబు నాయుడు గారి నాయకత్వంలో జాతీయ నిరుద్యోగ సమస్య సగటు కన్నా ఎక్కువగా పెంచిన మహానుభావుడు చంద్రబాబు నాయుడు గారు.

ఆయన (ప్రతిపక్ష నాయకుడు) ముఖ్యమంత్రి కాకముందు 85 శాతం 45 సంవత్సరాల లోపు ఉన్న వారికి ఉద్యోగాలు లేవంటే తను ముఖ్యమంత్రి అయిన తరువాత 79 శాతానికి ఉద్యోగాలు పడిపోయిన పరిస్థితికి మహానుభావుడు చంద్రబాబు నాయుడు గారు తీసుకొచ్చారు. ఈరోజు చాలా మాట్లాడుతున్నారు. తను కూడా జన్మభూమి కమిటీల్లో ఉద్యోగాలు ఇచ్చాడు. జన్మభూమి కమిటీలు ఎలా ఉన్నాయో పల్లెల్లో ఎలా పరిపాలన చేశాయో చూశాం. చదువు సంధ్యా లేని వేలిముద్రగాళ్లకు ఉద్యోగాలు ఇచ్చి, గ్రామాల్లోనున్న సర్పంచ్లను, ఎంపీటీసీలను నిర్వీర్యం చేసి గ్రామీణ వ్యవస్థ కానరాకుండా చేశారు.

అదే మా నాయకుడు ఉద్యోగాలు ఇచ్చాడు. గ్రామ సచివాలయాల్లో పనిచేస్తున్న ఉద్యోగులను నీవు ఏం చదివావని అడిగితే నేను బీటెక్, ఎంబీబీ చేశానని, నేను చదివిన చదువుకు సరైన ఉద్యోగం వచ్చిందని చెబుతున్నారు. చదువుకున్న యువతీయువకులకు ఉద్యోగాలు ఇచ్చి గ్రామాల్లో పరిపాలన వైపు మా నాయకుడు తీసుకువెళితే ఆనాడు దోపిడీదారులకు, దోపిడీదొంగలకు ఉద్యోగాలు ఇచ్చి ఈ గ్రామీణ వ్యవస్థను నిర్వీర్యం చేసిన గొప్ప వ్యక్తి చంద్రబాబు నాయుడు గారు.

ఆనాడు ఒక కులానికి చెందిన వ్యక్తులకు ఉద్యోగాలు ఇస్తే ఈరోజు అన్ని కులాలకు సంబంధించిన వ్యక్తులు కూడా గ్రామ సచివాలయాల్లో ఉన్నారు. మొన్న రెండు లక్షల మంది క్వాలిఫై అయితే అందులో 1,00,792 మంది బీసీలు క్వాలిఫై అయ్యారు. 64,000 మంది ఎస్సీ, ఎస్టీలు క్వాలిఫై అయ్యారు.

(ప్యానల్ స్పీకర్ శ్రీ పీడిక రాజన్న దొర అధ్యక్ష స్థానంలో ఉన్నారు)

రెండు లక్షల్లో 1,64,000 మంది బీసీ, ఎస్సీ, ఎస్టీలు క్వాలిఫై అయి గ్రామ సచివాలయాల్లో ఉంటే ఆనాడు ఉన్న జన్మభూమి కమిటీల్లో సభ్యులుగా ఒకే కులానికి చెందిన వ్యక్తులను పెట్టి గ్రామ పంచాయతీ వ్యవస్థను, గ్రామ స్వరాజ్య వ్యవస్థను నిర్వీర్యం చేసిన ఘనత చంద్రబాబు నాయుడు గారికే దక్కుతుంది.



పల్లెల్లో నేను వెళ్ళినపుడు స్పందన కార్యక్రమానికి మొదటి రోజు 200 నుంచి 300 వరకు అర్జీలు వచ్చాయి. ఈరోజు అర్జీలు 70కు తగ్గాయి. ఇంకో ఆరునెలల్లో స్పందన కార్యక్రమానికి వచ్చిన అర్జీ ఇచ్చిన వ్యక్తి ఈ రాష్ట్రంలో లేనివిధంగా గ్రామ సమస్యలన్నీ గ్రామ సచివాలయం ద్వారా మా నాయకుడు జగన్మోహన్ రెడ్డి నాయకత్వంలో పరిష్కరించబోతున్నారు.

ఆనాడు ఒక అర్జీ ఇస్తే చెత్తబుట్టలో వేశారు, ఈరోజు అర్జీ ఇస్తే అర్జీ ఇచ్చిన వ్యక్తి ఇంటికి వెళ్లి సమాధానం చెబుతున్నారు. ఇప్పటి పద్ధతి ఎలా ఉందంటే నీవు అర్జీ ఇచ్చి వెళ్లు, ఈ సమస్య ఇలా ఉంది, నీకు అర్హత ఉంది, జనవరి ఒకటో తేదీ పెన్షన్ వస్తుంది, ఎస్సీ, బీసీ కార్పొరేషన్ ద్వారా లోన్ వస్తుంది, ఉగాది కల్లా నీకు ఇల్లు వస్తుందని, సర్టిఫికేట్ రాలేదు, నీకు సర్టిఫికేట్ 10, 14 రోజుల్లో ఇస్తున్నాం. చార్జ్ ప్రకారం వస్తాయని గ్రామ సచివాలయం ఉద్యోగులు, వాలంటీర్స్ ఇంటికి వెళ్లి ఇస్తున్నారు.

మ.2.30

మొన్నటివరకు తల్లిదండ్రులు నా పిల్లలు చదువుకున్నారు వారు ఏ రాష్ట్రాని వెళ్తారో, ఏ దేశానికి వెళ్తారో అని అనుకునేవారు. నాబిడ్డ చదువుకున్నాడు. నాబిడ్డకి నా ఊరులోనే ఉద్యోగం వచ్చింది. మా ఊరులో పనిచేస్తూ జీతం తీసుకుంటున్నాడు. నా కుటుంబాన్ని పోషిస్తున్నాడు. ఈరోజు జగన్మోహన్ రెడ్డిగారి నాయకత్వంలో నా పిల్లలు ప్రయోజకులు అవుతున్నారని ఈ రాష్ట్రంలో ఉండే తల్లి దండ్రులు గర్వపడు తున్నారు. సుమారు నాలుగు లక్షల మందికి ఉద్యోగాలు ఇచ్చి గ్రామ సచివాలయాలు నిర్మించి పరిపాలనను పల్లెలకు తీసుకువెళ్లి ప్రజలకు చేరువుగా పరిపాలన తీసుకెళ్లి అవినీతికి తావు లేకుండా, లంచాలకు తావు లేకుండా, పేద ప్రజలు, పల్లె ప్రజలు ఈరోజు తమ సమస్యలను సత్వరమే యుద్ధప్రాతిపదికన పరిష్కరించే విధంగా గ్రామ సచివాలయాన్ని తీసుకువచ్చి గాంధీజీ కలలు కన్నటువంటి ఆ గ్రామ స్వరాజ్యాన్ని 70 సంవత్సరాల ఈ స్వతంత్ర భారతావనిలో మొట్టమొదటిసారిగా నిరూపించిన వ్యక్తి, ఆయన కన్న కలలను నిజం చేసిన వ్యక్తి మా నాయకుడని చెప్పి మేము గర్వంగా, సగర్వంగా తెలియజేస్తూ సెలవు తీసుకుంటున్నాను.

శ్రీ కొరముట్ల శ్రీనివాసులు (SRI KORAMUTLA SREENIVASULU): అధ్యక్షా, ఈరోజు ఈ టాపిక్ పైన మాట్లాడే అవకాశమిచ్చినందుకు ధన్యవాదాలు. ఒక్క తెలుగుదేశం పార్టీ సభ్యులు తప్ప ఆంధ్రప్రదేశ్ లో ఉన్న ప్రజలు చూస్తున్నారు. కారణం గత ప్రభుత్వంలో పంచాయతీ రాజ్ ను నిర్వీర్యం చేశారు. పంచాయతీ రాజ్ వ్యవస్థను సర్వనాశనం చేశారు. ఎక్కడవేసిన గొంగళి అక్కడుంది. కానీ మా ప్రియతమ ముఖ్యమంత్రి జగన్మోహన్ రెడ్డిగారు తన పాదయాత్రలో అనేక ఫిర్యాదులు, సంఘటనలు చూశారు. ఆయన అవన్నీ చూసి ఎన్నో వేదికలపైన అనౌన్స్ చేశారు. ఏదైతే గ్రామాలు ఉన్నాయో అధికార వికేంద్రీకరణ చేస్తాను, గ్రామాల్లోకి పరిపాలన తెస్తాను, పరిపాలన మీ ముంగిట్లోకి తెస్తానని చెప్పిన మాట ఈరోజు మనం చూస్తూంటే గడచిన ఆరునెలల్లో ఎన్నో లక్షల మందికి ఉద్యోగాలు వచ్చాయి. మన బాపూజీ మహాత్మాగాంధీ కలలు కన్న గ్రామ స్వరాజ్యానికి ప్రతిరూపమే ఈనాటి గ్రామ సచివాలయం.

డా.బిఆర్ అంబేడ్కర్ రాజ్యాంగ నిర్మాత ప్రజలే ప్రభువులు అని చెప్పారు. నిజంగా కుల, మతాలకు అతీతంగా పరిపాలన అందించాలనే ఉద్దేశంతోనే అంబేడ్కర్ ఏదైతే ఆలోచన విధానాన్ని జగన్మోహన్ రెడ్డి గారు తీసుకొని ఈరోజు పరిపాలన వికేంద్రీకరణ చేశారు. ఇది ఒక విప్లవాత్మకమైన చరిత్ర. గౌరవ ముఖ్యమంత్రిగారు తీసుకున్న నిర్ణయం నిజంగా సాహసోపేతమైనది. నవశకాల్లో శ్రీకారం చుట్టబోతున్న ఘట్టం ఇది. ఆరునెలల్లో చేయాల్సిన అవసరం లేదు. కొత్త ప్రభుత్వం వచ్చింది. ఆర్థికంగా వెనుకబడి ఉన్నాం. గత ప్రభుత్వం ఆర్థిక వ్యవస్థను చిందరవందర చేసింది. చాలా అప్పులో ఉన్నాం, అయినప్పటికీ కూడా మానాయకుడు ఎలక్షన్ లో ఇచ్చిన హామీలు ఎక్కడా గానీ మడమ తిప్పకుండా మాట మార్చకుండా ఇచ్చిన హామీలను గత వందరోజుల్లో చేశారంటే భారతదేశంలో మన ఆంధ్రప్రదేశ్ రాష్ట్రం ఒక్కటే అని తెలియజేస్తున్నాను.

ఈరోజు మనం గర్వంగా చెప్పుకుంటున్నాం. ఈరోజు గ్రామ వాలంటరీ వ్యవస్థను ఆగస్టు 15 2019న తీసుకువచ్చారు. యాభై కుటుంబాలకు ఒక వాలంటరీని తీసుకువచ్చి మొత్తం ఆ వాలంటరీ ద్వారా ఈరోజు పారదర్శకంగా, అవినీతి రహితంగా, చేయాలనే ఉద్దేశంతోనే దాదాపు రెండులక్షలకు పైగా ఉద్యోగవకాశాలు కల్పించిన ఘనత వైఎస్సార్ ప్రభుత్వానిది. పారదర్శకత, జవాబుదారీతనం, వినయశీలత, సమదృష్టి, కష్టపడి పనిచేయడం, పట్టుదల, ఆశావాదం సర్వం కలిగి ఉండాలని చెప్పి ఆ వాలంటరీకి చెప్పడం జరిగింది. వీరి ద్వారా దాదాపు 32 సేవలను అందించడం జరుగుతుంది. ప్రజలకు వ్యక్తిగతంగా కుటుంబ సేవలు అందించుటకు 34 డిపార్ట్ మెంట్లు ఉన్నాయి.

నేను ఇటీవల చెన్నైకి వెళ్లినప్పుడు, ఎయిర్ పోర్టులో స్టాఫ్ గారితో పరిచయం ఉండటం వలన నాతో మాట్లాడారు. How is Chief Minister? How is Jagan Mohan Reddy అని ఆంధ్రప్రదేశ్ లో నవరత్నాలకు సంబంధించి రాష్ట్ర వ్యాప్తంగా చర్చ జరుగుతుంది. ఒకేసారి అన్ని పథకాలు పెట్టారు how it is possible అని అన్నారు. నిజంగా పక్క రాష్ట్రాల్లో కూడా మన పరిపాలనలో గురించి, మన ప్రియతమ ముఖ్యమంత్రి జగన్మోహన్ రెడ్డిగారు గురించి చర్చిస్తుంటే చాలా గర్వంగా ఉంది. అదేవిధంగా ఇటీవల ఇండియన్ ఎక్స్ ప్రెస్ లో రాశారు.

అక్టోబర్ 3, 2019న “బిక్లాటన చేసే వ్యక్తి కొడుకుకి దక్కిన ప్రభుత్వ ఉద్యోగం” ఇదీ మన నాయకుడి పాలన. ఇండియన్ ఎక్స్ ప్రెస్ లో క్లియర్ గా రాశారు. నేషనల్ పత్రికలో మన పరిపాలనలో పారదర్శకత, జగన్మోహన్ రెడ్డిగారికి ఉన్న నిబద్ధత దీనినిబట్టి తెలుస్తుంది. కానీ తెలుగుదేశం పార్టీ నాయకుడు ముఖ్యమంత్రిగా 13 సంవత్సరాలు ఉన్నాడు. ముఖ్యమంత్రిగా ఉన్నప్పుడు ఒక్క ఎంప్లాయ్ మెంట్ నోటిఫికేషన్ లేదు. నిరుద్యోగం పెరిగిపోతుంది. ఈసారి నిరుద్యోగ భృతి అని పెట్టి చదువుకున్న వాళ్ళు పోస్టు గ్రాడ్యుయేట్లు, టెక్నికల్ ఎడ్యుకేషన్ చదువుకున్నవారిని పనికిరాని వారిగా చిత్రికరించి వాళ్ళకు నిరుద్యోగ భృతి అని చెప్పి వాళ్ళను మోసం చేసే పరిస్థితికి వచ్చారు. ఈరోజు చదువుకున్న ప్రతి ఒక్కరూ మన ప్రియతమ ముఖ్యమంత్రి వచ్చారని మాకు ఉద్యోగాలు వస్తాయని ఆశతో ఉన్నారు.

గ్రామ వాలంటీర్లు అయితేనేమి, అదేవిధంగా సచివాలయంకి సంబంధించి పోస్టు అయితేనేమి ప్రతి జనవరికి ఒక క్యాలెండర్ వేసి నిరుద్యోగుల కార్యక్రమం మన ప్రియతమ ముఖ్యమంత్రి చేస్తున్నారు. మేము పల్లెటూరు ప్రాంతాల నుంచి వచ్చిన వారం. గ్రామీణ వాతావరణంలో దళిత నేత ఉద్యమాలు చూశాం. ఎప్పుడూ గానీ చక్కటి పరిపాలన ఇచ్చినటువంటి భారతదేశంలో ఎక్కడా చూడలేదు. ఎందుకంటే దానికి ఒక హృదయం కావాలి, ఒక consent కావాలి, ఒక ధైర్యం కూడా కావాలి, కొత్తగా వచ్చిన పార్టీ, కొత్తగా వచ్చిన ముఖ్యమంత్రి ఇటువంటి సాహసోపేతమైన నిర్ణయాలు చేయాలంటే, ధైర్యం కావాలి. ప్రజలకు మేలు చేయాలంటే నిజంగా ఒక మంచి మనసు ఉండాలి. ఆ మనసు మన ముఖ్యమంత్రిగారికి ఉంది. కాబట్టి ఈరోజు బడుగు, బలహీన ప్రజలు రైతుల కుటుంబాలు చాలా అద్భుతంగా ఉన్నారు. ఈ గ్రామ వాలంటీర్ల ద్వారా పంపిణీ మొదలుకొని, మిడ్‌టర్మ్ ఫీజు రీయింబర్స్‌మెంట్, అమ్మఒడి ప్రయోజనాలు అదేవిధంగా ఇమాంలకు సంబంధించిన గౌరవ వేతనం, రైతుభరోసాకింద ఆరోగ్య సేవలు, సెల్స్ ఎంప్లాయ్‌మెంట్‌కు సంబంధించిన ఆసరా, ఇళ్ల పట్టాల పంపిణీ, ఎస్సీ, ఎస్టీ, బీసీ, మైనారిటీలకు సంబంధించి వివిధ పథకాలకు ప్రయోజనాలు అందించుట, చిరు వ్యాపారాలు, వీధి వ్యాపారాలు, వడ్డీ లేని ఆర్థికసాయం రజకులకు ఆటోడ్రైవర్లకు ఆర్థిక సాయం చేయుట అనేకమైన పథకాలను వాలంటీర్ల ద్వారా ప్రజల ముంగిట్లోకి తీసుకెళ్లి ప్రజలకు, ప్రభుత్వానికి వారధిగా నిలుస్తారు. ఇటువంటి వ్యవస్థ బహుశా ప్రపంచంలో ఎక్కడా లేదు. అనేక సంక్షేమ పథకాలు అందిస్తున్నారు. అందుకే జగన్మోహన్‌రెడ్డి గారు అంటుంటారు. జగన్మోహన్ రెడ్డి గారు గురించి కొంతమంది చోటా నాయకులు మాట్లాడుతుంటారు. జగన్మోహన్‌రెడ్డి గారు ఎన్నోసార్లు ఎన్నో సందర్భాల్లో వేదికలపై చెప్పారు. నాకు కులం లేదు, మతం లేదు, ప్రజలందరూ కళ్లు లాంటి వాళ్లని చెప్పారు. పేదవాడు ధైర్యంగా ఉన్నాడు. నాకు జగన్మోహన్‌రెడ్డి గారు అండగా ఉన్నాడని న్యాయం జరుగుతుందనే ఉద్దేశంతోనే ఈరోజు చాలా సంతోషంగా ఉన్నాను.

వ్యవసాయ రంగంలో రైతు భరోసా ద్వారా ఎన్నో అద్భుతమైన కార్యక్రమాలు చూస్తున్నాం. పెట్టుబడి కింద దాదాపు రూ.16,000/- ఇవ్వడం చరిత్రలో ఎక్కడా ఇచ్చిన పరిస్థితి మనం చూడలేదు. అదేవిధంగా సబ్సిడీగానీ, వ్యవసాయ పనిముట్లు గానీ, ఎస్సీ, ఎస్టీ రైతులకు 100శాతం సబ్సిడీతోను బిందుసేధ్యం అమలుచేయడంలోగానీ, భూరక్ష పరీక్షలో గానీ, సాయిల్ హెల్త్ కార్డులు గానీ, మొబైల్ యాప్ ద్వారా రైతులకు సేవలు అందించడం ద్వారా ఈ వాలంటీర్లు పనిచేస్తారు.

అదేవిధంగా పశుసంరక్షణ రంగం చూస్తున్నాం. పశుపోషణకు దూరమవుతున్న రైతాంగాన్ని ఆ దిశగా మళ్లించి పాల ఉత్పత్తి పెంచుటకు గోకులాలకు బీమా సౌకర్యం, సబ్సిడీలతో కూడిన పాడి గేదెల కొనుగోలు కొరకు కృత్రిమ గర్భధారణ సేవలు అందించడం, రైతులకు ఇంటివద్దనే అందించుటకు సంచార వైద్య సేవలు వాలంటీర్ల ద్వారా అందుతాయి.

ఈరోజు సంక్షేమ రంగంలో ప్రమాదవశాత్తు చనిపోతే, ఆత్మహత్య చేసుకుంటే రూ.7లక్షలు ఈరోజు ప్రభుత్వం ఎక్స్‌గ్రేషియా ఇస్తుంది. అదేవిధంగా వైఎస్సార్ భరోసా, పింఛన్ దశల వారీగా దాదాపు మూడు వేల రూపాయలు పెంచే కార్యక్రమం చేస్తున్నాం, ఇవన్నీ కూడా ప్రజలకు వెళ్లాలి. జనరల్ గ్రామీణ నేపథ్యంలో ఎక్కడన్నా ఒక క్యాస్ట్ సర్టిఫికేట్ కావాలన్నా, ఇన్ కం సర్టిఫికేట్ కావాలన్నా, వ్యవసాయానికి సంబంధించి ఏదైనా సర్టిఫికేట్ కావాలన్నా, వాళ్లందరూ ఒకస్థాయిలో ఉన్న వ్యక్తులను రికమెండ్ చేసుకొని తహశీల్దారు ఆఫీసుకి వెళ్లవలసి వస్తుందని బాధపడేవారు. జగన్మోహన్ రెడ్డిగారు ఒక స్పందన కార్యక్రమం నిర్వహించినందుకు రాష్ట్రంలో ఉన్న ఐదు కోట్ల మంది ప్రజలు ధైర్యంగా ఉన్నారు ఒక్క తెలుగుదేశం పార్టీకి సంబంధించిన వారు తప్ప...

మ.2.40

గ్రామ వాలంటీర్ల ద్వారా మీ ఇంట్లోని సమగ్ర సమాచారాన్ని అడుగుతున్నారు. మేము ఇస్తున్నాం. ఇచ్చిన వెంటనే కంప్యూటరైజ్ చేసి ఎక్కడెక్కడో ఇంటికివచ్చే సమధానం చెప్పి, సంక్షేమ పథకాలు ఇచ్చే పరిస్థితి మనం చూస్తున్నాం. ఈరోజు ప్రజలందరూ దాదాపు 90శాతం ఆంధ్రప్రదేశ్ లో చాలా సంతోషం వ్యక్తం చేస్తున్నారు. మేము రైల్వే స్టేషన్లో కానీ, బస్టాండ్ లో కానీ, రచ్చబండ కార్యక్రమానికి కానీ ఎక్కడికి వెళ్లినా జగన్మోహన్ రెడ్డిగారి గురించి ప్రతిరోజు చర్చించుకోవడం. ఇంకా ప్రోగ్రామ్ లు ఏమి పెడతారు? సంక్షేమ పథకాలు ఏమి పెడతారు అని ఆలోచన చేస్తున్నారు. ఈరోజు రైతాంగం చాలా ప్రశాంతంగా ఉన్నారు. ఎక్కడా లేని విధంగా రైతాంగానికి రైతు భరోసా ద్వారా పెట్టుబడి ఇవ్వడం కానీ, మహిళలకు, పేద ప్రజలు, బడుగు, బలహీన వర్గాలు, వివిధ కులాలకు సంబంధించిన వాళ్లకి కూడా గత ప్రభుత్వంలో మనం చూశాం. కేవలం కులానికి సంబంధించిన పనిముట్లు ఇచ్చి మీరు ఈ పనిచేసుకోండని చెప్పారు. కానీ ఈరోజు జగన్మోహన్ రెడ్డిగారు అద్భుతమైన పరిపాలన అందిస్తున్నారంటే ఈరోజు నిజంగా మన దివంగత నేత డా.రాజశేఖర్ రెడ్డిగారు ఆరోజు ఏవిధంగా పరిపాలన అందించారో అందుకు పదింతలు మనం ఈరోజు ఆంధ్రప్రదేశ్ లో చూస్తున్నాం.

చైర్మన్ (CHAIRMAN): ముగించాలి. ఇంకా చాలామంది సభ్యులు ఉన్నారు.

శ్రీ కొరముట్ల శ్రీనివాసులు (SRI KORAMUTLA SREENIVASULU): అధ్యక్షా, ఇది ఒక మంచి సబ్జెక్ట్. ఎందుకంటే గ్రామ సచివాలయాలు, వాలంటీర్ల గురించి అందరూ కూడా మాట్లాడితే ఒకరోజు అంతా సరిపోతుంది. ఎందుకంటే ప్రతి గ్రామానికి చేరాలి. ఇతర రాష్ట్రాలకు చేరాల్సిన అవసరం ఎంతైనా ఉంది. ఎందుకంటే చంద్రబాబునాయుడు గారు చెయ్యనిది చెబుతారు. మా నాయకుడు చెప్పిందే చేస్తున్నప్పుడు మాట్లాడడానికి అవకాశం ఇవ్వరేంటి అధ్యక్షా. మా నాయకుడు 45 సంవత్సరాల వయస్సులో ఎన్నెన్నో అద్భుతాలను సృష్టిస్తున్నాడు. ఈరోజు 90శాతం ప్రజలు ఆనందంగా ఉన్నారు. కులాలకు అతీతంగా, మతాలకు అతీతంగా, పార్టీలకు అతీతంగా ఈరోజు దాదాపు 35శాతం టిడిపి అభ్యర్థులకు, 5శాతం జనసేన అభ్యర్థులకు గ్రామవాలంటీర్లు ఇచ్చాం. పార్టీలకు అతీతంగా వాళ్ల



అర్హతలను బట్టి ఇచ్చాం. మేము గతంలో జన్మభూమి కమిటీల మాదిరి ఇవ్వలేదు. పారదర్శకత జరిగింది. మా నాయకుడు నిబద్ధతతో చేస్తున్నాడు.(బెల్)

పార్టీలకు అతీతంగా, మతాలకు అతీతంగా వాలంటరీ రిక్రూట్మెంట్ జరిగింది. ఇండియన్ ఎక్స్ప్రెస్ పత్రికలో గ్రామ సచివాలయం నియామకాల గురించి ఆర్టికల్ వచ్చింది. చాలామంది ఇతర పార్టీలకు సంబంధించిన వాళ్ళకి కూడా గ్రామ సచివాలయంలో పోస్టులు వచ్చాయంటే మా ముఖ్యమంత్రి తీసుకున్న నిర్ణయం అద్భుతమైన నిర్ణయం. మంత్రి పెద్దిరెడ్డిరామచంద్రారెడ్డిగారు అద్భుతంగా పని చేశారు. అందరికీ మరొక్కసారి ధన్యవాదాలు తెలుపుతూ సెలవుతీసుకుంటున్నాను.

శ్రీ సామినేని ఉదయభాను (SRI SAMINENI UDAYA BHANU): అధ్యక్షా ఈరోజు గ్రామ సచివాలయం వాలంటీర్ వ్యవస్థ మీద మాట్లాడే అవకాశం రావడం చాలా సంతోషంగా ఉంది. మనకి స్వాతంత్ర్యం వచ్చిన దగ్గరి నుంచి గతంలో ఏ ప్రభుత్వం కూడా, ఏ ముఖ్యమంత్రి కూడా చేయని సాహసోపేతమైన కార్యక్రమాన్ని ఈరోజు మన ముఖ్యమంత్రివర్యులు శ్రీ వై.ఎస్.జగన్మోహన్రెడ్డి చేపట్టారు. ఇది ఎంతో మంచి కార్యక్రమం. గ్రామ స్వరాజ్యాన్ని తీసుకురావాలని, ఆనాడు గాంధీజీ కన్న కలలు ఫలించాలని భారతదేశంలో ఏ రాష్ట్రం కూడా చేయని ఒక మంచి కార్యక్రమాన్ని తీసుకురావడం జరిగింది. ఎక్కడో దిల్లీలో కూర్చుని కేంద్రంలో ఒక ఇరవై మంది పరిపాలకులు కొన్ని శాసనాలు చేసి, దానిని అమలు పరచమంటే అది మంచి పద్ధతి కాదు. నిజంగా గ్రామీణ ప్రాంతంలో అట్టడుగున వర్గాల వారికి న్యాయం జరగాలంటే గ్రామ సచివాలయాలు కావాలని ఆనాడు గాంధీజీ చెప్పారు. దానికి అనుగుణంగా ప్రజల అవసరాలకు తగ్గట్టుగా ఈరోజు మన ముఖ్యమంత్రిగారు ఇటువంటి కార్యక్రమాన్ని తీసుకుని రావడం జరిగింది. ఈరోజు రాష్ట్రంలో అనేకమంది యువకులు 30 సంవత్సరాలు, 40 సంవత్సరాలు వచ్చినప్పటికీ కూడా ప్రభుత్వ ఉద్యోగాలు రాక అనేకరకాల ఇబ్బందులకు గురవుతున్నారు. చాలామంది తల్లిదండ్రులు పిల్లలని అనేక చదువులు చదివించి పి.జిలు, పి.హెచ్.డిలు అయ్యి బీటెక్, ఎంటెక్ పాస్ అయినా కూడా ఉద్యోగ అవకాశాలు లేవు. గత ముఖ్యమంత్రి చంద్రబాబునాయుడు హయాంలో వివిధ ఉద్యోగాలకు సంబంధించి పేపర్లో యాడ్ ఇవ్వడం. అభ్యర్థులు డబ్బు ఖర్చుపెట్టి అనేక రకాలుగా కోచింగ్ తీసుకున్నా కూడా చివరకి ఆ ఎగ్జామినేషన్స్ పోస్ట్ పోస్ట్ అయ్యేవి. కానీ ముఖ్యమంత్రిగారు మహాత్మాగాంధీ కలలు కన్న దిశలో గ్రామ, వార్డు స్థాయి సచివాలయాలను ఏర్పాటు చెయ్యడం జరిగింది. 1993లో 73,74వ రాజ్యాంగ సవరణలు చేసినా ఇప్పటికీ అమలు జరగక గ్రామ పంచాయితీ ఆఫీసులో కార్యదర్శులు, సిబ్బంది లేక అనేక రకాలుగా ఇబ్బందులు పడే ఈ సమయంలో గ్రామ సచివాలయంను ఏర్పాటు చెయ్యడం జరిగింది. ముఖ్యంగా ఆగస్టు 15 స్వాతంత్ర్య దినోత్సవం రోజున గ్రామ వాలంటరీ వ్యవస్థను ఏర్పాటు చేయడం జరిగింది.

ఆనాడు సుదీర్ఘ పాదయాత్రలో 3,648 కిలోమీటర్లు ఎండనకా, వాననకా, చలి అనకా తిరిగి ప్రజల కష్టాలని, నష్టాలని స్వయంగా చూశారు. ప్రజలు అక్కున చేర్చుకున్నారు. సుమారు కోటిమందిని



జగన్మోహన్ రెడ్డిగారు స్పర్శ చేశారు. వారి బాధలను చూశారు. ముసలి వాళ్ల బాధలు, యువకుల బాధలు, మహిళల బాధలు, నిరుద్యోగుల బాధలు, చేతివృత్తులు చేసే వారి బాధలు, రైతుల బాధలు, రైతు కూలీల బాధలు స్వయంగా చూశారు. ఎలాగైనా సరే వీరిని ఆదుకోవాలి అని ఒక నిర్ణయానికి వచ్చి అధికారంలోకి రాగానే అనేక రకాలైన కార్యక్రమాలు చేపట్టి వచ్చిన నాలుగు మాసాలలోనే నాలుగు లక్షల ఉద్యోగాలు తీసుకువచ్చిన ముఖ్యమంత్రి ఈరోజు భారతదేశంలో ఇంకెవరూ లేరు. ఈరోజు కొన్ని వేల ఉద్యోగాలు, వందల ఉద్యోగాలు ఇచ్చిన పరిస్థితే లేదు. గ్రామ వాలంటీరు వ్యవస్థ నెలకొల్పి 2000 జనాభాకి ప్రత్యేకంగా ఉద్యోగాలు ఇస్తానని ఆనాడే పాదయాత్రలో చెప్పారు. ఆగష్టు 15న 2,50,000 వాలంటీర్లుగా ఉద్యోగాలిచ్చి గౌరవ వేతనం ఇచ్చారు. జీతం అని చెప్పలేదు. గౌరవవేతనం ఇచ్చి వారికి ఒక కరదీపిక కూడా ఇచ్చారు. వాలంటీర్ల యొక్క విధులు, పరిస్థితుల ఏమిటి అని ఒక చక్కటి కరదీపికను కూడా ఏర్పాటు చేసి వార్డు సచివాలయం వారికి అలాగే వాలంటీర్లకు కూడా దశ, దిశ కల్పించి వారు కార్యక్రమాలు ఏమి చెయ్యాలని కూడా వారికి చెప్పి నిరుద్యోగ యువతలో ఒక నిరాశ, నిస్సహా పోగొట్టిన నాయకుడు జగన్మోహన్ రెడ్డిగారు. అలాగే ప్రజాప్రస్థానంలో అనేక రకాల సమస్యలను తెలుసుకుని, ఈ వ్యవస్థని మెరుగుపరచాలి, వీరిని ఆదుకోవాలని దీనిని ముందుకు తీసుకువచ్చారు. ఆరోజు వారి నాన్నగారు దివంగత నేత డా.రాజశేఖర్ రెడ్డిగారు రెండు అడుగులు ముందుకు వేసి సంక్షేమ కార్యక్రమాల్లో అభివృద్ధిని సాధిస్తే నాన్నగారి కన్నా నాలుగు అడుగులు ముందుకు వేసి ఇంకా అనేక రకాల కార్యక్రమాలు చేస్తానని చెప్పిన నాయకుడు జగన్మోహన్ రెడ్డిగారు. ఈవిధంగా అనేక రకాలుగా సర్వే చేసి, అనేక విధాలుగా దీనిని పరిశోధన చేసి నిష్ణాతులను కనుక్కుని అధికారులతో ఎప్పటికప్పుడు రెవ్యూ చేసి ఈ వ్యవస్థను ముందుకు తీసుకురావాలనే తలంపుతోటి ఈ రాష్ట్రంలో గ్రామ సచివాలయాల పేరుతో 11,158 గ్రామ సచివాలయాలు అలాగే వార్డు సచివాలయాలు 3,876 మొత్తం కలుపుకుంటే 15,034 కొత్తగా గ్రామ సచివాలయాలు, వార్డు సచివాలయాలు నెలకొల్పుతున్నారు. కొద్దిరోజులలోనే గ్రామ సచివాలయాలు, వార్డు సచివాలయాలు కూడా నిర్మాణం కొనసాగడం కోసం రూ.40లక్షలు మంజూరు చెయ్యడం జరిగింది. కేవలం మాటలతో కాదు, మన ప్రభుత్వం చేతల ప్రభుత్వం అని ప్రజలలో ఒక ఆశను కల్పించారు. అలాగే గ్రామ సచివాలయాలలో ఉద్యోగాలు టాలెంట్ ని బట్టి ఇచ్చిన ఉద్యోగాలు. వారి యొక్క తెలివితేటలను బట్టి ఇచ్చిన ఉద్యోగాలు. ఎవరి రికమండేషన్ లేదు. ఒక మంత్రి, ఒక శాసనసభ్యుడి, ఏ రాజకీయ నాయకుడి రికమండేషన్ లేకుండా మొట్టమొదటగా దేశ చరిత్రలోనే హైలెట్ చేశారు. ఒకప్పుడు ఉద్యోగ అవకాశం వస్తే పేవర్ చూడగానే స్థానిక నాయకుల దగ్గరికి వచ్చి రికమండేషన్ చేయమంటే ఆనాడు అధికారుల దగ్గరకు వెళ్లి రికమండేషన్ చేసే వాళ్లం. కానీ ఈనాడు మేము చెప్పాం. గ్రామ సచివాలయ ఉద్యోగాలు, గ్రామ వాలంటీరు ఉద్యోగాలు మీయొక్క టాలెంట్, తెలివితేటలు, మేధాసంపత్తి వల్లే వస్తాయని చెప్పాము. జగన్మోహన్ రెడ్డిగారు ఆవిధంగా విధివిధానాలను తీసుకువచ్చారు. దీనిలో ఎవరి ప్రమేయం కూడా లేదు. మీరు జాగ్రత్తగా చదవండి, పాస్ అవ్వండి అని చెబితే ఈరోజు కళ్లు మూసి, కళ్లు తెరిచే లోపు 30రోజులలోపు నోటిఫికేషన్ వెలువడడం, పేపర్లో పోస్టులకు అప్లై చేసుకోవడం, తేదీ ఫిక్స్ చేసుకోవడం, ఎగ్జామినేషన్ రాయడం, పేపర్లు దిద్దడం రిజల్ట్స్

వెలువడడం ఇవన్నీ కూడా చాలా చక్కగా ఎక్కడా విమర్శకి తావు లేకుండా పారదర్శకంగా నూటికి నూట యాభైపాళ్లు అధికారులు వ్యవహరించిన తీరు చూసుకుంటే చాలా అమోఘం. ఎక్కడా ఎవరకీ కూడా అసలు 0.01శాతం కూడా అవకాశం ఇవ్వకుండా పూర్తిస్థాయిలో పారదర్శకంగా పోస్టులను ఇచ్చారు. దేశ చరిత్రలో, నిజంగా ప్రపంచ స్థాయిలో ఎక్కడా జరగలేదు 1,34,000 ప్రభుత్వ ఉద్యోగాలు ఇచ్చి రెండు సంవత్సరాలపాటు వారికి ప్రభుత్వంలో రూ.15,000 స్టైఫెండ్ ఇచ్చి ఆ తరువాత స్కేల్ ఇస్తారని నిర్ణయించిన సంగతి ఈరోజు ప్రజానీకం తెలుసుకున్నారు.

మ.2.50

మాకు ఉద్యోగం రావాలని యువకుల ఆశ చూస్తుంటే ప్రతి సంవత్సరం జనవరి మాసంలో ఉద్యోగాల నోటిఫికేషన్ వెలువడుతుందని ముఖ్యమంత్రిగారు చెప్పడం నిరుద్యోగులలో ఆశ కలుగుతున్నది. చదువుకుంటున్న పిల్లల తల్లిదండ్రులు కూడా తమ పిల్లలను బాగా చదవండి, బాగా చదువుకుంటే మంచి ఉద్యోగాలు వస్తాయని చెబుతున్నారు. ఇటువంటి మంచి కార్యక్రమాలు చరిత్రలో ఎవరూ కూడా చేయలేదని తెలియజేస్తున్నాను. గతంలో చాలా మంది ముఖ్యమంత్రులను చూశాం, వారు కేవలం మాటలకే పరిమితమయ్యారు తప్ప చేతలతో చేసిన నాయకుడు జగన్మోహన్ రెడ్డిగారనే విషయం అయిదు కోట్ల ప్రజానీకానికి నమ్మకం, ఆశ కల్పించారు.

విద్యుత్ పంపిణీ సంస్థలలో కరెంట్ పోతే ఫీజు వేయడానికి చాలా చిన్న ఉద్యోగాలైన లైన్ మెన్ పోస్టులను గత ప్రభుత్వంలో రెండు మూడు లక్షల రూపాయలకు అమ్ముకొన్నారు. కానీ ఈ ప్రభుత్వం వచ్చిన తరువాత రాష్ట్రంలో 8000 లైన్ మెన్ పోస్టులను భర్తీ చేశారు. లైన్ మెన్ పోస్టు రావాలంటే పదో తరగతిలో మెరిట్ తోబాటు పోల్ ఎక్కేటప్పుడు వీడియో తీసి పారదర్శకంగా ఎంపిక చేశారు. తద్వారా రాష్ట్రంలో ఎక్కడా కరెంట్ కొరత లేకుండా, కోతలు లేకుండా, అవాంతరాలు కలుగకుండా పూర్తి స్థాయిలో సిబ్బందిని నియమించారు. వచ్చే జనవరి నుంచి గ్రామ సచివాలయాలు పూర్తిస్థాయిలో ఫర్నిచర్ తో, కంప్యూటర్లు, ప్రింటర్లతో ప్రారంభం కాబోతున్నాయి. నాకు వచ్చిన వాట్సప్ గురించి చెబుతాను. ఒక లేడీ అడ్వకేట్ చంద్రబాబు నాయుడుగారి హయాంలో నిర్వహించిన పరీక్షలో 99శాతం ప్రశ్నలు చంద్రబాబు భజన గురించి వచ్చాయని అన్నారు. కానీ గ్రామ సచివాలయాలు, వార్డు సచివాలయాల పరీక్షలో ఎక్కడా కూడా జగన్ గారి గురించి భజనలేదు, పోస్టులకు తగ్గట్లుగా ప్రశ్నలున్నాయని, ప్రశ్నాపత్రం కూడా కష్టం లేదని మెసేజ్ వచ్చింది. ప్రతి రోజూ వార్తాపత్రికలు చదివేవారు నూరుశాతం జవాబులు రాయగలరని కూడా ఒక మెసేజ్ లో ఉంది. ఎగ్జామ్స్ కు సరిగా ప్రిపేర్ కాకుండా ప్రశ్నపత్రం చాలా కష్టంగా వచ్చింది, జగన్ ఏం ఉద్యోగాలు ఇస్తాడు అని మాట్లాడే పచ్చ మనుషుల గురించి పట్టించుకోవద్దని కూడా మెసేజ్ వచ్చింది. గ్రామ సచివాలయాల పోస్టుల పరీక్ష జరిగినట్లుగా గ్రూప్స్, సివిల్స్ కూడా జరిగి ఉండవేమోనని ఒక మెసేజ్ వచ్చింది. మంచి పరిపాలన అంటే ఏమిటో మా కళ్లకు చూపించినందుకు థ్యాంక్స్ జగన్ గారు అని ఒక మెసేజ్ వచ్చింది.

కొందరు చరిత్ర రాస్తారు, మరికొందరు చరిత్రను చదువుతారు, కానీ అతి కొద్దిమంది మాత్రమే చరిత్ర సృష్టిస్తారు. నేడు సంక్షేమ స్వర్ణయుగం పేరుతో మన ముఖ్యమంత్రి నూతన శకం ప్రారంభించారు, చరిత్ర సృష్టించారు, వారి పాలనలో మన రాష్ట్రం కలకాలం చల్లగా ఉండాలని భగవంతుని ప్రార్థిస్తూ నా ప్రసంగాన్ని ముగిస్తున్నాను.

డా.మేరుగు నాగార్జున (DR.MERUGU NAGARJUNA): అధ్యక్షా, ధన్యవాదాలు. మహాత్మా గాంధీగారు "My Experiences with Truth" అనే ఆత్మకథ రాశారు. దానిలో ప్రత్యేకంగా గ్రామస్వరాజ్యంకోసం, గ్రామాలు ఏవిధంగా అభివృద్ధి చెందితే దేశం బాగుపడుతుందో అని దానిలో అనేక విషయాలు పొందుపరచారు. స్వాతంత్ర్యం వచ్చిన తరువాత గాంధీగారు, నెహ్రూగారు ఆ అయిదు సంవత్సరాలలో ఎక్కువ సమయం వెచ్చించి గాంధీగారు మాట్లాడుతుంటే నెహ్రూగారు పరిశ్రమల గురించి, దేశాభివృద్ధి గురించి దానిలో పొందుపరచారు. ఏది ఏమైనప్పటికీ మహాత్మా గాంధీగారి ఆలోచనలు, ఆశయాలు గ్రామస్వరాజ్యంవైపు వెళ్తుంటే పల్లెలు బాగుంటాయి, తద్వారా దేశం బాగుంటుందనేందుకు అది తార్కాణం. ఇది గమనించిన అప్పటి ముఖ్యమంత్రి రాజశేఖరరెడ్డిగారు గ్రామాలలోని ప్రజల ఆలోచనలకు అనుగుణంగా వారి ఆరోగ్యం, ఇళ్లు, ఇళ్ల పట్టాలు ఇచ్చి ప్రజలలోకి వెళ్లిన విషయం ప్రజలందరికీ తెలిసినదే. ఆ కోణంలోనే గాంధీజీ కలలుగన్న గ్రామస్వరాజ్యమే లక్ష్యంగా మన ముఖ్యమంత్రి జగన్మోహన్రెడ్డిగారి ప్రభుత్వం అడుగులేస్తుంటే చంద్రబాబునాయుడుగారికి అవి నచ్చడంలేదు. చంద్రబాబు నాయుడుగారి మైండ్ సెట్ పల్లెలకు, గ్రామాలకు, పేదలకు, ఎస్సీలకు, ఎస్టీలకు, బీసీలకు, మైనారిటీలకు, వ్యవసాయానికి, రైతులకు వ్యతిరేకం. అతని ఆలోచనా సరళితోబాటు అతని శరీరం నిండా వంచన, మోసం, దగా, కుట్రలు, కుతంత్రాలతో మిళితమై ఉంది. చివరకు అతను అవసాన దశకు వచ్చినా ఇంకా కులరాజకీయాలు, శవరాజకీయాలు చేస్తూ ప్రస్తుతం ప్రతిపక్ష నాయకునిగా ఉన్నారు.

తనకు 40 సంవత్సరాల రాజకీయానుభవం ఉందని చెప్పకొనే చంద్రబాబు నాయుడుగారు గ్రామాలలోని ప్రజల జీవనవిధానం, ఆ ప్రజల బాధల గురించి అసలు ఆలోచించలేదు. అందుకే వారి పాలనాకాలంలో పల్లెలు కళ తప్పాయి. గోరటి వెంకన్న తన కవితలలో పల్లెలు కన్నీళ్లు పెడుతున్నాయని చెప్పినట్లుగా 1995 నుంచి 2004వరకు చంద్రబాబు నాయుడుగారి పాలనా కాలంలో పరిస్థితి ఉంది. చంద్రబాబు నాయుడుగారి పాలనాకాలంలో పల్లెల నుంచి పట్టణాలకు, పట్టణాల నుంచి విదేశాలకు అనేకమంది కూలికోసం వలసలు వెళ్లారు. వారి పాలనా కాలంలో జన్మభూమి కమిటీలు వేశారు. వారి గెజిట్ అయిన ఈనాడు పత్రికలో గ్రామసభలు ఉండవు, సిఫార్సులు ఉండవు, వారు చెప్పినవారే అర్హులు, రుణాలకు లంచాల రేట్లు, సర్పంచులు, ఎంపీటీసీలు ఉత్సవ నిగ్రహాలు అని రాశారు. రుణాలు కావాలంటే, ఇళ్లు మంజూరు చేయాలంటే రూ.15వేలు, పింఛను మంజూరు చేయాలంటే మూడు వేలు వారి పాలనాకాలంలో వసూలు చేశారు. ఇలాంటి పరిస్థితుల్లో రాష్ట్రంలో జగన్మోహన్రెడ్డిగారు అధికారంలోకి వచ్చిన తరువాత వారి ఆలోచనాసరళి భారతదేశ రాజకీయవ్యవస్థలో ఏ రాజకీయ

నాయకుడూ ఆలోచించని విధంగా ఆలోచించి గ్రామ సచివాలయాలను తీసుకొచ్చి అవినీతిరహిత పాలన చేయాలని ఆయన ఆలోచిస్తుంటే ఆ గ్రామ పరిధిలోని దాదాపు పది మందికి ఆ గ్రామంలో పనిచేసుకోవడానికి అవకాశం కల్పిస్తున్నారు. ప్రతి రెండు వేల మందికి గ్రామ సచివాలయం ఏర్పాటుచేయడమంటే ఎంత సూక్ష్మంగా దృష్టి కేంద్రీకరించారో అర్థమవుతుంది. అక్కడ నియామకమైన ఉద్యోగులకు స్కార్ట్ ఫోన్లు ఇచ్చి ఎప్పటికప్పుడు అక్కడ పరిస్థితులను తెలుసుకోవాలనుకుంటున్నారు. అలాగే 50 ఇళ్లకు ఒక వాలంటీర్ను నియమించి వ్యవసాయం, ఉద్యానవన, పశు సంబంధం, రెవెన్యూ, వైద్యం, ఆరోగ్యం, సాంఘిక సంక్షేమం, మహిళా సంక్షేమం, పంచాయతీరాజ్ అన్నింటి మీద గ్రీన్ పెంచుకొని గ్రామస్థాయిలో ఎవరికైనా ఎటువంటి సమస్యవచ్చినా 72 గంటల్లో ఆ సమస్య పరిష్కారమయ్యేలా గ్రామ సచివాలయ వ్యవస్థను తీసుకొస్తే కళ్లుబోయిన కబోదుల్లాగా, ఆలోచన లేని మూర్ఖులలాగా ప్రతిపక్ష నాయకులు ఇక్కడ మాట్లాడుతున్నారు. ఈ నియామకాల్లో ఎంత సామాజికన్యాయం జరిగిందో కూడా తెలియజేస్తాను. ఈ నియామకాల్లో 1,28,858 మందికి ఉద్యోగాలిచ్చారు. వారిలో 7,989 మంది విద్యుత్ సంస్థల ఉద్యోగులు కూడా ఉన్నారు. వారిలో ఎస్సీలు 26,287 మంది అనగా 21.7శాతం, ఎస్టీలు 10,817 మంది అనగా 8.9 శాతం, బీసీ-ఎలు 14,985 మంది అనగా 12.4శాతం, బీసీ-బీకి చెందినవారు 20,296 మంది అంటే 16.8శాతం, బీసీ-సీకి చెందినవారు 1520 మంది అనగా 1.4శాతం, బీసీ-డీకి చెందినవారు 20,104 మంది అనగా 16.4 శాతం జాయిన్ అయ్యారు.

మ.3.00

బీసీ.ఇ కింద 5643 మంది ఉద్యోగాల్లో జాయిన్ అయ్యారు. అంటే 4.7 శాతం. ఓసీలు దాదాపుగా 17.5 శాతం మంది జాయిన్ అయ్యారు. అంటే మొత్తం జాయిన్ అయినవాళ్లలో 82.50 శాతం ఎస్సీ, ఎస్టీ, బీసీ, మైనార్టీలు ఉన్నారు. అంబేడ్కర్, షాహుమహారాజ్, జ్యోతీరావుపూలే, తెరియార్ రామస్వామి గార్లు ఈరోజు బ్రతికి ఉంటే జగన్మోహన్ రెడ్డి గారిని నెత్తిన పెట్టుకునేవాళ్లు. భారతదేశ రాజకీయ వ్యవస్థలో సామాజిక న్యాయం ఈ రాష్ట్రంలో జరగడానికి కారణం ఈ మహానుభావుడు. ఇలాంటి మహానుభావుణ్ణి కన్నటువంటి మహనీయుడు స్వర్గీయ రాజశేఖర్ రెడ్డి గారు అదృష్టవంతులు. కొంత మంది చేతగాని దద్దమ్మలను కంటారు. చేతగాని మాటలు మాట్లాడతారు. చట్ట సభల్లో ఇష్టమొచ్చినట్లుగా బిహేవ్ చేస్తుంటారు. తరువాత పారిపోతారు. రాబోయే రోజుల్లో గ్రామ సచివాలయ వ్యవస్థ కల్పితురాయి కాబోతున్నది. నభూతో నభవిష్యత్ అనే దానికి పేటెంట్ జగన్మోహన్ రెడ్డి గారికే దక్కుతుంది. అందుకనే ఆరు నూరైనా అగ్రహారాలు బీడైనా ఈ రాష్ట్రంలో గ్రామ సచివాలయ వ్యవస్థ భారతదేశ రాజకీయ వ్యవస్థలోనే కలికితురాయి కాబోతున్నది. దానికి ధీరుడైనటువంటి వ్యక్తి ఈ రాష్ట్ర ముఖ్యమంత్రి జగన్మోహన్ రెడ్డి గారు. చంద్రబాబు నాయుడు గారు లాంటి వాళ్లు ఎంత మంది వచ్చినా ఎన్ని కుయుక్తులు పన్నినా ఈ రాష్ట్రంలో చేసిన పని ప్రజలు మరువరు. తరతరాలు గుర్తుంచుకుంటారు. ఈ రాష్ట్రానికి మహర్షి పట్టబోతుందని చెబుతూ గ్రామ సచివాలయ వ్యవస్థ అనే కష్టసాధ్యమైన వ్యవస్థను



తీసుకు వచ్చిన గౌరవ ముఖ్యమంత్రి గారికి ధన్యవాదాలు తెలియచేస్తూ దీనిలో భాగస్వామ్యమైన సీనియర్ మంత్రి పెద్దిరెడ్డి రామచంద్రారెడ్డి గారికి ధన్యవాదాలు తెలియచేస్తూ కోఆర్డినేట్ చేసినటు వంటి ఐఏఎస్ అధికారులు అనేక మంది చాలా బ్రహ్మాండంగా పనిచేసి ప్రభుత్వానికి, మా నాయకుడికి, మంచి పేరు తెచ్చుకున్న ప్రతీ వారికి ధన్యవాదాలు తెలియచేస్తూ సెలవు తీసుకుంటున్నాను.

శ్రీ సీదిరి అప్పల రాజు (SRI SEEDIRI APPALA RAJU): ధన్యవాదాలు అధ్యక్ష, చాలా మంచి సందర్భంలో నాకు మాట్లాడటానికి అవకాశం ఇచ్చారు. ఈ ప్రసంగాన్ని నేను ఒక క్యాష్టన్తో మొదలు పెట్టాలని అనుకుంటున్నాను. ఆ క్యాష్టన్ పేరు పేదరికంపై గెలుపు. ఇదేదో మనం పెట్టుకున్న క్యాష్టన్ కాదు. గౌరవ ప్రతిపక్ష నాయకులు మాజీ ముఖ్యమంత్రి చంద్రబాబు నాయుడు గారు ఆదరణ.2 వర్షన్ కూడా మార్చారు. ఆదరణ.2 పథకానికి పెట్టిన క్యాష్టన్ ఇది. ఈ క్యాష్టన్ ఒక్కసారి మనం గుర్తు చేసుకుని సచివాలయ వ్యవస్థ మీద my perspective ఈ సభ దృష్టికి తీసుకురావాలనుకుంటున్నాను. ముందుగా గౌరవ ముఖ్యమంత్రి శ్రీ వై.ఎస్.జగన్మోహన్ రెడ్డి గారికి ధన్యవాదాలు తెలియచేస్తున్నాను.

గాంధీజీ కన్న కల గ్రామ స్వరాజ్యం. గాంధీ గారు ఎప్పుడూ గ్రామాల ఆర్థిక వ్యవస్థ గురించి ఒక మాట చెబుతూ ఉండేవారని అనేవారు. గ్రామాల్లో ఆర్థిక వ్యవస్థ స్థిరపడాలి. గ్రామాల్లో సంపద సృష్టించబడాలి. గ్రామాల్లోని సంపదను ప్రజలు వినియోగించుకునేలాగా ఆర్థిక వ్యవస్థ స్థిరపడాలని గాంధీజీ గారు కలలు గనేవారు. ఇప్పుడున్న పరిస్థితి చూస్తే గ్రామాలనేటు వంటివి కేవలం పథకాల లబ్ధిదారుల కోసం మాత్రమే మిగిలిపోయిన ఈ పరిస్థితుల్లో మన గౌరవ ముఖ్యమంత్రి శ్రీ వై.ఎస్.జగన్మోహన్ రెడ్డి గారు ప్రతిపక్షంలో ఉన్నప్పుడు ఇదే అసెంబ్లీలో రాజ్యాంగ హక్కులు యధాతథంగా ఉల్లంఘన జరుగుతున్నప్పుడు ప్రజల గొంతు ఇదే అసెంబ్లీలో వినిపించడానికి వీలులేనప్పుడు, 23 మంది ఎంఎల్ఏలను అడ్డంగా కొనుక్కునే పరిస్థితులు ఉన్నప్పుడు గ్రామాల్లో జన్మభూమి కమిటీల అరాచకాలు పెచ్చుమీరిపోయినప్పుడు పాదయాత్ర చేయడానికి శ్రీకారం చుట్టారు. నేను మొదట్లో అనుకున్నాను. వై.ఎస్.ఆర్ కాంగ్రెస్ పార్టీ పాదయాత్రను ఆర్గనైజ్ చేయాలి. పాదయాత్ర కార్యక్రమాన్ని ముందుకు తీసుకు వెళ్లాలని నాలాంటి చాలా మంది కుర్రవాళ్లం అనుకున్నాము. ఒక రోజు అయిపోయింది. రెండు రోజులు అయిపోయింది. మూడు రోజులు అయిపోయాయి. ప్రజలే ఈ పాదయాత్రను డ్రైవ్ చేసుకుంటూ వెళ్లిపోయారు. లక్షలాది మంది ప్రజలు ఆయన వెంట నడిచారు. పెన్షన్ రాలేదని కొంత మంది, ఇళ్లు రాలేదని కొంత మంది, రేషన్ కార్డులు రాలేదని కొంత మంది, ఉద్యోగాలు రాలేదని అనేక మంది యువతీ, యువకులు ఆయనతోపాటు అడుగులో అడుగు వేయడం ఈ పాదయాత్రను చరిత్రలోనే ఒక అతి పెద్ద కార్యక్రమంగా రచించడం జరిగింది. ఈ పాదయాత్రలో లక్షలాది మంది ప్రజానీకాన్ని కలవడం, వాళ్లందరి కష్టాలు, బాధలు విన్న తరువాత జగన్మోహన్ రెడ్డి గారు ఒక ఆలోచన చేయడం జరిగింది. 73, 74 రాజ్యాంగ సవరణలు, 1993 ప్రకారం పంచాయతీలు, మునిసిపాలిటీలన్నటు వంటి the institutes of self Governance



దానిని నమ్మి ఆయన మదిలోంచి పుట్టినటు వంటి ఆలోచనే గ్రామ సెక్రటేరియట్, దానికి అనుబంధంగా ఉన్నటు వంటి గ్రామ వాలంటీర్ వ్యవస్థ.

అధ్యక్షా, ఈ గ్రామ సెక్రటేరియట్ అలాగే వాలంటీర్ వ్యవస్థ వలన కేవలం ఉద్యోగాలు ఇవ్వడమే కాదు. ఇదొక విప్లవం. సుమారుగా నాలుగు లక్షల మంది, 1,40,000 మంది సెక్రటేరియట్ ఉద్యోగులు, మరో 2,60,000 మంది వాలంటీర్లు ఇంత మందిని రెండు నెలల్లో సృష్టించగలగడమన్నది పేదరికంపై గెలుపు అంటే ఇది అని ఈ సందర్భంగా ఈ సభ ద్వారా ప్రజలకు తెలియచేయాలనుకుంటున్నాను. గత ప్రభుత్వంలో ఒక పథకం ఉండేది. ఆ పథకం పేరు ముఖ్యమంత్రి యువ మోసం, ఈ ముఖ్యమంత్రి యువ మోసం పథకంలో ఆయన ఎప్పుడో రూ.2000 నిరుద్యోగ భృతి ఇస్తామని చెప్పారు. ఆయన మరచిపోయారు. కరెక్టుగా ఎన్నికలకు నాలుగైదు నెలలకు ముందు ఈ యువమోసం అన్న పథకాన్ని ముందుకు తీసుకుని వచ్చి రూ.2000 ని రూ.1000 కి తగ్గించారు. ఇంటికో ఉద్యోగం అంటే కోటి నలభై లక్షల ఉద్యోగాలు ఇవాల్సిన స్థానంలో కనీసం నాలుగు లక్షల మందికి కూడా భృతి ఇవ్వలేని అత్యంత మోసపూరితమైన ఆ పథకం నుంచి బయటపడి అదే నాలుగు లక్షల మందికి ప్రభుత్వ ఉద్యోగాలు ఇచ్చిన ఘనత ఈ ప్రభుత్వానిది.

అధ్యక్షా, ఇందులో అత్యంత ప్రధానమైనటు వంటిది నవరత్నాలు. ఈ నవరత్నాల పథకం గురించి కూడా మనం మాట్లాడుకోవాలి. నవరత్నాలు అన్నటు వంటివి ఏ వర్గానికో ఉద్దేశించిన పథకాలు కావు. ఒక కుటుంబాన్ని యూనిట్ గా తీసుకుని ఆ కుటుంబంలో ఉన్నటు వంటి అన్ని వయసుల వాళ్ళకు మానవ వనరుల అభివృద్ధి ధ్యేయంగా ప్రతీ వ్యక్తికి ఆర్థికాభివృద్ధి ధ్యేయంగా అవలంబిస్తున్న పథకాలు. ఆ నవరత్నాలను ఇంటింటికీ చేరవేయడానికి మెట్లు, నిచ్చెన అన్నటు వంటి ఆర్థిక వ్యవస్థలో ప్రతీ కుటుంబాన్ని కొన్ని మెట్లు పైకి ఎక్కించడానికి ఉపయోగపడే గొప్ప సంక్షేమ పథకాలు ఈ నవరత్నాలు. ఈ నవరత్నాలను అత్యంత విజయవంతంగా ప్రతీ ఇంటికీ చేరవేయడానికి ఈ విలేజ్ సెక్రటేరియట్ మరియు వాలంటీర్ వ్యవస్థ ఉపయోగపడుతుందని నేను భావిస్తున్నాను. ఈ సెక్రటేరియట్లు అన్నింటికీ కూడా పంచాయతీ గ్రామ స్వరాజ్యమే ధ్యేయంగా సర్పంచులే నేతృత్వం వహిస్తున్నారు. ఆ సర్పంచులే గ్రామ సభలను నిర్వహిస్తారు. వాళ్లే అభివృద్ధి ప్రణాళికలు రచిస్తారు. వాళ్లే మరలా వాటిని అమలు చేసే విధంగా ఈ విలేజ్ సెక్రటేరియట్స్ను రూపొందించడం జరిగింది. అధ్యక్షా, చాలా సందర్భాల్లో నేను కొన్ని విమర్శలు విన్నాను. ఈ సెక్రటేరియట్ వ్యవస్థ వలన ప్రభుత్వానికి సుమారు రూ.5000కోట్ల భారం పడుతుందని విన్నాను. భారం పడుతుంది. తప్పేమీ లేదే. ఒక పరిశ్రమకు రూ.1000కోట్లు లేదా రూ.1500కోట్లు సబ్సిడీ రూపంలో ఇస్తే 500 నుంచి 1000 ఉద్యోగాలు ఆయా కంపెనీలు ఇవ్వగలుగుతున్నాయి. ఇన్ని లక్షల ఉద్యోగాల కోసం రూ.4000 కోట్లో, రూ.5000 కోట్లో పెట్టడంలో తప్పు లేదు. ఎందుకంటే జగన్మోహన్ రెడ్డి గారు పేద ప్రజల గుండె చప్పుడు తెలిసిన వ్యక్తి కాబట్టి ఎన్ని వేల కోట్లు అయినా సరే ఈ రాష్ట్రంలో ఉన్నటు వంటి నిరుద్యోగుల

కోసం ఖర్చు పెట్టడానికి నిర్ణయం తీసుకోవడం జరిగింది. సచివాలయ ఉద్యోగాల్లో చాలా బ్రహ్మాండమైన సామాజిక న్యాయం (సోషల్ జస్టిస్) జరిగింది.

ము.3.10

ఇంచుమించు 83 శాతం ఉద్యోగాలు ఎస్సీ, ఎస్టీ, బీసీ సామాజిక వర్గాలకు చెందిన అభ్యర్థులకే వచ్చాయి. కేవలం 17 శాతం ఉద్యోగాలు మాత్రమే ఓపెన్ కేటగిరీ అభ్యర్థులు సాధించుకోవడం జరిగింది. ప్రభుత్వ రంగ సంస్థలన్నీ బలోపేతమయ్యే దిశగా, ప్రజల దైనందిన జీవితంలో రాజకీయ జోక్యాన్ని తగ్గించే దిశగా విలేజ్ సెక్రటేరియట్ వ్యవస్థ చాలా చక్కగా పని చేస్తుందని మేమందరం నమ్ముతున్నాము. ఈ సెక్రటేరియట్ల ద్వారా ఇంచుమించు 500 రకాల సేవలను అందిస్తున్నాము. అందులో 47 సేవలను కేవలం 15 నిమిషాల్లో క్లియర్ చేయగలిగే విధంగా, మరో 148 రకాల సేవలను మూడు రోజుల లోపల చేయగలిగే విధంగా, rest of 300 plus సేవలను మూడు రోజుల కాల పరిమితికి పైబడి చేసే విధంగా నిర్ణయించడం జరిగింది.

ఈ సెక్రటేరియట్లకు అనేక రకాలైన విధులు కూడా ఉన్నాయి. పంచాయితీ ఆస్తులను సంరక్షించడం, ఆహార కల్తీని నియంత్రించడం, తూకాల్లో మోసాలను నియంత్రించడం, బాల కార్మికుల వ్యవస్థను రూపుమాపడం, గృహ హింస విధానాలను నియంత్రించడం, బాల్య వివాహాలను నియంత్రించడం, మద్యపాన నిషేధాన్ని పూర్తి స్థాయిలో అమలు చేయడం, ముఖ్యంగా స్పందన కార్యక్రమం ద్వారా వచ్చిన వినతులను అప్పటికప్పుడు పరిష్కరించడం, పంచాయితీ పన్నులను చక్కగా వసూలు చేయడం, ఏదైనా తుఫాన్లు ప్రకృతి వైపరీత్యాలు సంభవించినప్పుడు ఆయా సెక్రటేరియట్ ఉద్యోగులు పునరావాస కేంద్రాలను నిర్వహించే విధంగా చూడటం, జనన మరణాలను వెనువెంటనే నమోదు చేసే విధంగా చూడటం, ధృవపత్రాలను వెంటనే జారీ చేసే విధంగా చూడటం, ఎరువులు విత్తనాల సరఫరా సక్రమంగా జరిగే విధంగా చూడటం, ధాన్యం కొనుగోలు కేంద్రాలను సైతం దగ్గరుండి పర్యవేక్షించే విధంగా చూడటం, ముఖ్యంగా రేషో ఎప్పుడో మనం మహిళల భద్రత మీద ఒక చట్టాన్ని తీసుకురాబోతున్నాము. దానిని సైతం గ్రామ సచివాలయాల ద్వారానే మనం చక్కగా అమలు చేయగలమని ఈ సందర్భంగా తమరి ద్వారా రాష్ట్ర ప్రజానీకానికి వివరించాలనుకుంటున్నాము.

చివరిగా, ఒక్క మాట చెప్పాలి. నేను మొన్న విలేజ్ సెక్రటేరియట్ ఉద్యోగులకు అపాయింట్మెంట్ ఆర్డర్లను ఇస్తున్నప్పుడు వారిలో ఎడ్యుకేషనల్ అసిస్టెంట్గా నియమితుడైన ఒక అభ్యర్థిని లేపి నేను ప్రశ్న అడిగాను. జగన్మోహన్రెడ్డి గారి ఆలోచనల ఫలితం ఈ సెక్రటేరియట్లు ఈ రోజు నీకు ప్రభుత్వ ఉద్యోగం వచ్చింది. ఒక ఎడ్యుకేషనల్ అసిస్టెంట్గా నీ లక్ష్యమేమిటని అడిగాను. అతడు ఒక మాట చెప్పాడు. సార్ మా రెండు వేల జనాభాకు మాది ఒక సెక్రటేరియట్, ఈ రెండు వేల జనాభాలో ఉన్న ప్రతి విద్యార్థి కూడా వంద శాతం చదువుకుని వాళ్లందరికీ ఉద్యోగాలను వచ్చేలా చూసే బాధ్యతే నా లక్ష్యమని ఆ రోజు ఆ అభ్యర్థి చెప్పాడు. నిజంగా నాకు అనిపించింది జగన్మోహన్రెడ్డి

గారు విజయం సాధించారు. గ్రామ స్వరాజ్యానికి సిద్ధాంత కర్త గాంధీగారని మనం ఎప్పుడు చెబుతుంటాము. నేను అంటాను గాంధీగారు గ్రామ స్వరాజ్యానికి సిద్ధాంత కర్త అయితే ఈ దేశంలో గ్రామ స్వరాజ్య సృష్టికర్త శ్రీ వైఎస్ జగన్మోహన్రెడ్డిగారని నేను అంటాను. చివరిగా ఆంధ్రరాష్ట్ర చరిత్ర, భారతదేశ చరిత్ర ఈ గ్రామ స్వరాజ్యం ద్వారా, గ్రామ సెక్రటేరియట్ల ద్వారా తిరగరాయబడుతుందని బలంగా నేను నమ్ముతున్నాను. ఇంత మంచి అవకాశాన్ని నాకు ఇచ్చారు. ధన్యవాదాలు.

శ్రీ పీడిక రాజన్న దొర (SRI PEEDIKA RAJANNA DORA): అధ్యక్షా గ్రామాలలో ఉన్న ప్రజలు కొండ కోనల్లో ఉన్న గిరిజనులు దళితులు, బడుగు బలహీన వర్గాలు అందరు కూడా తమ సమస్యలను ఎవరికి చెప్పుకోవాలి, ఎవరోస్తే మా మొరను వినిపించుకోవాలని ఎదురుచూసే సమయంలో గౌరవ ప్రతిపక్షనేతగా ఉన్న నేటి గౌరవ ముఖ్యమంత్రివర్యులు శ్రీ వైఎస్ జగన్మోహన్రెడ్డిగారు 3,648 కిలో మీటర్లు పాదయాత్ర చేసి, ప్రజల దగ్గరకెళ్లి ప్రజల కష్టాలను, ప్రజల కన్నీళ్లను దగ్గరగా చూశారు. ప్రజల బాధలను విన్నారు. ప్రజల సమస్యలను తెలుసుకున్నారు. నేను ఉన్నాను నేను విన్నాను అని అప్పుడే చెప్పారు. అప్పుడు మనం ఏమి చేయాలంటే ఈ ప్రజా సమస్యలను పరిష్కరించుకోవడానికి ప్రజల బాధలను పోగొట్టుకోవడానికి, ఇప్పుడున్న వ్యవస్థలు సక్రమంగా పని చేస్తున్నాయో లేదో తెలియదుగానీ ఆ వ్యవస్థలో మార్పు రావాలి, లేదా కొత్త వ్యవస్థను తీసుకురావాలనే మంచి ఆలోచనలతోనే నూతన గ్రామపరిపాలన వ్యవస్థ అవతరించడం అవసరమని భావించి గౌరవ ముఖ్యమంత్రివర్యులు, మహాత్మా గాంధీ గారి ఆశయాలను, మహాశయుడు డా.బిఆర్ అంబేడ్కర్ యొక్క ఆశయాలను స్ఫూర్తిగా తీసుకుని, ఈ గ్రామ వాలంటీర్ల వ్యవస్థకు, గ్రామ సచివాలయ వ్యవస్థకు రూపకల్పన చేయడం జరిగింది.

ఆగష్టు 15వ తేదీన గ్రామ వాలంటీర్ల వ్యవస్థ, అక్టోబర్ 2వ తేదీన మహాత్మాగాంధీ జయంతి రోజే గ్రామ సచివాలయ వ్యవస్థలు అమలులోకి వచ్చాయి. మరి ఈ వ్యవస్థలు ఏమి చేస్తాయంటే చాలా విషయాలను గౌరవ మంత్రి గారు చెప్పారు. కానీ దీంట్లో నేను ముఖ్యంగా చెప్పాల్సిందేమంటే ఈ గ్రామ వ్యవస్థ భారతదేశానికే ఆదర్శం. ఇది ప్రజలకు దగ్గరగా ఉండి అనునిత్యం ప్రజలతో మాట్లాడుతూ ఉండి, ప్రజల సమస్యలను తెలుసుకునే వ్యవస్థ ఇది. అలాగే చిరునవ్వుతో ప్రతి ఇంటింటికీ వెళ్లి ప్రజలను కుశల ప్రశ్నలతో పలుకరించి వారి సమస్యలను, ఇబ్బందులను, బాధలను తెలుసుకుంటూ వారికి అండగా నిలిచి వారి సమస్యలను వెంటనే పరిష్కరించడం కోసం ఈ వాలంటీర్ల వ్యవస్థ, గ్రామ సచివాలయాల వ్యవస్థలను రూపొందించడం జరిగింది. అంతేకాకుండా మా జగనన్న గ్రామ రాజ్య పాలన మనకు కాబోయే మరో రామరాజ్య పాలన కాబోతోంది. మా సహచర సభ్యులు చాలా విషయాలను చెప్పారు. కాబట్టి అన్ని విషయాల జోలికి నేను వెళ్లదల్చుకోలేదు. ముఖ్యంగా ఈ వ్యవస్థ ద్వారా త్వరితగతిన ప్రజాసమస్యలకు పరిష్కారం దొరుకుతుంది. అదేవిధంగా అందరికీ పొరదర్శక పరిపాలన అందుబాటులో ఉంటుంది. చిన్నవాడు పెద్దవాడు అనుకోకుండా గిరిజనులు హరిజనులు అనుకోకుండా బడుగు బలహీన వర్గాలు అనుకోకుండా కొండ మీద ఉన్న వారు, కొండ క్రింద ఉన్న వారు, గ్రామం పట్టణం అన్న తేడా లేకుండా అందరికీ సమ న్యాయం చేయడం, సమ పరిపాలనను

అందించడం, అందరినీ సమానంగా చూడాలనే భావన ఈ పరిపాలన ద్వారా వస్తుంది. అంతేకాకుండా అవినీతి నిర్మూలన జరుగుతుంది. గతంలో మేము చదువుకునే రోజుల్లో కుల ధృవీకరణ పత్రం తీసుకోవడానికి ఎంత ఇబ్బంది పడేవారోమో మాకు తెలుసు. విఆర్ఓ దగ్గరకు వెళ్లాలి, ఆర్ఓ దగ్గరకు వెళ్లాలి, తహసిల్దార్ దగ్గరకు వెళ్లాలి, ఇవన్నీ లేకుండా ఒకే దగ్గర మొత్తం 505 సేవలను ఏర్పాటు చేసి, కొన్ని సేవలు ఒకే దగ్గర 72 గంటల్లో దొరుకుతుంటే ఇంతకంటే గొప్ప పరిపాలన, ఇంత కంటే మంచి వ్యవస్థ భారతదేశంలో ఎక్కడ ఉంది. అటువంటి మంచి పరిపాలన తీసుకొచ్చిన మా పార్టీ అధ్యక్షుడు, గౌరవ ముఖ్యమంత్రివర్యులు శ్రీ వైఎస్ జగన్మోహన్రెడ్డి గారికి ఎన్నిసార్లు మేము కృతజ్ఞతలను చెప్పినా ఋణం తీర్చుకోలేము. ప్రజలందరూ మా ముఖ్యమంత్రి గారికి ఋణపడి ఉంటారు. ఆయన ప్రవేశపెట్టిన నవరత్నాలు కావచ్చు, ప్రభుత్వ సంక్షేమ పథకాలు కావచ్చు, ఇవన్నీ కూడా దగ్గరే ఉండి ప్రజల దగ్గరకెళ్లి తెలుసుకుని అందరికీ అందినవా లేవా, అందకపోతే ఏమి చేయాలి? తీసుకున్న సమాచారంలో పొరపాట్లు ఉంటే దానిని సరిదిద్ది వాళ్లకు అన్నీ సంక్షేమ అభివృద్ధి పథకాలను, నవరత్నాలను అందరికీ అందించే ప్రయత్నం ఇది.

ముఖ్యంగా నిరుద్యోగ యువత, హరిజనులు, గిరిజనులు, దళితులు, బడుగు బలహీన వర్గాలు వీళ్లందరూ కూడా ఉద్యోగాల కోసం ఎదురు చూస్తున్నారు. ఎన్నో రోజుల నుంచి మా ముఖ్యమంత్రిగారు ప్రతిపక్షంలో ఉన్నప్పుడు 1 లక్షా 42 వేల ఉద్యోగాలు ఉన్నాయంటే లేవని ఆనాటి ముఖ్యమంత్రి నారా చంద్రబాబు నాయుడు గారు చెప్పారు. మరి ఈరోజు నాలుగు నెలల్లోనే నాలుగు లక్షల ఉద్యోగాలు ఇంత మందికి ఎలా వచ్చాయి? ఇప్పుడే మా నాగార్జున గారు లెక్కలతో చెప్పారు. 83 శాతం దళితులకు, గిరిజనులకు, బడుగు బలహీన వర్గాలకు, మైనారిటీ అభ్యర్థులకు ఇచ్చారంటే ఇన్ని ఉద్యోగాలు ఎలా వచ్చాయి. మానవత్వం అనేది ఉండాలి. మనసు ఉండాలి. మంచి పనులు చేయాలనే ఆలోచన ఉండాలి. అందరినీ ఆదుకోవాలనే తపన ఉండాలి. అవన్నీ మా గౌరవ ముఖ్యమంత్రికి ఉన్నాయి. అందుకే ఈ వ్యవస్థ ద్వారా ఈ విధంగా ఉద్యోగ విప్లవాన్ని తీసుకొచ్చారు. సామాజిక న్యాయం చేశారు. మంచి పరిపాలనను తీసుకొచ్చారు. అంతేకాకుండా ఈ ఉద్యోగాలకు సంబంధించిన ఫలితాలు వచ్చిన తర్వాత ప్రతిపక్షనేత మాజీ ముఖ్యమంత్రివర్యులు ఆయన ప్రజలకు పిలుపునిచ్చారు. మీరందరూ ధర్నాలు చేయండి అని. ఎక్కడా ధర్నాలు జరగలేదు. అట్లాగే తెలుగుదేశం వాళ్లు కూడా గౌరవ ముఖ్యమంత్రిగారు ఏమి చేశారో అది మంచిదని నమ్మారు. వాళ్లు ఫలితాలను కూడా చూశారు. కాబట్టి ఎవరూ కూడా ఎక్కడా ధర్నాలు చేయకుండా మన ప్రభుత్వం, మన ముఖ్యమంత్రి గారు మంచి నిర్ణయాన్ని తీసుకున్నారని, ఎక్కడా ఎటువంటి అవినీతి జరగలేదని గుర్తించారు. అలాగే ప్రత్యేకంగా మా నియోజకవర్గానికి సంబంధించిన రెండు విషయాలను తమరి ద్వారా ప్రభుత్వం దృష్టికి తీసుకొచ్చి ముగిస్తాను.



మ.3.20

మంత్రి వర్కులు దయచేసి కొంచెం వినాలని తమద్వారా మనవి చేసుకుంటున్నాను. విజయనగరం జిల్లా, సాలూరు నియోజకవర్గం పాచిపెంట మండలం కరాసువలస పంచాయతీ, మక్కువ మండలం సంబర గ్రామ పంచాయతీ ఉన్నాయి. అవి పీసా చట్టం కిందకు వచ్చే పంచాయతీలు అనే ఉద్దేశంతో అధికారులు అక్కడ వాలంటీర్లను నియమించలేదు. ఎందుకంటే గిరిజనులకే ఇవ్వాలి ఉందని. దానిపై గిరిజనేతరులు హైకోర్టును ఆశ్రయించారు. కానీ పీసా చట్టం కిందకు వచ్చే పంచాయతీలు వేరే, పెడ్యూల్డ్ గ్రామాలు వేరే. పెడ్యూల్డ్ గ్రామం అయితే వర్తిస్తాయి. ఆ గ్రామ హెడ్ క్వార్టర్లు కూడా పెడ్యూల్డ్ గ్రామం కానప్పుడు వర్తించదు. ఇటీవల నేను గిరిజన సంక్షేమ శాఖకు వెళ్ళినప్పుడు ప్రభుత్వ ముఖ్య కార్యదర్శి గారి నుండి వివరణ కూడా తీసుకున్నాను. ఏజీ గారిని సంప్రదించి హైకోర్టులో కౌంటర్ వేసి పాచిపెంట మండలం కరాసువలస పంచాయతీ, మక్కువ మండలం సంబర పంచాయతీ రెండు గ్రామాలకు వాలంటరీ విధానాన్ని అమలు పరచినట్లైతే పరిపాలనా వ్యవస్థను మెరుగుపరచిన వారమవుతామని మనవి చేస్తున్నాను. అదే విధంగా పదవ తరగతి పాస్ అర్హతలు లేని కారణంగా కొన్ని గిరిజన పంచాయతీల్లో ఖాళీలు ఏర్పడ్డాయి. మహిళల అభ్యర్థులు లభించని కారణంగా ఖాళీలు ఏర్పడ్డాయి. పొరుగు పంచాయతీలు నుండి అర్హతలున్న అభ్యర్థులకు అవకాశం ఇవ్వాలని మనవి చేస్తున్నాను.

శ్రీ వై.ఎస్. జగన్మోహన్ రెడ్డి (SRI Y.S.JAGANMOHAN REDDY): అధ్యక్షా, గౌరవ ప్రతిపక్ష నాయకులు చంద్రబాబు నాయుడు గారు సభలోకి వచ్చి ఇంతటి ముఖ్యమైన సబ్జెక్ట్పై జరిగే చర్చలో పాల్గొంటారేమోనని ఇప్పటి వరకు చాలా ఆశగా ఎదురు చూస్తూ ఎక్కువ సమయం ఇచ్చాము. ఐనప్పటికీ ఆయన మాత్రం నా ధోరణి మారదు అన్నట్లు గానే ప్రవరిస్తూ రాలేదు. అధ్యక్షా, ఇక్కడ విప్లవాత్మకమైన నిర్ణయం తీసుకోవడం జరిగింది. ప్రభుత్వం అధికారంలోకి వచ్చిన నాలుగు నెలలలోపే నాలుగు లక్షల ఉద్యోగాలు కల్పించడం దేశ చరిత్రలోనే మొట్టమొదటిసారిగా ఆంధ్రప్రదేశ్ రాష్ట్రంలో జరిగింది. అధ్యక్షా, ఈరోజు గర్వంగా కూడా చెప్పగలుగుతున్నాను. 1,28,858 మందికి ఉద్యోగ నియామక ఉత్తర్వులు ఇచ్చాము. వారంతా గ్రామ సచివాలయాల్లో ఈరోజు పనిచేస్తున్నారు అంటే అది ఎంతో సంతోషాన్ని ఇచ్చే అంశం. సుమారు 11వేలకు పైగా గ్రామ సచివాలయాలు, 3వేలకు పైగా వార్డు సచివాలయాలు అన్నీ కలిపి సుమారు 15వేల గ్రామ వార్డు సచివాలయాలకు గాను 1,28,858 మందికి నియామక ఉత్తర్వులు పొంది ఈరోజు విధులు నిర్వహిస్తున్నారు. సుమారు 20లక్షల మంది పరీక్షలకు హాజరు అయ్యారు. ఎనిమిది రోజుల పాటు అధికారులందరూ వారి విధులు నిర్వహించారు. ఎంతో పారదర్శకంగా 20లక్షల మంది పరీక్షలు రాస్తున్నప్పటికీ I should literally say hats-off to all my officers, సెక్రటరీస్, జిల్లా కలెక్టర్లు, మంత్రులు పనిచేశారు. ముఖ్యంగా పంచాయితీరాజ్, మున్సిపల్ శాఖ మంత్రి గారిని అభినందిస్తున్నాను. All of them have done phenomenally a good job. ఏ ఒక్కరూ వేలెత్తి చూపించే అవకాశం ఇవ్వకుండా పారదర్శకంగా పరీక్షలు నిర్వహించారు. ఆంధ్రప్రదేశ్ ప్రభుత్వం ఈ విధంగా చేసింది అని దేశంలో గర్వంగా చెప్పుకునే విధంగా నిర్వహించారు. గర్వంగా చెప్పుకునే ఇంకో



విషయం ఏమంటే ఎస్సీ, ఎస్టీ, మైనారిటీలకు 82.05 శాతం ఉద్యోగాలు వచ్చాయి అంటే ఏ స్థాయిలో రెవల్యూషనరీ బాట జరిగింది అన్నదానికి నిదర్శనం. 51.09 శాతం మంది బీసీలకు మిగిలిన అందరకూ కలిపి 82.05 శాతం ఎస్సీ, ఎస్టీ, బీసీ, మైనారిటీలు గ్రామ, వార్డు సచివాలయ ఉద్యోగాల్లో నియామకాలు పొందారంటే నిజంగా ఏరకమైన రెవల్యూషనరీ ఘట్టమో అర్థమవుతోంది. వీటికి తోడు ప్రతి 50 ఇళ్లకు ఒక వాలంటీర్ చొప్పున రాష్ట్రంలో 2.65లక్షలకు పైగా నియమించడం జరిగింది. వారూ కూడా ఎక్కడ అవినీతికి పాల్పడ కూడదు అని వారికి నెలకు రూ.5000 చొప్పున జీతాలు ఇస్తున్నాము. ఎక్కడైనా, ఎవరైనా పక్షపాతం చూపించినా, లంచాలు తీసుకుని అవినీతికి పాల్పడినట్లు, పక్షపాతం వహిస్తున్నట్లు తెలిసినా వాటిపై ఫిర్యాదు చేయాల్సిందిగా సూచిస్తూ టోల్ ఫ్రీ నంబరు ఇచ్చాము. నేరుగా ఆ నంబరు ముఖ్యమంత్రి కార్యాలయానికి అనుసంధానం చేశాము. ఫిర్యాదు అందిన వెంటనే ఉద్యోగాల నుండి తొలగించాల్సిందిగా ఆదేశాలు స్పష్టంగా ఇచ్చాము. 1902 కాలే సెంటర్ను ఏర్పాటు చేయడం జరిగింది. వాలంటీర్ల ద్వారా ప్రభుత్వ సంక్షేమ పథకాలు నేరుగా ఇంటింటికీ చేరవేసే విధంగా ఈ వ్యవస్థను రూపొందించాము. ప్రతి రెండు వేల జనాభాకు గ్రామ సచివాలయం ఏర్పాటు చేయడం ఆ ఆ గ్రామ సచివాలయంకు సంబంధించిన అన్నీ అంశాలను గ్రామవాలంటీర్స్ సచివాలయ సిబ్బంది కలసి కూర్చోని ప్రతి సేవను కూడా ఇంటింటికీ చేరవేసే విధంగా ఈ కార్యక్రమాన్ని రూపొందించాము. అధ్యక్షా, ఇందులో మరో వినూత్నమైన విధానం ఏమంటే శాచ్యురేషన్ పద్ధతిలో ప్రతి ఒక్క లబ్ధిదారుడికి మంచి చేసే కార్యక్రమం. పొరపాటున ఎవరికైనా ప్రభుత్వ సేవలు అందించలేకపోయినట్లైతే ఆ వివరాలను, ప్రభుత్వ పథకం, ఆ పథకం కింద లబ్ధిపొందుతున్న లబ్ధిదారుల వివరాల జాబితాను వివరంగా నోటీసు బోర్డులో అతికించడం జరుగుతుంది. ప్రభుత్వ పథకాలు పొందేందుకు కావల్సిన అర్హతలు కూడా ఆ నోటీసు బోర్డులో ఉంచడం జరుగుతోంది. అర్హతలు ఉండి పొరపాటుగా లబ్ధిదారుల జాబితాలో వారి పేరు ఉండని యెడల వారు పేరు ఆ జాబితాలో ఎలా నమోదు చేసుకోవాలనేది కూడా వివరించడం జరిగింది. ఆ నోటీసు బోర్డు గ్రామ సచివాలయ కార్యాలయం ఎదుట అతికించడం జరుగుతోంది. It is not remaining there. So, for a permanent social audit, it will always remain there. దీని వలన జరిగేదేమంటే అర్హతలున్న ప్రతి ఒక్కరికీ లబ్ధి చేకూరేటట్లు, అర్హతలు లేకుండా లబ్ధి పొందుతున్నట్లైతే వారు సోషల్ ఆడిట్ ద్వారా, గ్రామ సభల నిర్వహించడం ద్వారా వారి పేర్లను తొలగించబడుతుంది. పర్మినెంట్ సోషల్ ఆడిట్ మెకానిజం గ్రామ సచివాలయంలో అంతర్భాగంగానే జరుగుతుంది. గ్రామ సచివాలయాలు ద్వారా సుమారు 500రకాల సేవలు అందించే కార్యక్రమం జరుగుతోంది. ఈ సేవలన్నీ ఏయే సేవలు ఎన్ని రోజుల్లోగా చేయగలుగుతామో స్పష్టమైన, నిర్దేశిత కాలంలో చేయగలమో వివరణ ఇస్తూ ఆ నోటీసుబోర్డులో ఉంచాల్సిందిగా ఆదేశాలు ఇవ్వడం జరిగింది. వారంలో ఒక రోజు ప్రతి సోమవారం స్పందన అనే కార్యక్రమం తీసుకు వచ్చాము. ఆ స్పందన కార్యక్రమంలో ప్రజల సమస్యలు వినేందుకు అధికారులందరూ హాజరు కావాల్సిందిగా సూచించాము.

మ.3.30

మంగళవారం నేను నేరుగా కలెక్టర్లతో వీడియో కాన్ఫరెన్స్ ద్వారా I will monitor the programme. ఇటువంటి “స్పందన” అనే కార్యక్రమం ఏదైతే వారానికి ఒకరోజు జరుగుతూ ఉందో ఈ “స్పందన” అనే కార్యక్రమం ఎక్కడ జరుగుతుందో అని అంటే గ్రామ సచివాలయంలో జరుగుతుంది. This will totally change the entire phase of developmental Governance అని నేను గట్టిగా చెబుతున్నాను. ఈ కార్యక్రమంలో చంద్రబాబునాయుడుగారు కూడా పార్టిసిపేట్ చేసి ఉంటే బాగుండేది. వాళ్లు ప్రవేశపెట్టిన జన్మభూమి కమిటీలు ఏ రకంగా ఫెయిల్ అయ్యాయి, ఏ రకంగా ఈ గ్రామ సచివాలయాలు, గ్రామ వాలంటీర్ల వ్యవస్థ సక్సెస్ అవుతుందో అని చెప్పడానికి ఒక ఉదాహరణ, నిదర్శనం కూడా క్లియర్గా ఆయనకు కనిపించే విధంగా, ఆయనకు అర్థమయ్యే విధంగా, ఆయనకు నాలెడ్జ్ పెంచే విధంగా ఉండేది చర్చ. కానీ దురదృష్టవశాత్తు ఆయన రాలేదు. రాలేకపోయినా కూడా ఈ ప్రసంగం టీవీలో చూస్తూ ఉంటారని నేను అనుకుంటున్నాను.

(నభలో నవ్వులు)

చంద్రబాబునాయుడుగారు చూసి నాలెడ్జ్ కాస్త పెంచుకుంటారని ఆశిస్తున్నాను. థాంక్యూ అధ్యక్షా.

(అధికార పార్టీ సభ్యులు జై జగన్ అన్నారు)

MR SPEAKER: Now, the House is adjourned to meet at 9 A.M. tomorrow.

(The House then adjourned at 3.31P.M. to meet again at 9.00 A.M. on Thursday, the 12<sup>th</sup> December, 2019)

**“Published under Rule 347 of the Rules Procedure and  
Conduct of Business in the Andhra Pradesh Legislative  
Assembly and printed at the AP Legislative Assembly  
Press, Velagapudi, Amaravati.”**